

o

# THE KÂRIKÂVALI

OF

VISHWANÂTH PANCHÂNANA BHATTA

With the Commentary Siddhânt-Muktâvali.

---

EDITED WITH NOTES

BY

MAHÂDEV GANGÂDHAR SHÂSTRÎ BÂKRE.

---

SECOND EDITION.

---

PRINTED AND PUBLISHED

BY

TUKÂRÂM JÂVAJÎ,

PROPRIETOR OF JÂVAJÎ DÂDÂJÎ'S "NIRŔAYA-SÂGARA" PRESS,

**B**ombay.

---

1906.

---

*Price 6 Annas.*

IndL 3230.23.12

✓

HARVARD COLLEGE LIBRARY  
FROM THE LIBRARY OF  
JAMES HAUGHTON WOODS  
1935

*(Registered under Act XXV of 1867.)*

---

[ All rights reserved by the publisher. ]

F

॥ श्रीः ॥

# कारिकावली ।

सिद्धान्तमुक्तावलीसहिता ।

---

श्रीविश्वनाथपञ्चाननभट्टाचार्येण

विरचिता ।

सेयं विषमस्थलटिप्पणीयोजनेन

बाक्रे इत्युपनामकगङ्गाधरात्मजेन  
महादेवशर्मणा

संशोधिता

( द्वितीयावृत्तिः । )

साच

मुम्बय्यां

निर्णयसागराख्यमुद्रणयन्त्रालयाधिपतिना तुकाराम

जावजीइत्यनेनाङ्कयित्वा प्राकाश्यं नीता ।

---

शाकः १८२७, सन १९०६.

---

मूल्यं षडाणकाः

(इदं पुस्तकं १८६७ अब्दस्य २५ तमराजनियमानुसारेण मुद्रयित्वा अस्य  
पुनर्मुद्रणादिविषयेऽधिकारः प्रकाशयित्रा स्वाधीनो रक्षितः )



# भूमिका

ॐ नमः श्रीगुरुचरणारविन्दाभ्याम् ।

इह स्रष्टु सर्वेऽपि तन्त्रकारा अभिमतप्रमेयसमर्थनाय तदर्थं परमतनिरासाय च प्रमाणमाश्रयन्ते परीक्षन्ते च, इति प्रमाणतत्परीक्षाप्रकारज्ञानमावश्यकं शास्त्रमधिजिगांसूनाम् । परीक्षणं चात्र प्रमाणस्य गुणदोषविमर्शः । तच्च तर्कशास्त्रापरपर्यायप्रमाणशास्त्राध्ययनसाध्यम् । अतएवास्य शास्त्रस्य सर्वशास्त्रप्रदीपत्वमाचक्षते वृद्धाः—‘प्रदीपः सर्वशास्त्राणामुपायः सर्वकर्मणाम् । आश्रयः सर्वधर्माणां विश्वोद्देशे प्रकीर्तिता’ इति । प्रकीर्तितेति स्त्रीत्वमान्वीक्षिक्यपेक्षया । गणितशास्त्रेऽपि प्रतिज्ञादिन्यायावयवोपन्यासपुरःसरमुपनिबद्धेषु धर्मशास्त्रादिष्विवास्य सुमहानुपयोगः । अभिहितं हि पाठ्यां सर्वस्यापि गणितजातस्य त्रैराशिकात्मकत्वं श्रीभास्कराचार्यैः—‘यथा भगवता भक्तजनमनःक्लेशापहारिणा हरिणा निखिलजगज्जननैकबीजेन सकलभुवनभवनवनगिरिसरिसुरसुरनरनगरादिभिः स्वभेदैरिदं जगद्भातं तथेदमखिलं गणितजातं त्रैराशिकेन व्याप्तम्’ इति । त्रैराशिकं च प्रमाणगणितमित्युच्यते । तच्चानुमानरूपम् । तथाहि—एकेन पणेन पञ्च फलानि क्रीणाति त्रिभिः पणैः कियन्ति क्रीणीयादिति पृष्ठः एकेन पञ्च क्रीणातीति वाक्यादेकपणत्वं फलपञ्चकमूल्यत्वव्याप्यमिति व्याप्तिं गृह्णाति । ततश्च ‘मूल्यक्रेयतावच्छेदकभावापन्नयोर्ययोः संख्ययोः व्याप्यव्यापकतावच्छेदकभावः समानसंख्यागुणितयोस्तयोरपि तथा’ इति नियमसाचिष्येन त्रित्वविशिष्टपणत्वे पञ्चदशफलमूल्यत्वव्याप्तिं गृहीत्वा पणत्रयं पक्षीकृत्य त्रित्वविशिष्टपणत्वेन लिङ्गेन पञ्चदशफलमूल्यत्वमनुमिनोतीत्यकामेनाप्यभ्युपगन्तव्यमस्य प्रमाणशास्त्रस्य सर्वशास्त्रप्रदीपत्वम् । तदेतादृशं सर्वशास्त्रप्रदीपभूतमान्वीक्षिक्यपरपर्यायं प्रमाणशास्त्रं भगवानक्षपादः प्रणिनाय । प्रणिनाय च भगवान्कणादोपि यद्वैशेषिकदर्शनमित्युच्यते । आंशिकविरोधवतोरप्यनयोर्भूयसीं सरूपतामवलोक्य श्रीमहामहोपाध्यमैर्गणेशोपाध्यायै समावेशितोभयतस्तत्त्वचिन्तमणिर्नामाप्रतिरूपः संदर्भः प्राणायि । सचाधुना रघुनाथशिरोमणिप्रणीतदीधितिव्याख्यानैरतिगहनैः सूक्ष्मधियामप्यगोचरः साधारणधियां पुनरतिमीषणः संवृत्त इति तदध्येतृणां बालानामुपचिकीर्षया विद्वद्भिरनेकशः प्रकरणानि प्रणीतान्यथापि कारिकावली सर्वेषु तेषु मूर्धाभिषिक्तैर्यविच्छिन्नतदध्ययनाध्यापनसंप्रदाय एव गमयतीति कृतं तद्गुणख्यापनायासेन । सा च सिद्धान्तमुक्तावलीसहिता दिनकरीरामरुद्रीसाहाय्येन संशोध्य विषमस्थलटिप्पणीनिवेशेन च परिष्कृत्याध्येतृणामुपहारी कृतेति शम् ।

विदुषामनुचरः

बाब्रे इत्युपाहो महादेवशर्मा.

## विषयानुक्रमणिका.

विषयः	पृष्ठम्.	विषयः	पृष्ठम्.
<b>प्रत्यक्षखण्डम्</b>	<b>१-३५</b>	<b>अकाङ्क्षातात्पर्यनिरु०</b> ...	<b>५२</b>
मङ्गलवादः ...	१	स्मृतिनि० ...	५३
उद्देशग्रन्थः ...	२	मनोनिरूप० ...	५३
साधर्म्यनिरूपणम् ...	७	<b>गुणनिरूपणम्</b> ...	<b>५४-८३</b>
तत्र		मूर्तवृत्तित्वादिभेदनि० ...	५४
कारणत्वनिरूपणम् ...	८	रूपनिरूपणम् ...	५७
अन्यथासिद्धिनि० ...	९	रसनिरूप० ...	५८
वैधर्म्यनिरूपणम् ...	१४	गन्धनिरु० ...	५८
द्रव्येषु पृथिव्यादिप्रत्येकवृ-		स्पर्शनिरु० ...	५८
त्तिगुणानां परिगणनम् ...	१४	संख्यानि० ...	६१
पृथ्वीनिरूपणम् ...	१४	परिमाणनिरु० ...	६२
जलनिरूप० ...	१८	पृथक्त्वनि० ...	६३
तेजोनिरूप० ...	१९	संयोगनि० ...	६४
वायुनिरूप० ...	२१	विभागनि० ...	६४
आकाशनिरु० ...	२१	परत्वापरत्वनि० ...	६५
कालनिरूप० ...	२२	बुद्धिनिरूप० ...	६६
दिङ्गनिरूप० ...	२३	प्रामाण्यविचारः ...	६८
आत्मनिरूप० ...	२३	व्याप्तिग्रहोपायनिरु० ...	६९
प्रासङ्गिकं बुद्धिनि० ...	२७	उपाधिविचारः ...	७०
प्रत्यक्षनिरूपणम् ...	२७	वैशेषिकमतखण्डनम् ...	७१
अलौकिकप्रत्यक्षनि० ...	३३	अनुमानविभागः ...	७२
<b>आनुमानखण्डम्</b> ...	<b>३५-४५</b>	व्यतिरेकव्याप्तिनिरु० ...	७२
अनुमितिव्युत्पादनम् ...	३५	अर्थापत्त्यादीनामतिरिक्तप्रामाण्यता-	
परामर्शनि० ...	३६	निरासः ...	७३
पूर्वपक्षव्याप्तिनि० ...	३६	सुखनि० ...	७४
सिद्धान्तव्याप्ति० ...	३७	दुःखनिरु० ...	७४
पक्षतानिरूप० ...	३९	इच्छानि० ...	७४
हेत्वाभासनिरूप० ...	४१	द्वेषनि० ...	७५
<b>उपमानखण्डम्</b> ...	<b>४५-४६</b>	प्रयत्ननि० ...	७५
उपमितिव्युत्पाद० ...	४५	गुरुत्वनि० ...	७९
<b>शब्दखण्डम्</b> ...	<b>४६-५२</b>	द्रवत्वनि० ...	७९
शक्तिविचारः ...	४६	स्नेहनि० ...	८०
लक्षणानिरु० ...	४९	संस्कारनि० ...	८०
आसत्तिनिरु० ...	५१	धर्माधर्मनि० ...	८१
योग्यतानि० ...	५१	शब्दनिरु० ...	८२

श्रीः

## ॥ कारिकावली ॥

नूतनजलधररुचये गोपवधूटीदुकूलचौराय । तस्मै कृष्णाय नमः संसारमहीरह-  
स्य बीजाय ॥ १ ॥ द्रव्यं गुणस्तथा कर्म सामान्यं सविशेषकम् । समवायस्तथाऽ-  
भावः पदार्थाः सप्त कीर्तिताः ॥ २ ॥ क्षित्यसेजोमरुद्भ्योमकालदिग्देहिनो मनः ।  
द्रव्याण्यथ गुणा रूपं रसो गन्धस्ततः परम् ॥ ३ ॥ स्पर्शः संख्या परिमितिः पृ-  
थक्त्वं च ततः परम् । संयोगश्च विभागश्च परत्वं चापरत्वकम् ॥ ४ ॥ बुद्धिः सुखं  
दुःखमिच्छा द्वेषो यत्नो गुरुत्वकम् । द्रवत्वं स्नेहसंस्कारावदृष्टं शब्द एव च ॥ ५ ॥  
उत्क्षेपणं ततोऽपक्षेपणमाकुञ्चनं तथा । प्रसारणं च गमनं कर्माण्येतानि पञ्च च  
॥ ६ ॥ भ्रमणं रेचनं स्यन्दनोर्ध्वज्वलनमेव च । तिर्यग्गमनमप्यत्र गमनादेव  
लभ्यते ॥ ७ ॥ सामान्यं द्विविधं प्रोक्तं परं चापरमेव च । द्रव्यादित्रिकवृत्तिस्तु  
सत्ता परतयोच्यते ॥ ८ ॥ परभिन्ना तु या जातिः सैवापरतयोच्यते । द्रव्यत्वा-  
दिकजातिस्तु परापरतयोच्यते ॥ ९ ॥ व्यापकत्वात्परापि स्याद्वाप्यत्वादपरापि च ।  
अन्यो नित्यद्रव्यवृत्तिर्विशेषः परिकीर्तितः ॥ १० ॥ घटादीनां कपालादौ द्रव्येषु  
गुणकर्मणोः । तेषु जातेश्च संबन्धः समवायः प्रकीर्तितः ॥ ११ ॥ अभावस्तु द्विधा सं-  
सर्गान्योन्याभावभेदतः । प्रागभावस्तथा ध्वंसोऽप्यत्यन्ताभाव एव च ॥ १२ ॥ एवं  
त्रैविध्यमापन्नः संसर्गाभाव इष्यते । सप्तानामपि साधर्म्यं ज्ञेयत्वादिकमुच्यते  
॥ १३ ॥ द्रव्यादयः पञ्च भावा अनेके समवायिनः । सत्तावन्तस्त्रयस्त्वाद्या गुणा-  
दिर्निर्गुणक्रियः ॥ १४ ॥ सामान्यपरिहीनास्तु सर्वे जात्यादयो मताः । परिमाण-  
व्यभिन्नानां कारणत्वमुदाहृतम् ॥ १५ ॥ अन्यथासिद्धिश्चान्यस्य नियता पूर्वव-  
र्तिता । कारणत्वं भवेत्तस्य त्रैविध्यं परिकीर्तितम् ॥ १६ ॥ समवायिकारणत्वं  
ज्ञेयमथाप्यसमवायिहेतुत्वम् । एवं न्यायनयज्ञैस्तृतीयमुक्तं निमित्तहेतुत्वम् ॥ १७ ॥  
यत्समवेतं कार्यं भवति ज्ञेयं तु समवायिजनकं तत् । तत्रासन्नं जनकं द्वितीयमा-  
भ्यां परं तृतीयं स्वात् ॥ १८ ॥ येन सह पूर्वभावः कारणमादाय वा यस्य ।  
अन्यं प्रति पूर्वभावे ज्ञाते यत्पूर्वभावविज्ञानम् ॥ १९ ॥ जनकं प्रति पूर्ववृत्तिता-  
मपरिज्ञाय न यस्य गृह्यते । अतिरिक्तमथापि यद्भवेन्नियतावश्यकपूर्वभाविनः  
॥ २० ॥ एते पञ्चान्यथासिद्धा दण्डत्वादिकमादिमम् । घटादौ दण्डरूपादि द्वि-  
तीयमपि दर्शितम् ॥ २१ ॥ तृतीयं तु भवेद्भ्योम कुलालजनकोऽपरः । पञ्चमो  
रासभादिः स्वादेतेष्वावश्यकस्त्वसौ ॥ २२ ॥ समवायिकारणत्वं द्रव्यसैवेति वि-  
शेषम् । गुणकर्ममात्रवृत्तिः शेषमथाप्यसमवायिहेतुत्वम् ॥ २३ ॥ अन्यत्र नित्यद्रव्ये-  
भ्य आश्रितत्वमिहोच्यते । क्षित्यादीनां नवानां तु द्रव्यत्वं गुणबोगिता ॥ २४ ॥  
क्षितिर्जलं तथा तेजः पवनो मन एव च । परापरत्वमूर्तत्वक्रियावेगाभ्या अमी

॥२५॥ कालस्वात्मदिशां सर्वगतत्वं परमं महत् । क्षित्यादिपञ्च भूतानि चत्वारि  
स्पर्शवन्ति हि ॥ २६ ॥ द्रव्यारम्भश्चतुर्षु स्यादथाकाशशरीरिणाम् । अव्याप्यवृत्तिः  
क्षणिको विशेषगुण इष्यते ॥ २७ ॥ रूपद्रवत्वप्रत्यक्षयोगिनः प्रथमाक्षयः । गुरु-  
णी द्वे रसवती द्वयोनैमित्तिको द्रवः ॥२८॥ आत्मानो भूतवर्गाश्च विशेषगुणयो-  
गिनः । यदुक्तं यस्य साधर्म्यं वैधर्म्यमितरस्य तत् ॥ २९ ॥ स्पर्शादयोऽष्टौ वेगा-  
क्ष्यः संस्कारो महतो गुणाः । स्पर्शाद्यष्टौ रूपवेगौ द्रवत्वं तेजसो गुणाः ॥ ३० ॥  
स्पर्शादयोऽष्टौ वेगश्च गुरुत्वं च द्रवत्वकम् । रूपं रसस्तथा स्नेहो वारिण्येते चतुर्दश  
॥ ३१ ॥ स्नेहहीना गन्धयुताः क्षितावेते चतुर्दश । बुद्ध्यादिषट्कं संख्यादिपञ्चकं  
भावना तथा ॥ ३२ ॥ धर्माधर्मौ गुणा एत आत्मनः स्युश्चतुर्दश । संख्यादि-  
पञ्चकं कालदिशोः शब्दश्च ते च स्वे ॥ ३३ ॥ संख्यादयः पञ्च बुद्धिरिच्छा यत्नो-  
ऽपि चेश्वरे । परापरत्वे संख्याद्याः पञ्च वेगश्च मानसे ॥ ३४ ॥ तत्र क्षितिर्गन्धहे-  
तुर्नानारूपवती मता । षड्विधस्तु रसस्तत्र गन्धस्तु द्विविधो मतः ॥ ३५ ॥ स्पर्श-  
स्तस्यास्तु विशेषो ह्यनुष्णाशीतपाकजः । नित्यानित्या च सा द्वेधा नित्या स्याद-  
णुलक्षणा ॥ ३६ ॥ अनित्या तु तदन्या स्यात्सैवावयवयोगिनी । सा च त्रिधा भवे-  
द्देहमिन्द्रियं विषयस्तथा ॥ ३७ ॥ योनिजादिर्भवेद्देह इन्द्रियं प्राणलक्षणम् । वि-  
षयो ह्यणुकादिश्च ब्रह्माण्डान्त उदाहृतः ॥ ३८ ॥ वर्णः शुक्लो रसस्पर्शौ जले मधु-  
रशीतलौ । स्नेहस्तत्र द्रवत्वं तु सांसिद्धिकमुदाहृतम् ॥ ३९ ॥ नित्यतादि प्रथम-  
वर्त्तिकं तु देहमयोनिजम् । इन्द्रियं रसनं सिन्धुहिमादिर्विषयो मतः ॥ ४० ॥  
उष्णस्पर्शस्तेजसस्तु स्याद्रूपं शुक्लभास्वरम् । नैमित्तिकं द्रवत्वं तु नित्यतादि च पू-  
र्ववत् ॥ ४१ ॥ इन्द्रियं नयनं वह्निस्वर्णादिर्विषयो मतः । अपाकजोऽनुष्णा-  
शीतः स्पर्शस्तु पवने मतः ॥ ४२ ॥ तिर्यग्गमनवानेष श्रेयः स्पर्शादिलि-  
ङ्गकः । पूर्ववक्षितयुक्तं देहव्यापि त्वगिन्द्रियम् ॥ ४३ ॥ प्राणादिस्तु महा-  
वायुपर्यन्तो विषयो मतः । आकाशस्य तु विशेषः शब्दो वैशेषिको गुणः ॥ ४४ ॥  
इन्द्रियं च भवेच्छ्रोत्रमेकः सन्नप्युपाधितः । जन्यानां जनकः कालो जगतामा-  
श्रयो मतः ॥ ४५ ॥ परापरत्वधीहेतुः क्षणादिः स्यादुपाधितः । दूरान्तिकादिधी-  
हेतुरेका नित्या दिगुच्यते ॥ ४६ ॥ उपाधिभेदादेकापि प्राच्यादि व्यपदेशभाक् ।  
आत्मेन्द्रियाद्यधिष्ठाता करणं हि सकर्तृकम् ॥ ४७ ॥ शरीरस्य न चैतन्यं स्मृतेशु  
व्यभिचारतः । तथात्वं चेदिन्द्रियाणामुपघाते कथं स्मृतिः ॥ ४८ ॥ मनोऽपि न  
तथा ज्ञानाद्यनध्यक्षं तदा भवेत् । धर्माधर्माश्रयोऽध्यक्षो विशेषगुणयोगतः ॥ ४९ ॥  
प्रवृत्त्याद्यनुमेयोऽयं रथगत्वेव सारथिः । अहंकारस्याश्रयोऽयं मनोमात्रस्य  
गोचरः ॥ ५० ॥ विभुर्बुद्ध्यादिगुणवान्बुद्धिस्तु द्विविधा मता । अनुभूतिः स्मृति-  
श्च स्यादनुभूतिश्चतुर्विधा ॥ ५१ ॥ प्रत्यक्षमप्यनुमितिसंशयोपमितिशब्दजे । प्राण-  
जादिप्रभेदेन प्रत्यक्षं षड्विधं मतम् ॥ ५२ ॥ प्राणस्य गोचरो गन्धो गन्धत्वादि-  
रपि स्मृतः । तथा रसो रसज्ञायास्तथा शब्दोऽपि च श्रुतेः ॥ ५३ ॥ उद्भूतरूपं न-  
यनस्य गोचरो द्रव्याणि तद्वन्ति पृथक्त्वसंख्ये । विभागसंयोगपरापरत्वस्नेहद्रवत्वं

परिमाणयुक्तम् ॥५४॥ क्रिया जातिर्योग्यवृत्तिः समवायश्च तादृशः । गृह्णाति च-  
क्षुः संबन्धादालोकोद्भूतरूपयोः ॥५५॥ उद्भूतस्पर्शवद्द्रव्यं गोचरः सोऽपि च त्व-  
चः । रूपान्यच्चक्षुषो योग्यं रूपमत्रापि कारणम् ॥५६॥ द्रव्याध्यक्षं त्वचो योगो  
मनसा ज्ञानकारणम् । मनोप्राह्यं सुखं दुःखमिच्छा द्वेषो मतिः कृतिः ॥५७॥ ज्ञा-  
नं यच्चिर्विकल्पाख्यं तदतीन्द्रियमिष्यते । महत्त्वं षड्विधं हेतुरिन्द्रियं करणं मत-  
म् ॥५८॥ विषयेन्द्रियसंबन्धो व्यापारः सोऽपि षड्विधः । द्रव्यग्रहस्तुसंयोगा-  
त्संयुक्तसमवायतः ॥५९॥ द्रव्येषु समवेतानां तथा तत्समवायतः । तत्रापि सम-  
वेतानां शब्दस्य समवायतः ॥६०॥ तद्वृत्तीनां समवेतसमवायेन तु ग्रहः । प्रत्य-  
क्षं समवायस्य विशेषणतया भवेत् ॥६१॥ विशेषणतया तद्वदभावानां ग्रहो भ-  
वेत् । यदि स्यादुपलब्धेतेत्येवं यत्र प्रसज्यते ॥ ६२ ॥ अलौकिकस्तु व्यापारस्त्रि-  
विधः परिकीर्तितः । सामान्यलक्षणो ज्ञानलक्षणो योगजस्तथा ॥६३॥ आसत्तिरा-  
श्रयाणां तु सामान्यज्ञानमिष्यते । तदिन्द्रियजतद्धर्मबोधसामग्र्यपेक्ष्यते ॥६४॥  
विषयी यस्य तस्यैव व्यापारो ज्ञानलक्षणः । योगजो द्विविधः प्रोक्तो युक्तयुज्जानभे-  
दतः ॥ ६५ ॥ युक्तस्य सर्वदा भानं चिन्तासहकृतोऽपरः । व्यापारस्तु परामर्शः  
करणं व्याप्तिधीर्भवेत् ॥ ६६ ॥ अनुमायां ज्ञायमानं लिङ्गं तु करणं नहि । अना-  
गतादिलिङ्गेन न स्यादनुमितिस्तदा ॥६७॥ व्याप्यस्य पक्षवृत्तित्वधीः परामर्श उ-  
च्यते । व्याप्तिः साध्यवदस्यस्मिन्नसंबन्ध उदाहृतः ॥ ६८ ॥ अथवा हेतुमक्षिष्टवि-  
रहाप्रतियोगिना । साध्येन हेतोरैकाधिकरण्यं व्याप्तिरुच्यते ॥ ६९ ॥ सिद्धान्वयि-  
षया शून्या सिद्धिर्यत्र न विद्यते । सपक्षस्तत्र वृत्तित्वज्ञानादनुमितिर्भवेत् ॥७०॥  
अनैकान्तो विरुद्धश्चाप्यसिद्धः प्रतिपक्षितः । कालात्ययापदिष्टश्च हेत्वाभासास्तु  
पञ्चधा ॥७१॥ आद्यः साधारणस्तु स्यादसाधारणकोऽपरः । तथैवानुपसंहारी त्रि-  
धाऽनैकान्तिको भवेत् ॥७२॥ यः सपक्षे विपक्षे च भवेत्साधारणस्तु सः । यस्तु-  
भयस्यावृत्तः स चासाधारणो मतः ॥ ७३ ॥ तथैवानुपसंहारी केवलान्वयिप-  
क्षकः । यः साध्यवति नैवास्ति स विरुद्ध उदाहृतः ॥ ७४ ॥ आश्रयासिद्धिराद्य  
स्यात्स्वरूपासिद्धिरप्यथ । व्याप्त्वस्यासिद्धिरपरा स्यादसिद्धिरतस्त्रिधा ॥७५॥ पक्षा-  
सिद्धिर्यत्र पक्षो भवेन्मणिमयो गिरिः । ह्रदो द्रव्यं धूमवत्त्वादत्रासिद्धिरथापरा  
॥७६॥ व्याप्यत्वासिद्धिरपरा नीलधूमादिके भवेत् । विरुद्धयोः परामर्शो हेत्वोः  
सत्यतिपक्षता ॥७७॥ साध्यशून्यो यत्र पक्षस्त्वसौ बाध उदाहृतः । उत्पत्तिकालीन-  
घटे गन्धादिर्यत्र साध्यते ॥७८॥ ग्रामीणस्य प्रथमतः पश्यतो गवयादिकम् । सा-  
दृश्यधीर्गवादीनां या स्यात्सा करणं मतम् ॥७९॥ वाक्यार्थस्यातिदेशस्य स्मृति-  
व्यापार उच्यते । गवयादिपदानां तु शक्तिधीरुपमाफलम् ॥ ८० ॥ पदज्ञानं तु  
करणं द्वारं तत्र पदार्थधीः । शाब्दबोधः फलं तत्र शक्तिधीः सहकारिणी ॥ ८१ ॥  
लक्षणा शक्यसंबन्धस्तात्पर्यानुपपत्तिः । आसत्तिर्योग्यताकाङ्क्षातात्पर्यज्ञानमि-  
ष्यते ॥८२॥ कारणं संनिधानं तु पदस्यासतिरुच्यते । पदार्थे तत्र तद्वत्ता योग्य-  
ता परिकीर्तिता ॥८३॥ यत्पदेन विना यस्याननुभावकता भवेत् । आकाङ्क्षा व-

कुरिच्छा तु तात्पर्यं परिकीर्तितम् ॥८४॥ साक्षात्कारे सुखादीनां करणं मन उच्य-  
 ते । अयौगपचाज्ज्ञानानां तस्याणुत्वमिहेष्वते ॥ ८५ ॥ अथ द्रव्याश्रिता शेषा  
 निर्गुणा निष्क्रिया गुणाः । रूपं रसः स्पर्शगन्धौ परस्वमपरस्वकम् ॥ ८६ ॥ द्रवत्वं  
 स्नेहवेगाश्च मता मूर्तगुणा अमी । धर्माधर्मौ भावना च शब्दो बुद्ध्यादयोऽपि च  
 ॥ ८७ ॥ एतेऽमूर्तगुणाः सर्वे विद्वद्भिः परिकीर्तिताः । संख्यादयो विभागान्ता  
 उभयेषां गुणा मताः ॥ ८८ ॥ संयोगश्च विभागश्च संख्या द्वित्वादिकास्तथा । द्विपृथ-  
 क्त्वादयस्तद्वदेतेऽनेकाश्रिता गुणाः ॥ ८९ ॥ अतः शेषगुणाः सर्वे मता एकैक-  
 वृत्तयः । बुद्ध्यादिषङ्गं स्पर्शान्ताः स्नेहः सांसिद्धिको द्रवः ॥ ९० ॥ अदृष्टभावनाश-  
 ब्दा अमी वैशेषिका गुणाः । संख्यादिरपरत्वान्तो द्रवोऽसांसिद्धिकस्तथा ॥ ९१ ॥  
 गुरुत्ववेगौ सामान्यगुणा एते प्रकीर्तिताः । संख्यादिरपरत्वान्तो द्रवत्वं स्नेह एव  
 च ॥ ९२ ॥ एते तु द्वीन्द्रियग्राह्या अथ स्पर्शान्तशब्दकाः । बाह्यैकैकेन्द्रियग्राह्या  
 गुरुत्वादृष्टभावनाः ॥ ९३ ॥ अतीन्द्रिया विभूनां तु ये स्युर्वैशेषिका गुणाः । अ-  
 कारणगुणोत्पन्ना एते तु परिकीर्तिताः ॥ ९४ ॥ अपाकजास्तु स्पर्शान्ता द्रवत्वं  
 च तथाविधम् । स्नेहवेगगुरुत्वैकपृथक्त्वपरिमाणकम् ॥ ९५ ॥ स्थितिस्थापक इत्येते  
 स्युः कारणगुणोद्भवाः । संयोगश्च विभागश्च वेगश्चैते तु कर्मजाः ॥ ९६ ॥ स्पर्शा-  
 न्तपरिमाणैकपृथक्त्वस्नेहशब्दके । भवेदसमवायित्वमथ वैशेषिके गुणे ॥ ९७ ॥ आ-  
 त्मनः स्यान्नमित्तत्वमुष्णस्पर्शगुरुत्वयोः । वेगेऽपि च द्रवत्वे च संयोगादिद्वये त-  
 था ॥ ९८ ॥ द्विधैव कारणत्वं स्यादथ प्रादेशिको भवेत् । वैशेषिको विभुगुणः  
 संयोगादिद्वयं तथा ॥ ९९ ॥ चक्षुर्ग्राह्यं भवेद्रूपं द्रव्यादेरुपलम्भकम् । चक्षुषः स-  
 हकारि स्याच्छुक्लादिकमनेकधा ॥ १०० ॥ जलादिपरमाणौ तन्नित्यमन्यत्सहेतुक-  
 म् । रसस्तु रसनाग्राह्यो मधुरादिरनेकधा ॥ १०१ ॥ सहकारी रसज्ञाया नित्यता-  
 दि च पूर्ववत् । घ्राणग्राह्यो भवेद्गन्धो घ्राणस्यैवोपकारकः ॥ १०२ ॥ सौरभश्चासौर-  
 भश्च स द्वेधा परिकीर्तितः । स्पर्शस्त्वगिन्द्रियग्राह्यस्त्वचः स्यादुपकारकः ॥ १०३ ॥  
 अनुष्णाशीतशीतोष्णभेदास्त त्रिविधो भूतः । काठिन्यादि क्षितावेव नित्यतादि च  
 पूर्ववत् ॥ १०४ ॥ एतेषां पाकजत्वं तु क्षितौ नाम्यत्र कुत्रचित् । तत्रापि पर-  
 माणौ स्यात्पाको वैशेषिके नये ॥ १०५ ॥ नैयायिकानां तु नये द्रवणुकादावपी-  
 ष्यते । गणनाद्यवहारे तु हेतुः संख्याभिधीयते ॥ १०६ ॥ नित्येषु नित्यमेकत्वमनि-  
 त्येऽनित्यमिष्यते । द्वित्वादयः परार्हान्ता अपेक्षाबुद्धिजा मताः ॥ १०७ ॥ अनेकाश्र-  
 यपर्यासा एते तु परिकीर्तिताः । अपेक्षाबुद्धिनाशाच्च नाशस्तेषां निरूपितः ॥ १०८ ॥  
 अनेकैकत्वबुद्धिर्या सापेक्षाबुद्धिरिष्यते । परिमाणं भवेन्मानव्यवहारस्य कारणम्  
 ॥ १०९ ॥ अणु दीर्घं महद्ब्रह्ममिति तद्भेद ईरितः । अनित्ये तदनित्यं स्यान्नित्ये नि-  
 त्यमुदाहृतम् ॥ ११० ॥ संख्यातः परिमाणश्च प्रचयादपि जायते । अनित्यं द्रवणुका-  
 दौ तु संख्याजम्यमुदाहृतम् ॥ १११ ॥ परिमाणं घटादौ तु परिमाणजमुच्यते । प्र-  
 चयः शिथिलाख्यो यः संयोगसोऽन्यते ॥ ११२ ॥ परिमाणं तूलकादौ नाशस्त्वा-  
 श्रयनाशतः । संख्यावत्तु पृथक्त्वं स्यात्पृथक्प्रत्ययकारणम् ॥ ११३ ॥ अन्योन्याभा-

वतो नास्य चरितार्थत्वमिष्यते । अस्मात्पृथगिदं नेति प्रतीतिर्हि विलक्षणा  
 ॥ ११४ ॥ अप्राप्तयोस्तु या प्राप्तिः सैव संयोग ईरितः । कीर्तितस्त्रिविधस्त्वे-  
 ष आद्योऽन्यतरकर्मजः ॥ ११५ ॥ तथोभयक्रियाजन्यो भवेत्संयोगजोऽपरः ।  
 आदिमः श्येनशैलादिसंयोगः परिकीर्तितः ॥ ११६ ॥ मेषयोः संनिपातो यः स  
 द्वितीय उदाहृतः । कपालतरुसंयोगात्संयोगस्तारुकुम्भयोः ॥ ११७ ॥ तृतीयः  
 स्यात्कर्मजोऽपि द्विधैव परिकीर्तितः । अभिघातो नोदनं च शब्दहेतुरिहादिमः  
 ॥ ११८ ॥ शब्दाहेतुर्द्वितीयः स्याद्विभागोऽपि त्रिधा भवेत् । एककर्मोद्भवस्त्वाद्यो  
 द्वयकर्मोद्भवोऽपरः ॥ ११९ ॥ विभज्यास्तृतीयः स्यात्तृतीयोऽपि द्विधा भवेत् ।  
 हेतुमात्रविभागोऽथो हेत्वहेतुविभागजः ॥ १२० ॥ परत्वं चापरत्वं च द्विविधं परि-  
 कीर्तितम् । दैशिकं कालिकं चापि मूर्त एव तु दैशिकम् ॥ १२१ ॥ परत्वं मूर्तसंयो-  
 गभूयस्त्वज्ञानतो भवेत् । अपरत्वं तदल्पत्वबुद्धितः स्यादित्तीरितम् ॥ १२२ ॥ तयोर-  
 समवायी तु दिक्संयोगस्तदाश्रये । दिवाकरपरिस्पन्दभूयस्त्वज्ञानतो भवेत् ॥ १२३ ॥  
 परत्वमपरत्वं तु तदीयारूपत्वबुद्धितः । अत्र त्वसमवायी स्यात्संयोगः कालपिण्ड-  
 योः ॥ १२४ ॥ अपेक्षाबुद्धिनाशेन नाशस्तेषां निरूपितः । बुद्धेः प्रपञ्चः प्रज्ञोव  
 प्रायशो विनिरूपितः ॥ १२५ ॥ अथावशिष्टोप्यपरः प्रकारः परिदर्श्यते । अप्रमा च  
 प्रमा चेति ज्ञानं द्विविधमिष्यते ॥ १२६ ॥ तच्छून्ये तन्मतिर्या स्यादप्रमा सा नि-  
 रूपिता । तत्प्रपञ्चो विपर्यासः संशयोऽपि प्रकीर्तितः ॥ १२७ ॥ आद्यो देहेष्वात्म-  
 बुद्धिः शङ्कादौ पीततामतिः । भवेन्निश्चयरूपा या संशयोऽथ प्रदर्श्यते ॥ १२८ ॥  
 किंस्विन्नरो वा स्थाणुर्वेत्यादिबुद्धिस्तु संशयः । तदभावाप्रकारा धीस्तत्प्रकारा तु  
 निश्चयः ॥ १२९ ॥ स संशयो मतिर्या स्यादेकत्राभावभावयोः । साधारणादिधर्म-  
 स्य ज्ञानं संशयकारणम् ॥ १३० ॥ दोषोऽप्रमाया जनकः प्रमायास्तु गुणो भवेत् ।  
 पित्तदूरत्वादिरूपो दोषो नानाविधः स्मृतः ॥ १३१ ॥ प्रत्यक्षे तु विशेष्येण विशे-  
 षणवता समम् । संनिकर्षो गुणस्तु स्यादथ त्वनुमितौ गुणः ॥ १३२ ॥ पक्षे सा-  
 ध्यविशिष्टे तु परामर्शो गुणो भवेत् । शक्ये सादृश्यबुद्धिस्तु भवेदुपमितौ गुणः  
 ॥ १३३ ॥ शाब्दबोधे योग्यतायास्तात्पर्यस्याथवा प्रमा । गुणः स्याद्भ्रमभिन्नं तु  
 ज्ञानमत्रोच्यते प्रमा ॥ १३४ ॥ अथवा तत्प्रकारं यज्ज्ञानं तद्वद्विशेष्यकम् । तत्प्रमा  
 न प्रमा नापि भ्रमः स्यान्निर्विकल्पकम् ॥ १३५ ॥ प्रकारतादिशून्यं हि संबन्धा-  
 नवगाहि तत् । प्रमात्वं न स्वतो ग्राह्यं संशयानुपपत्तितः ॥ १३६ ॥ व्यभिचार-  
 स्यात्प्रहोऽपि सहचारग्रहस्तथा । हेतुर्व्याप्तिग्रहे तर्कः कचिच्छङ्कानिर्वर्तकः ॥ १३७ ॥  
 साध्यस्य व्यापको यस्तु हेतोरव्यापकस्तथा । स उपाधिर्भवेत्तस्य निष्कर्षोऽयं प्रद-  
 र्श्यते ॥ १३८ ॥ सर्वे साध्यसमानाधिकरणाः स्युरुपाधयः । हेतोरेकाश्रये येषां स्व-  
 साध्यव्यभिचारिता ॥ १३९ ॥ व्यभिचारस्यानुमानमुपाधेस्तु प्रयोजनम् । शब्दो-  
 पमानयोर्नैव पृथक्प्रामाण्यमिष्यते ॥ १४० ॥ अनुमानगतार्थत्वादिति वैशेषिकं  
 मतम् । तच्च सम्यग्विना व्याप्तिबोधं शब्दादिबोधतः ॥ १४१ ॥ त्रैविध्यमनुमा-  
 नस्य केवलान्वयिभेदतः । द्वैविध्यं तु भवेद्वासेरन्वयव्यतिरेकतः ॥ १४२ ॥ अ-

न्वयव्यासिरुक्तैव व्यतिरेकादिहोच्यते । साध्याभावव्यापकत्वं हेत्वभावस्य यन्नवेत् ॥ १४३ ॥ अर्थापत्तिस्तु नैवेह प्रमाणान्तरमिष्यते । व्यतिरेकव्यासिबुद्ध्या चरितार्थाहि सा यतः ॥ १४४ ॥ सुखं तु जगतामेव काम्यं धर्मेण जायते । अधर्मजन्यं दुःखं स्यात्प्रतिकूलं सचेतसाम् ॥ १४५ ॥ निर्दुःखत्वे सुखे चेच्छा तज्ज्ञानादेव जायते । इच्छा तु तदुपाये स्यादिष्टोपायत्वधीर्यदि ॥ १४६ ॥ चिकीर्षा कृतिसाध्यत्वप्रकारेच्छा च या भवेत् । तद्धेतुः कृतिसाध्येष्टसाधनत्वमतिर्भवेत् ॥ १४७ ॥ बलवद्विष्टहेतुत्वमतिः स्यात्प्रतिबन्धिका । तदहेतुत्वबुद्धेस्तु हेतुत्वं कस्यचिन्मते ॥ १४८ ॥ द्विष्टसाधनताबुद्धिर्भवेद्द्वेषस्य कारणम् । प्रवृत्तिश्च निवृत्तिश्च तथा जीवनकारणम् ॥ १४९ ॥ एवं प्रयत्नत्रैविध्यं तात्रिकैः परिकीर्तितम् । चिकीर्षाकृतिसाध्येष्टसाधनत्वमतिस्तथा ॥ १५० ॥ उपादानस्य चाध्यक्षं प्रवृत्तौ जनकं भवेत् । निवृत्तिस्तु भवेद्द्वेषाद्विष्टसाधनता धियः ॥ १५१ ॥ यतो जीवनयोनिस्तु सर्वदातीन्द्रियो भवेत् । शरीरे प्राणसंचारे कारणं परिकीर्तितः ॥ १५२ ॥ अतीन्द्रियं गुरुत्वं स्यात्पृथिव्यादि द्वये तु तत् । अनित्ये तदनित्यं स्यान्नित्ये नित्यमुदाहृतम् ॥ १५३ ॥ तदेवासमवायि स्यात्पतनाख्ये तु कर्मणि । सांसिद्धिकं द्रवत्वं स्यान्नैमित्तिकमथापरम् ॥ १५४ ॥ सांसिद्धिकं तु सलिले द्वितीयं क्षितितेजसोः । परमाणौ जले नित्यमन्यत्रानित्यमुच्यते ॥ १५५ ॥ नैमित्तिकं वह्नियोगात्तपनीयघृतादिषु । द्रवत्वं स्यन्दने हेतुनिमित्तं संग्रहे तु तत् ॥ १५६ ॥ खेहो जले स नित्योऽणावनित्योऽवयविन्यसौ । तैलान्तरे तत्प्रकर्षाद्बहनस्यानुकूलता ॥ १५७ ॥ संस्कारभेदो वेगोऽथ स्थितिस्थापकभावने । मूर्तमात्रे तु वेगः स्यात्कर्मजोवेगजः कचित् ॥ १५८ ॥ स्थितिस्थापकसंस्कारः क्षितौ केचिन्नुत्पर्वणि । अतीन्द्रियोऽसौ विज्ञेयः क्वचित्स्पन्देऽपि कारणम् ॥ १५९ ॥ भावनाख्यस्तु संस्कारो जीववृत्तिरतीन्द्रियः । उपेक्षानात्मकस्तस्य निश्चयः कारणं भवेत् ॥ १६० ॥ स्मरणे प्रत्यभिज्ञायामप्यसौ हेतुरुच्यते । धर्माधर्मावदृष्टं स्याद्धर्मः स्वर्गादिसाधनम् ॥ १६१ ॥ गङ्गास्नानादियागादिव्यापारः स तु कीर्तितः । कर्मनाशाजलस्पर्शादिना नाशस्त्वसौ मतः ॥ १६२ ॥ अधर्मो नरकादीनां हेतुर्निन्दितकर्मजः । प्रायश्चित्तादिनाशयोऽसौ जीववृत्ती त्विमौ गुणौ ॥ १६३ ॥ इमौ तु वासनाजन्यौ ज्ञानादपि विनश्यतः । शब्दो ध्वनिश्च वर्णश्च मृदङ्गादिभवो ध्वनिः ॥ १६४ ॥ कण्ठसंयोगादिजन्या वर्णास्ते कादयो मताः । सर्वः शब्दो नभोवृत्तिः श्रोत्रोत्पन्नस्तु गृह्यते ॥ १६५ ॥ वीचीतरङ्गन्यायेन तदुत्पत्तिस्तु कीर्तिता । कदम्बगोलकन्यायादुत्पत्तिः कस्यचिन्मते ॥ १६६ ॥ उत्पन्नः को विनष्टः क इति बुद्धेरनित्यता । सोऽयं क इति बुद्धिस्तु साजात्यमवलम्बते ॥ १६७ ॥ तदेवौषधमित्यादौ सजातीयेऽपि दर्शनात् । तस्मादनित्या एवेति वर्णाः सर्वे मतं हि नः ॥ १६८ ॥

॥ इति श्रीविश्वनाथपञ्चाननभट्टाचार्यकृता कारिकावली समाप्ता ॥



श्रीः ।

# कारिकावली ।

## सिद्धान्तमुक्तावलीसहिता ।

श्रीगणेशाय नमः ।

नूतनजलधररुचये गोपवधूटीदुकूलचौराय ।

तस्मै कृष्णाय नमः संसारमहीरुहस्य बीजाय ॥ १ ॥

चूडामणीकृतविधुर्वलयीकृतवासुकिः ।

भवो भवतु भव्याय लीलाताण्डवपण्डितः ॥ १ ॥

निजनिर्मितकारिकावलीमतिसंक्षिप्तचिरंतनोक्तिभिः ।

विशदीकरवाणि कौतुकाञ्चनु राजीवदयावशंवदः ॥ २ ॥

सद्गुण्या गुणगुम्फिता सुकृतिनां सत्कर्मणां ज्ञापिका

सत्सामान्यविशेषनित्यमिलिताभावप्रकर्षोज्ज्वला ।

विष्णोर्वक्षसि विश्वनाथकृतिना सिद्धान्तमुक्तावली

विन्यस्ता मनसो मुदं वितनुतां सद्युक्तिरेषाचिरम् ॥ ३ ॥

विघ्नविघाताय कृतं मङ्गलं शिष्यशिक्षायै निबध्नाति—नूतनेत्यादि । ननु मङ्गलं न विघ्नध्वंसं प्रति न वा समोर्षिं प्रति कारणम्, विनापि मङ्गलं नास्तिकादीनां ग्रन्थे निर्विघ्नपरिसमाप्तिदर्शनादिति चेत् । न । अविगीतशिष्टाचारविषयत्वेन मङ्गलस्य सफलत्वे सिद्धे तत्र च फलजिज्ञासायां संभवति दृष्टफलकत्वे अदृष्टफलकल्पनाया अन्याय्यत्वादुपस्थितत्वाच्च समाप्तिरेव फलं कल्प्यते । इत्थं च यत्र म-

१ अत्र भव्यायन्तेनैव वाक्यपरिसमाप्त्या लीलेत्यादिविशेषणान्वयार्थं विशेष्यस्यानुसंधानेऽपि न समाप्तपुनरात्तत्वम् । किमिति चूडामणीकरणं किमर्थं वा वासुकेर्वलयीकरणमित्याकाङ्क्षया निराकाङ्क्षा प्रतिपत्तिर्न संभवतीति लीलेत्यादिविशेषणानुक्तौ विवक्षितान्वयबोधाभावात् । नियताकाङ्क्षारहितान्वयबोधोत्तरं विशेषणान्तरान्वयार्थं विशेष्यवाचकपदस्य पुनरनुसंधानस्यैव समाप्तपुनरात्तत्वात् । क्रियाकारकपदानां परस्परकाङ्क्षा नियता, पुत्रादिपदानामपि प्रतियोग्याकाङ्क्षा नियता, एवं प्रबोजनाकाङ्क्षापि नियतैव । प्रयोजनाभावे वाक्यार्थस्यैवासिद्धिप्रसङ्गात् । नियताकाङ्क्षा=उत्थिताकाङ्क्षा । २ मुक्तावलीत्वोक्त्या निर्दोषत्वं सूचितम् । अत्र द्रव्यादिपदार्थप्रतिपादकत्वप्रदर्शनेन द्रव्यादयो विषया उक्ताः । पदार्थतत्त्वावधारणं च प्रयोजनं सूचितम् । संबन्धश्च प्रतिपाद्यप्रतिपादकभावः । पदार्थतत्त्वावधारणकामोऽधिकारीति । ३ चरमवर्णध्वंसः । ४ आचारः कृतिः । विषयत्वं च विधेयतारूपं तेन फले फलवत्त्वाभावेऽपि न व्यभिचारः । चैत्यवन्दने व्यभिचारवारणाय शिष्टेति । शिष्टत्वं च फलसाधनत्वांशे भ्रान्तिराहित्यम् । श्येनादौ व्यभिचारवारणाय अविगीतेति । तत्त्वं च दृष्टोत्पत्तिनान्तरीयकदुःखातिरिक्तदुःखानुबन्धित्वम् ।

ङ्गलं न दृश्यते तत्रापि जन्मान्तरीयं तत्कल्प्यते, यत्र च सत्यपि मङ्गले समासिर्न दृश्यते तत्र बलवत्तरो विघ्नो विघ्नप्राचुर्यं वा बोध्यम्, प्रचुरस्यास्यैव बलवत्तरविघ्ननिराकरणकारणत्वम्, विघ्नध्वंसस्तु मङ्गलस्य द्वारमित्याहुः प्राञ्चः । नव्यास्तु मङ्गलस्य विघ्नध्वंस एव फलम्, समासिस्तु बुद्धिप्रतिभादिकारणकलापात् । नच स्वतःसिद्धविघ्नविरहवता कृतस्य मङ्गलस्य निष्फलत्वापत्तिरिति वाच्यम् । इष्टापत्तेः, विघ्नशङ्कया तदाचरणात् । तथैव शिष्टाचारात् । नच तस्य निष्फलत्वे तद्बोधकवेदाप्रामाण्यापत्तिरिति वाच्यम् । सति विघ्ने तन्नाशस्यैव वेदबोधितत्वात् । अत एव पापभ्रमेण कृतस्य प्रायश्चित्तस्य निष्फलत्वेऽपि न तद्बोधकवेदाप्रामाण्यम् । मङ्गलं तु विघ्नध्वंसविशेषे कारणं विघ्नध्वंसविशेषे च विनायकस्तवपाठादि । केचिच्च विघ्नान्त्यन्ताभाव एव समासिसाधनं, प्रतिबन्धकसंसर्गाभावस्यैव कार्यजनकत्वात् । इत्थं च नास्तिकादीनां ग्रन्थेषु जन्मान्तरीयमङ्गलजन्यदुरितध्वंसः, स्वतःसिद्धविघ्नान्त्यन्ताभावो वास्तीति न व्यभिचार इत्याहुः । संसारेति । संसार एव महीरुहो वृक्षस्तस्य बीजाय । एतेन ईश्वरे प्रमाणमपि दर्शितं भवति । तथाहि यथा घटादिकार्यं कर्तृजन्यं तथा क्षित्यङ्कुरादिकमपि । नच तत्कर्तृत्वमसदादीनां संभवतीत्यतस्तत्कर्तृत्वेनेश्वरसिद्धिः । नच शरीराजन्यत्वेन कर्त्रजन्यत्वसाधकेन सत्यतिपक्ष इति वाच्यम्, अप्रयोजकत्वात् । मम तु कर्तृत्वेन कार्यत्वेन कार्यकारणभाव एव अनुकूलतर्कः । ‘धावाभूमी जनयन्देव एकः’ ‘विश्वस्य कर्ता भुवनस्य गोसा’ इत्यादय आगमा अप्यनुसंधेयाः ॥ १ ॥

पदार्थान्विभजते—

द्रव्यं गुणस्तथा कर्म सामान्यं सविशेषकम् ।

समवायस्तथाऽभावः पदार्थाः सप्त कीर्तिताः ॥ २ ॥

द्रव्यं गुण इति । अत्र सप्तमस्याभावत्वकथनादेव षण्णां भावत्वं प्राप्तं तेन भावत्वेन पृथगुपन्यासो न कृतः । एते च पदार्था वैशेषिके प्रसिद्धा नैयायिकानामप्य-

१ पाठस्य कण्ठात्वाद्यभिधातरूपस्य ज्ञानविशेषरूपमङ्गलाद्भेदः । २ ननु विघ्नध्वंस एव यदि मङ्गलस्य फलं तदा समासिकामस्य मङ्गले प्रवृत्तिर्न स्यादतः समासिसाधनविघ्नध्वंससाधनत्वान्मङ्गले प्रवृत्तिर्वाच्या, तच्च न संभवति स्वतःसिद्धविघ्नविरहस्थले व्यभिचारेण विघ्नध्वंसस्य समासिसाधनत्वाभावादिति शङ्कां निरस्यति—कचिदिति । तथाच विघ्नध्वंसाल्यन्ताभावयोः संसर्गाभावत्वेनानुगमान्न व्यभिचार इति भावः । अथ समासिविघ्नध्वंसयोराकाशात्मनिष्ठयोः कथं कार्यकारणभाव इति चेदुच्यते—स्वप्रतियोगिचरमवर्णानुकूलकृतिमत्तासंबन्धेन चरमवर्णध्वंसरूपसमासिं प्रति विशेषणतासंसर्गेण विघ्नसंसर्गाभावत्वेन हेतुत्वम् । ३ क्षितिः सकर्तृका, कार्यत्वादित्यत्र क्षितित्वसामानाधिकरण्येन साध्यसिद्धेरुद्देश्यत्वे घटादावंशतः सिद्धसाधनम्पक्षतावच्छेदकावच्छेदेन तथात्वे तु परमाणौ बाध इत्यतोऽङ्कुरत्वस्य पक्षतावच्छेदकत्वानुधावनमूतत्र च सामानाधिकरण्येन साध्यसिद्धेरुद्देश्यत्वे काप्यङ्कुरे जीवीयकृतिसाध्यत्वाभावेन नांशतःसिद्धसाधनं न वा बाधो नित्याङ्कुरस्याभावादिति भावः । ४ व्यभिचारशङ्कानिवर्तकतर्कशून्यत्वादित्यर्थः ।

विरुद्धाः । प्रतिपादितं चैवमेव भाष्ये । अत एवोपमानचिन्तामणौ सप्तपदार्थभि-  
न्नतया शक्तिसादृश्यादीनामप्यतिरिक्तपदार्थत्वमाशङ्कितम् । ननु कथमेत एव प-  
दार्थाः शक्तिसादृश्यादीनामप्यतिरिक्तपदार्थत्वात् । तथाहि—मण्यादिसमवहितेन  
वह्निना दाहो न जन्यते तच्छून्येन तु जन्यते । तत्र मण्यादिना वह्नौ दाहानु-  
कूला शक्तिर्नाश्यते उत्तेजकेन मण्याद्यपसारणेन च जन्यत इति कल्प्यते । एवं  
सादृश्यमप्यतिरिक्तः पदार्थः । तद्धि न षट्सु भावेष्वन्तर्भवति सामान्येऽपि स-  
त्त्वात् । यथा गोत्वं नित्यं तथाश्वत्वमपीति सादृश्यप्रतीतिः । नाप्यभावे सत्त्वेन  
प्रतीयमानत्वादिति चेत् । मण्याद्यभावविशिष्टवह्न्यादेर्दाहादिकं प्रति स्वातन्त्र्येण  
मण्यभावादेरेव वा हेतुत्वं कल्प्यते । अनेनैव सामान्ये अनन्तशक्तितत्प्रागभाव-  
ध्वंसकल्पनानौचित्यात् । न चोत्तेजके सति मणिप्रतिबन्धकसद्भावेऽपि कथं दाह  
इति वाच्यम् । उत्तेजकाभावेऽप्यतिरिक्तमण्यभावस्य हेतुत्वात् । सादृश्यमपि न प-  
दार्थान्तरं किं तु तद्विभक्तत्वे सति तद्वत्तुभूयोधर्मवत्त्वम् । यथा चन्द्रभिन्नत्वे सति  
चन्द्रगताह्लादकत्वादिमत्त्वं मुखे चन्द्रसादृश्यमिति ॥ २ ॥

द्रव्याणि विभज्यते—

क्षित्यष्टेजोमरुद्ध्योमकालदिग्देहिनो मनः ।

द्रव्याणि

क्षित्यविति । क्षितिः पृथिवी, आपो जलानि, तेजो वह्निः, मरुद् वायुः,  
व्योम आकाशः, कालः समयः, दिक् आशा, देही आत्मा, मनः एतानि नव द्र-  
व्याणीत्यर्थः । ननु द्रव्यत्वजातौ किं मानम् । नहि तत्र प्रत्यक्षं प्रमाणं, घृतज-  
तुप्रभृतिषु द्रव्यत्वाग्रहादिति चेत् । न । कार्यसमवायिकारणतावच्छेदकतया संयो

१ शक्तेः कृतेष्वनन्तर्भावसाधकानुमानप्रयोगश्चेत्थम् । शक्तिर्न द्रव्यात्मिका, गुणादिवृत्ति-  
त्वात् । अत एव न गुणात्मिका कर्मात्मिका वा । न सामान्याद्यन्यतरमरूपा, उत्पत्तिमत्त्वे सति  
विनाशित्वात् । २ अत्रानुमानप्रयोगस्तु—‘सादृश्यं षड्भावानन्तर्भूतं सामान्येतरवृत्तित्वे सति  
सामान्यवृत्तित्वात्’ इति । अत्र सामान्यत्वे व्यभिचारवारणाय विशेषणम्, रूपादौ व्यभिचा-  
रवारणाय विशेष्यम् । नच प्रमेयत्वे व्यभिचारः, व्यतिरेकित्वे सतीत्यस्य विवक्षणीयत्वात् ।  
३ उत्तेजकत्वं च प्रतिबन्धकसमानकालीनकार्यार्जकत्वम् । कारणीभूताभावप्रतियोगितावच्छे-  
दकीभूताभावप्रतियोगित्वमिति निष्कर्षः । ४ उत्तेजकाभावविशिष्टो यो मणिस्तदभाव  
इत्यर्थः । विशिष्टाभावस्त्रिधा—विशेषणाभावप्रयुक्तो विशेष्याभावप्रयुक्तस्तदुभयप्रयुक्तश्चेति ।  
प्रकृते तूत्तेजकसत्त्वेनोत्तेजकाभावरूपविशेषणासत्त्वादयं विशिष्टाभावो विशेषणाभावप्रयुक्त  
इति बोध्यम् । ५ समवायसंबन्धावच्छिन्नकार्यत्वावच्छिन्नकार्यतानिरूपितकारणतावच्छे-  
दकतयेत्यर्थः । कार्यतावच्छेदकीभूतं कार्यत्वं च प्रागभावप्रतियोगित्वविशिष्टसत्त्वं ग्राह्यम् । तेन  
प्रागभावप्रतियोगित्वस्य ध्वंससाधारण्यात्, ध्वंसस्य च द्रव्यत्वावच्छिन्ननिरूपितकार्यत्वाभावाद-  
तिप्रसक्तत्वेन नोक्तकार्यतावच्छेदकत्वम् । अन्यूनानतिप्रसक्तधर्मस्यैवावच्छेदकत्वादिति परास्तम् ।  
अत्रानुमानप्रयोगश्चेत्थम्—कार्यत्वावच्छिन्नकार्यतानिरूपितकारणता अवच्छिन्नत्वसंबन्धेन कि-  
ंचिद्धर्मवन्ती, कारणतात्वात् घटनिरूपितदण्डत्वावच्छिन्नकारणतावदिति । एवमग्रेपि

गस्य विभोगस्य वा समवायिकारणतावच्छेदकतया तैत्तिरीयेति । ननु दशमं द्रव्यं तमः कुतो नोक्तं, तद्धि प्रत्यक्षेण गृह्यते, तस्य च रूपवत्त्वात् कर्मवत्त्वाच्च द्रव्यत्वं, तच्च गन्धशून्यत्वात्, न पृथिवी, नीलरूपत्वाच्च न जलादिकं, तत्प्रत्यक्षे चालोकनिरपेक्षं चक्षुः कारणमिति चेत् । न । आवश्यकतेजोभावेनोपपत्तौ द्रव्यान्तरकल्पनाया अन्यायवत्त्वात् । रूपवत्ताप्रतीतिस्तु भ्रमरूपा । कर्मवत्ताप्रतीतिरप्यालोकापसरणौपाधिकी भ्रान्तिरेव । तमसोऽतिरिक्तत्वेऽनन्तावयवादिकल्पनागौरवं च स्यात् । स्वर्णस्य यथा तेजस्यन्तर्भावस्तथा वक्ष्यते ॥

गुणान्विभजते—

अथ गुणा रूपं रसो गन्धस्ततः परम् ॥ ३ ॥  
स्पर्शः संख्या परिमितिः पृथक्त्वं च ततः परम् ।  
संयोगश्च विभागश्च परत्वं चापरत्वकम् ॥ ४ ॥  
बुद्धिः सुखं दुःखमिच्छा द्वेषो यत्नो गुरुत्वकम् ।  
द्रवत्वं स्नेहसंस्कारावदृष्टं शब्द एव च ॥ ५ ॥

अथ गुणा इति । एते गुणाश्चतुर्विंशतिसंख्याकाः कणादेन कण्ठतः चक्षुर्देन च दर्शिताः । तत्र गुणत्वादिकजातिसिद्धिरग्रे वैक्ष्यते ॥ ३ ॥ ४ ॥ ५ ॥

कर्माणि विभजते—

उत्क्षेपणं ततोऽपक्षेपणमाकुञ्चनं तथा ।  
प्रसारणं च गमनं कर्माण्येतानि पञ्च च ॥ ६ ॥  
उत्क्षेपणमिति । कर्मत्वजातिस्तु प्रत्यक्षसिद्धा । एवमुत्क्षेपणत्वादिकमपि ॥ ६ ॥  
नन्वत्र भ्रमणादिकमपि पञ्चकर्माधिकतया कुतो नोक्तमत आह—  
भ्रमणं रेचनं स्यन्दनोर्ध्वज्वलनमेव च ।  
तिर्यग्गमनमप्यत्र गमनादेव लभ्यते ॥ ७ ॥  
भ्रमणमित्यादि ॥ ७ ॥

१ निरुक्तकार्यत्वस्य गौरवात् कालिकसंबन्धेन घटत्वादिकमादाय विनिगमनाविरहाच्चाह-संयोगस्येति । अनुमानप्रयोगश्च पूर्ववदेव संयोगत्वावच्छिन्नकार्यतानिरूपितकारणतेति विशेषः । २ विभुद्वयसंयोगाङ्गीकर्तृमते संयोगत्वमप्यतिप्रसक्तं विभुद्वयसंयोगस्य नित्यतया कार्यत्वाभावात् । अतस्तन्मतसाधारण्येनाह-विभागस्येति । ३ द्रव्यत्वजातिसिद्धेरित्यर्थः । दर्शितानुमानेन किञ्चिद्धर्मसिद्धिः स च धर्मः द्रव्यत्वं तस्य च वक्ष्यमाणबाधकाभावाज्जातित्वमिति बोध्यम् । ४ द्रव्यकर्मभिन्नसामान्यवति या कारणता सा किञ्चिद्धर्मावच्छिन्ना कारणतात्वादित्यनुमानेनेति भावः ।

सामान्यं निरूपयति—

सामान्यं द्विविधं प्रोक्तं परं चापरमेव च ।

द्रव्यादित्रिकवृत्तिस्तु सत्ता परतयोच्यते ॥ ८ ॥

सामान्यमिति । तल्लक्षणं तु नित्यत्वे सति अनेकसमवेतत्वम् । अनेक-  
समवेतत्वं संयोगादीनामप्यस्त्यत उक्तं नित्यत्वे सतीति । नित्यत्वे सति समवेतत्वं  
गगनपरिमाणादीनामप्यस्त्यत उक्तमनेकेति । नित्यत्वे सति अनेकवृत्तित्वमत्यन्ता-  
भावेऽप्यस्त्यतो वृत्तित्वसामान्यं विहाय समवेतत्वमित्युक्तम् । एकमात्रव्यक्तिवृ-  
त्तिस्तु न जातिः । तथा चोक्तम्—‘व्यक्तेरभेदस्तुल्यत्वं संकरोऽथानवस्थितिः ।  
रूपहानिरसंबन्धो जातिबाधकसंग्रहः ॥’ द्रव्यादीति । परत्वमधिकदेशवृत्तित्वम् ।  
अपरत्वमल्पदेशवृत्तित्वम् । सकलजात्यपेक्षयाऽधिकदेशवृत्तित्वात् सत्तायाः पर-  
त्वम् । तदपेक्षया चान्यासां जातीनामपरत्वम् ॥ ८ ॥

परभिन्ना च या जातिः सैवापरतयोच्यते ।

द्रव्यत्वादिकजातिस्तु परापरतयोच्यते ॥ ९ ॥

व्यापकत्वात्परापि स्याद्व्याप्यत्वादपरापि च ।

पृथिवीत्वाद्यपेक्षया व्यापकत्वादधिकदेशवृत्तित्वात् द्रव्यत्वादेः परत्वं, सत्तापेक्ष-  
या व्याप्यत्वात् अल्पदेशवृत्तित्वाच्च द्रव्यत्वस्यापरत्वं, तथाच धर्मद्वयसमावेशादु-  
भयमविरुद्धम् ॥

१ लक्षणप्रयोजनं तु इतरभेदस्य व्यवहारस्य वा सिद्धिः । २ व्यक्तेः स्वाश्रयव्यक्तेरभेदः ऐक्य-  
माकाशत्वादेर्जातित्वे बाधकम् । तुल्यत्वं स्वभिन्नजातिसमनियतत्वं घटत्वकलशत्वादीनां  
जातीनां भेदे बाधकम् । संकरः परस्पराल्यन्ताभावसमानाधिकरणधर्मयोरेकत्र समावेशः, भूतत्वा-  
देर्जातित्वे बाधकः । भूतत्वं विहाय मनसि वर्तमानस्य मूर्तत्वस्य, मूर्तत्वं विहाय गगने वर्तमानस्य  
भूतत्वस्य च पृथिव्यादिचतुष्टये सत्त्वात् । नव्यास्तु सांकर्यस्य जातिबाधकत्वं न सहन्ते । अनवस्था  
अप्रामाणिकानन्तपदार्थकल्पनयाऽविश्रान्तिर्जातेर्जातिमत्त्वे बाधिका । तथाहि—घटत्वपटत्वादिनि-  
खिलजातिषु अनुगतस्य जातित्वस्य जातित्वाङ्गीकारे तत्रापि जातित्वमभ्युपेयमापद्येत तस्य निखि-  
लजातिवृत्तित्वात् तत्रापि पुनर्जातित्वमेवं जातित्वे जातित्वं तत्रापि जातित्वमित्याधाराधेयभावः  
कुत्राप्यवस्थितिं न लभेत । रूपहानिः स्वतोव्यावर्तकत्वरूपस्य भङ्गः विशेषाणां जातिमत्त्वे बाधकः ।  
एकस्मिन्परमाणौ परमाण्वन्तरभेदसाधने ‘अयं परमाणुः तत्परमाणुतो भिन्नः विशेषात्’ इत्य-  
त्र विशेषस्य स्वतः स्वेन ( तद्व्यक्तित्वेन ) रूपेण यत् व्यावर्तकत्वं तत्परमाणुभेदानुमितिरूप-  
व्यावृत्तिजनकत्वं तादृशानुमितिहेतुत्वमितियावत् । तस्य हानिः स्यात् । तत्र ( विशेषे ) जाति-  
स्वीकारे तयैव हेतुत्वावश्यकत्वात् । सामान्याश्रयस्य सामान्यरूपेणैव भेदसाधकत्वनियमात् ।  
नच सामान्यरूपेण विशेषाणां भेदसाधकत्वं संभवति, व्यभिचारात् । असंबन्धः प्रतियोगित्व-  
जात्यतिरिक्तप्रतियोगितानिरूपितानुयोगित्वान्यतरसंबन्धेन समवायाभावः । यत्र जात्यतिरिक्तः  
पदार्थः समवायेन विद्यते, तत् तादृशानुयोगितासंबन्धेन समवायवत् । यत्समवायेन विद्यते  
नत् प्रतियोगितासंबन्धेन समवायवत् । तदन्यतरघटनं न तत्र जातिरित्यर्थः । अयं समवाया-  
भावयोर्जातिमत्त्वे बाधक इति ।

विशेषं निरूपयति—

**अन्त्यो नित्यद्रव्यवृत्तिर्विशेषः परिकीर्तितः ॥ १० ॥**

अन्त्य इति । अन्ते अवसाने वर्तत इत्यन्त्यः । यदपेक्षया विशेषो नास्तीत्यर्थः । घटादीनां द्व्यणुकपर्यन्तानां तत्तदवयवभेदात्परस्परं भेदः । परमाणूनां परस्परभेदको विशेष एव । स तु स्वत एव व्यावृत्तः, तेन तत्र विशेषान्तरापेक्षा नास्तीति भावः ॥ ९ ॥ १० ॥

समवायं दर्शयति—

**घटादीनां कपालादौ द्रव्येषु गुणकर्मणोः ।**

**तेषु जातेश्च संबन्धः समवायः प्रकीर्तितः ॥ ११ ॥**

घटादीनामिति । अवयवावयविनोर्जातिव्यक्त्योर्गुणगुणिनोः क्रियाक्रियावतो-  
नित्यद्रव्यविशेषयोश्च यः संबन्धः स समवायः । समवायत्वं नित्यसंबन्धत्वम् ।  
तत्र प्रमाणं तु गुणक्रियादिविशिष्टबुद्धिर्विशेषणविशेष्यसंबन्धविषया, विशिष्टबु-  
द्धित्वात्; दण्डी पुरुष इति विशिष्टबुद्धिवदित्यनुमानम्, । एतेन संयोगादिबाधा-  
त्समवायसिद्धिः । नच स्वरूपसंबन्धेन सिद्धसाधनम्, अर्थान्तरं वा, अनन्तस्व-  
रूपाणां संबन्धत्वकल्पने गौरवालाघवादेकसमवायसिद्धिः । नच समवायस्यैकत्वे  
वायौ रूपवत्ताबुद्धिप्रसङ्गः, तत्र रूपसमवायसत्त्वेऽपि रूपाभावात् । न चैवमभा-  
वस्य वैशिष्ट्यं संबन्धान्तरं सिध्येदिति वाच्यम्, तस्य नित्यत्वे भूतले घटानय-  
नानन्तरमपि घटाभावबुद्धिप्रसङ्गात् । घटाभावस्य तत्र सत्त्वात् । तस्य नित्यत्वात् ।  
अन्यथा देशान्तरेऽपि तत्प्रतीतिर्न स्यात् । वैशिष्ट्यस्य च तत्र सत्त्वात् । मम तु घटे  
पाकरक्ततादृशायां श्यामरूपस्य नष्टत्वाच्च तद्वत्ताबुद्धिः । वैशिष्ट्यस्यानित्यत्वे त्व-  
नन्तवैशिष्ट्यकल्पने तवैव गौरवम् । इत्थं च तत्तत्कालीनं तत्तद्भूतलादिकं तत्तद-  
भावानां संबन्धः ॥ ११ ॥

अभावं विभजते—

**अभावस्तु द्विधा संसर्गान्योन्याभावभेदतः ।**

१ स्वेतरेण हेतुना जायमानायां स्वसजातीयभेदानुमितौ न विशेष्यो भवतीति भावः ।  
साजालं चात्र पदार्थविभाजकोपाधिरूपेण बोध्यम् । नव्यास्तु विशेषेतिरिक्ते मानाभावः । यथैव  
विशेषाणां स्ववृत्तिधर्मं विना व्यावृत्तत्वं तथैव नित्यद्रव्याणामपीत्याहुः । २ अयुतसिद्धयोः  
स्वरूपसंबन्ध इति वदतः परस्येति शेषः । ३ समवायसाधने प्रवृत्तानां नैयायिकानामिति शेषः ।  
४ विशिष्टबुद्धौ विशेषणज्ञानस्य संबन्धज्ञानस्य च कारणत्वादिति भावः । ५ वैशिष्ट्यस्य ।  
६ घटाभावस्य । ७ घटाभावस्यानित्यत्वे । घटसामान्याभावस्यैकत्वादिति भावः । ८ तत्  
त्कालीनं-घटाभाववद्भूतलमिति ज्ञानकालीनमित्यर्थः । तत्तद्भूतलादिकमिति-यत्र भू-  
तले घटाभावबुद्धिस्तत्तद्भूतलादिकमित्यर्थः । तत्तदभावानामिति-यस्य यस्याभावस्य बुद्धि-  
स्तस्य तस्येत्यर्थः । तथाच न स्वरूपमात्रं संबन्धः । किंतु ईदृशः स्वरूपविशेष इति बोध्यम् ।

प्रागभावस्तथा ध्वंसोऽप्यत्यन्ताभाव एव च ॥ १२ ॥

एवं त्रैविध्यमापन्नः संसर्गाभाव इष्यते ।

अभावस्त्विति । अभावत्वं द्रव्यादिषट्कान्योन्याभाववत्त्वम् । संसर्गाभाव-  
न्योन्याभावभेदादित्यर्थः । अन्योन्याभावस्यैकविधत्वात्तद्विभागाभावात्संसर्गाभावं  
विभजते—प्रागभाव इति । संसर्गाभावत्वं अन्योन्याभावभिन्नाभाववत्त्वम् ।  
अन्योन्याभावत्वं तादात्म्यसंबन्धावच्छिन्नप्रतियोगिताकाभाववत्त्वम् । विनाश्य-  
भावत्वं प्रागभाववत्त्वम् । जन्याभावत्वं ध्वंसवत्त्वम् । नित्यसंसर्गाभावत्वं अत्यन्ता-  
भाववत्त्वम् । यत्र तु भूतलादौ घटादिकमपसारितं पुनरानीतं च तत्र घटकालस्य  
संबन्धाघटकतया अत्यन्ताभावस्य नित्यत्वेऽपि घटकाले न घटात्यन्ताभावबुद्धिः ।  
तत्र उत्पादविनाशशाली चतुर्थोऽयमभाव इति केचित् । अत्र ध्वंसप्रागभावयो-  
रधिकरणे नात्यन्ताभाव इति प्राचीनमतं, श्यामघटे रक्तो नास्तीति रक्तघटे  
श्यामो नास्तीति धीश्च प्रागभावं ध्वंसं चावगौहते न तु तदत्यन्ताभावम् । न-  
व्यास्तु तत्र विरोधे मानाभावात् ध्वंसादिकालावच्छेदेनाप्यत्यन्ताभावो वर्तत  
इति प्राहुः । नन्वस्तु अभावानामधिकरणात्मकत्वं लाघवादिति चेत् । न । अनन्ता-  
धिकरणात्मकत्वकल्पनापेक्षयातिरिक्तकल्पनाया एव लघीयस्त्वात् । एवं च आधा-  
राधेयभावोऽप्युपपद्यते । एवं च तत्तच्छब्दगन्धरसाद्यभावानां प्रत्यक्षत्वमुपपद्यते ।  
अन्यथा तत्तदधिकरणानां तत्तैदिन्द्रियाणामग्राह्यत्वादप्रत्यक्षत्वं स्यात् । एतेन  
ज्ञानविशेषकालविशेषाद्यात्मकत्वमत्यन्ताभावस्येति प्रत्युक्तमप्रत्यक्षत्वापत्तेः ॥

इदानीं पदार्थानां साधर्म्यं वैधर्म्यं च वक्तुं प्रक्रमते—

सप्तानामपि साधर्म्यं ज्ञेयत्वादिकमुच्यते ॥ १३ ॥

सप्तानामिति । समानो धर्मो येषां ते सधर्माणः, तेषां भावः साधर्म्यं, समा-  
नो धर्म इति फलितार्थः । एवं विरुद्धो धर्मो येषां ते विधर्माणः, तेषां भावो वैध-  
र्म्यं, विरुद्धो धर्म इति फलितार्थः । ज्ञेयत्वं ज्ञानविषयता, सा च सर्वत्रैवास्ति  
ईश्वरादिज्ञानविषयतायाः केवलान्वयित्वात् । एवमभिधेयत्वप्रमेयत्वादिकं बोध्यम्  
॥ १२ ॥ १३ ॥

द्रव्यादयः पञ्च भावा अनेके समवायिनः ।

सत्तावन्तस्त्रयस्त्वाद्या गुणादिर्निर्गुणक्रियः ॥ १४ ॥

द्रव्येति । द्रव्यगुणकर्मसामान्यविशेषाणां साधर्म्यमनेकत्वं समवायित्वं च ।  
यद्यप्यनेकत्वमभावेऽप्यस्ति तथाप्यनेकत्वे सति भावत्वं पञ्चानां साधर्म्यम् । तथा

१ सामयिकाभाव इत्यर्थः । समयविशेषे प्रतीयमानत्वात् । २ विषयीकरोतीत्यर्थः । ३ येनेन्द्रियेण  
या व्यक्तिगृह्यते तद्रता जातिस्तदभावश्च तेनैवेन्द्रियेण गृह्यत इति नियमादिति भावः । ४ एक-  
जातीयसंबन्धेन सर्वत्र विद्यमानत्वादित्यर्थः ।

चानेकभाववृत्तिपदार्थविभाजकोपाधिमस्त्वमिति फलितार्थः । तेन प्रत्येकं घटादा-  
वाकाशादौ च नाग्यासिः । समवायित्वं च समवायसंबन्धेन संबन्धित्वं न तु स-  
मवायवत्त्वं सामान्यादावभावात् । सत्तावन्त इति । द्रव्यगुणकर्मणां सत्तावत्त्व-  
मित्यर्थः । गुणादिरिति । यद्यपि गुणक्रियाशून्यत्वमाद्यक्षणे घटादावतिव्यासं, क्रि-  
याशून्यत्वं च गगनादावतिव्यासं, तथापि गुणवदवृत्तिधर्मवत्त्वं कर्मवदवृत्तिपदार्थ-  
विभाजकोपाधिमत्त्वं तदर्थः । नहि घटत्वादिकं द्रव्यत्वं वा गुणवदवृत्ति, कर्मवदवृत्ति  
वा किंतु गुणत्वादिकं तथा । आकाशत्वादिकं तु न पदार्थविभाजकोपाधिः ॥ १४ ॥

सामान्यपरिहीनास्तु सर्वे जात्यादयो मताः ।

पारिमाण्डल्यभिन्नानां कारणत्वमुदाहृतम् ॥ १५ ॥

सामान्येति । सामान्यानधिकरणत्वं सामान्यादीनामित्यर्थः । पारिमाण्ड-  
ल्येति । पारिमाण्डल्यमणुपरिमाणं कारणत्वं तद्विज्ञानामित्यर्थः । अणुपरिमाणं  
तु न कस्यापि कारणम् । तद्धि स्वाश्रयारब्धद्रव्यपरिमाणारम्भकं भवेत्, तच्च  
न संभवति, परिमाणस्य स्वसमौनजातीयोत्कृष्टपरिमाणजनकत्वनियमान्महदा-  
रब्धस्य महत्तरत्वबदणुजन्यस्याणुतरत्वप्रसङ्गात् । एवं परममहत्परिमाणमती-  
न्द्रियसामान्यं विशेषाश्च बोध्याः । ईदमपि योगिप्रत्यक्षे विषयस्य न कारणत्वम्,  
ज्ञायमानसामान्यं न प्रत्यासत्तिः, ज्ञायमानं छिन्नं नानुमितिकरणमित्यभिप्राये-  
णोक्तम् । आत्ममानसप्रत्यक्षे आत्ममहत्त्वस्य कारणत्वात्परममहत्परिमाणमाका-  
शादेर्बोध्यम् । तस्यापि न कारणत्वमित्याचार्याणामाशय इत्यन्ये । तच्च । ज्ञाना-  
तिरिक्तं प्रत्येवाकारणताया आचार्यैरुक्तत्वात् ॥ १५ ॥

ननु कारणत्वं किम्, अत आह—

अन्यथासिद्धिशून्यस्य नियता पूर्ववर्तिता ।

कारणत्वं भवेत्तस्य त्रैविध्यं परिकीर्तितम् ॥ १६ ॥

१ उत्पन्नं द्रव्यं क्षणमणुं निष्क्रियं च तिष्ठतीति नियमात् । तद्वतुणं प्रति तस्य कारणत्वात्  
कारणस्य च पूर्वक्षणवृत्तित्वावश्यकत्वादिति भावः । २ साजात्यमत्र परिमाणविभाजकोपाधिरू-  
पेण बोध्यम् । परिमाणविभाजकोपाधयश्च अणुत्वत्वमहत्त्वदीर्घत्वह्रस्वत्वत्वरूपाः । उत्कृष्टं  
चाणोरणुतरं महतो महत्तरं दीर्घस्य दीर्घतरं ह्रस्वस्य ह्रस्वतरं बोध्यम् । न चाणुजन्यस्याणुतर-  
त्वमस्तु किं बाधकमिति वाच्यम् । तथा सति वृटेः (त्र्यणुकस्य) अचाक्षुषत्वप्रसङ्गः । ३ अकारणमित्य-  
र्थः । ४ योगिप्रत्यक्षे पारिमाण्डल्यस्यापि विषयतया ज्ञानं प्रति च विषयस्य विषयत्वसंबन्धावच्छिन्न-  
कार्यतानिरूपिततादात्म्यसंबन्धावच्छिन्नकारणतया, पारिमाण्डल्यभिन्नानामित्ययुक्तमत आह—  
इदमपीति । यथा योगजधर्मेणातीतानागतविषयकं प्रत्यक्षं तथा विद्यमानविषयकमपीत्यर्थः ।  
लौकिकप्रत्यक्ष एव विषयस्य कारणत्वमङ्गीकार्यं योगजधर्मस्त्वलौकिकसंनिकर्ष इति भावः ।  
५ ज्ञायमानसामान्यस्य प्रत्यासत्तित्वेन ज्ञायमानहेतोश्चानुमितिकरणत्वेन च पारिमाण्डल्यस्य  
सामान्यलक्षणाप्रत्यासत्तिजन्यज्ञाने इतरभेदानुमितौ च हेतुतया पारिमाण्डल्यभिन्नानामित्ययुक्त-  
मत आह—ज्ञायमानेत्यादि ।



समवायिकारणत्वं ज्ञेयमथाप्यसमवायिहेतुत्वम् ।

एवं न्यायनयज्ञैस्तृतीयमुक्तं निमित्तहेतुत्वम् ॥ १७ ॥

अन्यथेति । तस्य कारणत्वस्य ॥ १६ ॥ १७ ॥

यत्समवेतं कार्यं भवति ज्ञेयं तु समवायिजनकं तत् ।

तत्रासन्नं जनकं द्वितीयमाभ्यां परं तृतीयं स्यात् ॥ १८ ॥

तत्रेति । समवायिकारणे आसन्नं प्रत्यासन्नं कारणं द्वितीयमसमवायिकारणमित्यर्थः । अत्र अद्यपि तुरीतन्तुसंयोगानां पटासमवायिकारणत्वं स्यात्, एवं वेगादीनामभिघाताद्यसमवायिकारणत्वं स्यात्, एवं ज्ञानादीनामपीच्छाद्यसमवायिकारणत्वं स्यात्, तथापि पटासमवायिकारणलक्षणे तुरीतन्तुसंयोगभिन्नत्वं देयम् । तुरीतन्तुसंयोगस्तु तुरीपटसंयोगं प्रत्यसमवायिकारणं भवत्येव । एवं वेगादिकमपि वेगस्पन्दाद्यसमवायिकारणं भवत्येवेति, तत्तत्कार्यासमवायिकारणलक्षणे तत्तद्भिन्नत्वं देयम् । आत्मविशेषगुणानां तु कुत्राप्यसमवायिकारणत्वं नास्ति तेन तद्भिन्नत्वं सामान्यलक्षणे देयमेव ॥ अत्र समवायिकारणे प्रत्यासन्नं द्विविधं कार्यैकार्थप्रत्यासत्त्या कारणैकार्थप्रत्यासत्त्या च । आद्यं यथा—घटादिकं प्रति कपालसंयोगादिकमसमवायिकारणम् । तत्र कार्येण घटेन सह कारणस्य कपालसंयोगस्यैकस्मिन्कपाले प्रत्यासत्तिरस्ति । द्वितीयं यथा—घटरूपं प्रति कपालरूपमसमवायिकारणम् । तत्र स्वगतरूपादिकं प्रति समवायिकारणं घटः, तेन सह कपालरूपस्यैकस्मिन्कपाले प्रत्यासत्तिरस्ति । तथाच क्वचित्समवायसंबन्धेन क्वचित्समवायिसमवायसंबन्धेनेति फलितोऽर्थः । इत्थं च कार्यैकार्थकारणैकार्थान्यतरप्रत्यासत्त्या समवायिकारणे प्रत्यासन्नं कारणं ज्ञानादिभिन्नमसमवायिकारणमिति सामान्यलक्षणं पर्यवसन्नम् । आभ्यां समवायिकारणासमवायिकारणाभ्यां परं भिन्नं कारणं तृतीयं निमित्तकारणमित्यर्थः ॥ १८ ॥

इदानीमन्यथासिद्धत्वमेव कियतां पदार्थानामत आह—येनेत्यादिना ।

येन सह पूर्वभावः कारणमादाय वा यस्य ।

अन्यं प्रति पूर्वभावे ज्ञाते यत्पूर्वभावविज्ञानम् ॥ १९ ॥

१ पटसमवायिकारणतन्तुसमवेततन्तुत्वादावतिव्याप्तिवारणाय कारणमिति । तन्तुत्वस्यान्यथासिद्धत्वेनानन्यथासिद्धनियतपूर्ववृत्तिताया अभावादिति भावः । २ तुरीतन्तुसंयोगस्य पटं प्रति कुतो नासमवायिकारणत्वमिति नाशङ्कनीयम् । तुरीतन्तुसंयोगनाशे पटनाशापत्तेः, असमवायिकारणनाशस्य द्रव्यनाशजनकत्वात् । नचासमवायिकारणनाशस्य द्रव्यनाशजनकत्वे मानाभाव इति वान्यम्, व्युत्पन्नानाशान्यथानुपपत्तेरेव मानत्वात् । ३ वस्तुतस्तु तुरीतन्तुसंयोगत्वावच्छिन्नप्रतियोगिताकभेदः पटासमवायिकारणलक्षणघटकतया ग्रन्थकर्तुर्नाभिप्रेतः । अपितु तन्तुभिन्नसमवेतत्वावच्छिन्नप्रतियोगिताकभेद एव । अन्यथा हस्ततन्तुसंयोगादिभेदानां पृथग्भिवेशापत्त्या भेदकूटनिवेशेन गौरवमिति ध्येयम् ।

जनकं प्रति पूर्ववृत्तितामपरिज्ञाय न यस्य गृह्यते ।

अतिरिक्तमथापि यद्भवेन्नियतावश्यकपूर्वभाविनः ॥ २० ॥

यत्कार्यं प्रति कारणस्य पूर्ववृत्तिता येन रूपेण गृह्यते तत्कार्यं प्रति तद्रूपमन्यथासिद्धमित्यर्थः । यथा घटं प्रति दण्डत्वमिति । द्वितीयमन्यथासिद्धमाह—कारणमिति । यस्य स्वातन्त्र्येणान्वयव्यतिरेकौ न स्तः, किं तु कारणमादायैवान्वयव्यतिरेकौ गृह्येते, तदन्यथासिद्धम् । यथा दण्डरूपम् । तृतीयमाह—अन्यं प्रतीति । अन्यं प्रति पूर्ववृत्तित्वं गृहीत्वैव यस्य यत्कार्यं प्रति पूर्ववृत्तित्वं गृह्यते, तस्य तत्कार्यं प्रत्यन्यथासिद्धत्वम् । यथा घटादिकं प्रत्याकाशस्य । तस्य हि घटादिकं प्रति कारणत्वमाकाशत्वेनैव स्यात् । आकाशत्वं हि शब्दसमवायिकारणत्वम् । एवंच तस्य शब्दं प्रति जनकत्वं गृहीत्वैव घटादिकं प्रति जनकत्वं ग्राह्यमतस्तदन्यथासिद्धम् । ननु शब्दाश्रयत्वेन तस्य कारणत्वे काऽन्यथासिद्धिरिति चेत्, पञ्चमीति गृहाण । नन्वाकाशस्य शब्दं प्रति जनकत्वे किमवच्छेदकमिति चेत्कवत्वादिकं विशेषपदार्थो वेति । चतुर्थमन्यथासिद्धमाह—जनकं प्रतीति । यत्कार्यजनकं प्रति पूर्ववृत्तित्वं गृहीत्वैव यस्य यत्कार्यं प्रति पूर्ववृत्तित्वं गृह्यते, तस्य तत्कार्यं प्रत्यन्यथासिद्धत्वम् । यथा कुलालपितुर्वटं प्रति । तस्य हि कुलालपितृत्वेन घटं प्रति जनकत्वेऽन्यथासिद्धिः । कुलालत्वेन जनकत्वे त्विष्टापत्तिः । कुलालमात्रस्य घटं प्रति जनकत्वात् । पञ्चममन्यथासिद्धमाह—अतिरिक्तमिति । अवश्यकृतसंनियतपूर्ववर्तिन एव कार्यसंभवे तद्विभ्रमन्यथासिद्धमित्यर्थः । अत एव प्रत्यक्षे महत्त्वं कारणम् । अनेकद्रव्यत्वमन्यथासिद्धम् । तत्र हि महत्त्वमवश्यं कृतं तेनानेकद्रव्यवत्त्वमन्यथासिद्धम् । नच वैपरीत्ये किं विनिगमकमिति वाच्यं, महत्त्वत्वजातेः कारणतावच्छेदकत्वे लाघवात् ॥ १९ ॥ २० ॥

एते पञ्चान्यथासिद्धा दण्डत्वादिकमादिमम् ।

घटादौ दण्डरूपादि द्वितीयमपि दर्शितम् ॥ २१ ॥

तृतीयं तु भवेद्भ्योम कुलालजनकोऽपरः ।

पञ्चमो रासभादिः स्यादेतेष्ववश्यकस्त्वसौ ॥ २२ ॥

१ अन्वयः स्वाधिकरणे कार्यसत्त्वम् । व्यतिरेकः स्वानधिकरणे कार्यासत्त्वम् । अन्वयव्यतिरेकयोः स्वातन्त्र्यं स्वभिन्नप्रकृतकार्यकारणान्वयव्यतिरेकाप्रयुक्तत्वम् । दण्डत्वदण्डरूपयोरन्वयव्यतिरेकौ स्वभिन्नदण्डरूपकारणान्वयव्यतिरेकप्रयुक्तौ । स्वाश्रयाश्रयत्वसंबन्धेन दण्डत्वादिसत्त्वस्य दण्डसत्त्वाधीनत्वात्तयोरन्यथासिद्धत्वमिति भावः । अत्र इतरान्वयव्यतिरेकप्रयुक्तान्वयव्यतिरेकशालित्वमित्युक्तौ प्रथमद्वितीयान्यथासिद्धोः संग्रहेऽपि भेदेनान्यथासिद्धिद्वयप्रदर्शनं शिष्यबुद्धिवैशद्यार्थमिति बोध्यम् । २ अन्यं प्रति पूर्ववृत्तित्वघटितरूपेण यस्य यज्जनकत्वं तस्य तेन रूपेण तं प्रत्यन्यथासिद्धत्वमित्यर्थः । तेन यागस्य स्वर्गकारणत्वान्यथानुपपत्त्या कल्पितापूर्वं प्रति नान्यथासिद्धत्वम्, यागत्वेन रूपेण कारणत्वकल्पनादिति भावः ।

रासमादिरिति । यद्यपि यत्किञ्चिद्वद्व्यक्तिं प्रति रासमस्य नियतपूर्ववर्तित्वमस्ति, तथापि घटजातीयं प्रति सिद्धकारणभावेदण्डादिभिरेव तद्व्यक्तेरपि संभवे, रासमोऽन्यथासिद्ध इति भावः । एतेष्विति । एतेषु पञ्चस्वव्यथासिद्धेषु मध्ये, पञ्चमोऽन्यथासिद्ध आवश्यकः, तेनैव परेषां चरितार्थत्वात् । तथा हि—दण्डादिभिरवश्यकृतसंनियतपूर्ववर्तिभिरेव कार्यसंभवे दण्डत्वादिकमन्यथासिद्धम् । नच वैपरीत्ये किं विनिगमकमिति वाच्यम्, दण्डत्वस्य कारणत्वे दण्डवर्धितपरम्परायाः संबन्धत्वकल्पने गौरवात् । एवमन्येषामप्यनेनैव चरितार्थत्वं संभवति ॥ २१ ॥ २२ ॥

समवायिकारणत्वं द्रव्यस्यैवेति विज्ञेयम् ।

गुणकर्ममात्रवृत्ति ज्ञेयमथाप्यसमवायिहेतुत्वम् ॥ २३ ॥

गुणकर्ममिति । असमवायिकारणत्वं गुणकर्मभिन्नानां वैधर्म्यं, न तु गुणकर्मणोः साधर्म्यमित्यत्र तात्पर्यम् । अथवा असमवायिकारणवृत्तिसत्ताभिन्नजातिमत्त्वं तदर्थः । तेन ज्ञानादीनामसमवायिकारणत्वविरहेऽपि न क्षतिः ॥ २३ ॥

अन्यत्र नित्यद्रव्येभ्य आश्रितत्वमिहोच्यते ।

अन्यत्रेति । नित्यद्रव्याणि परमाणाकाशादीनि विहायाश्रितत्वं साधर्म्यमित्यर्थः । आश्रितत्वं तु समवायादिसंबन्धेन वृत्तिमत्त्वं विशेषणतया नित्यानामपि कालादौ वृत्तेः ॥

इदानीं द्रव्यस्यैव विशिष्य साधर्म्यं वक्तुमारभते—

क्षित्यादीनां नवानां तु द्रव्यत्वगुणयोगिता ॥ २४ ॥

क्षितिर्जलं तथा तेजः पवनो मन एव च ।

परापरत्वमूर्तत्वक्रियावेगाश्रया अमी ॥ २५ ॥

क्षित्यादीनामिति । क्षितिर्जलमिति । पृथिव्यसेजोवायुमनसां परत्वापरत्ववत्त्वं मूर्तत्वं क्रियावत्त्वं वेगवत्त्वं च साधर्म्यम् । नच यत्र घटादौ परत्वमपरत्वं वा नोर्त्येकं तत्राव्याप्तिरिति वाच्यम्, परत्वादिसमानाधिकरणद्रव्यत्वव्या-

१ स्वाश्रयदण्डसंयुक्तत्वरूपपरम्पराया इत्यर्थः । २ साधर्म्यप्रकरणे वैधर्म्यकथनमयुक्तमित्याशयादाह—अथवेति । ३ सत्ताभिन्नद्रव्यत्वरूपजातिमिति द्रव्येऽतिव्याप्तिवारणाय वृत्त्यन्तम् । तत्रैव सत्ताजातिमादायातिव्याप्तिवारणाय सत्ताभिन्नेति । तत्रैव द्रव्यगुणान्यतरत्वरूपधर्ममादायातिव्याप्तिवारणाय जातीति । वृत्तित्वं जातिमत्त्वं च समवायेन विवक्षितमूत्तेन गुणादौ द्रव्यत्वस्य कालिकेन वृत्तित्वात्, द्रव्यस्य च कालिकेन गुणत्वादिमत्त्वात्, द्रव्ये नातिव्याप्तिः । ४ संयोगेन परमाणोरपि वृत्तेराश्रितत्वं परमाणावतिव्याप्तिमिति तु नाशङ्कनीयं तत्संयोगस्य वृत्त्यनियामकत्वात् । पतनप्रतिबन्धकसंबन्धस्यैव वृत्तिनियामकत्वात्, जन्यगुरुत्वस्यैव पतनहेतुत्वात्, परमाणौ जन्यगुरुत्वाभावात्पतनासंभवेन तत्संबन्धस्य प्रतिबन्धकत्वाकल्पनादिति । ५ सर्वाधारतानियामककालिकसंबन्धातिरिक्तसंबन्धेन । तेन 'गगनं सर्वदैवास्ति' इत्यादि व्यवहारसत्त्वेऽपि न क्षितिः । ६ परत्वापरत्वयोः कारणीभूतापेक्षाबुद्धेरनुत्पादादिति भावः । दैशिकापरत्वस्य 'अयमस्मात्सं-

प्यजातिमत्त्वस्य विवक्षितत्वात् । मूर्तत्वमपकृष्टपरिमाणवत्त्वम्, तच्च तेषामेव, गगनादिपरिमाणस्य कुतोप्यपकृष्टत्वाभावात् । पूर्ववत् कर्मवत्त्वं कर्मसमानाधिकरणद्रव्यत्वव्याप्यजातिमत्त्वम् वेगवत्त्वं वेगवद्वृत्तिद्रव्यत्वव्याप्यजातिमत्त्वं च बोध्यम् ॥ २४ ॥ २५ ॥

**कालसात्मदिशां सर्वगतत्वं परमं महत् ।**

**क्षित्यादिपञ्चभूतानि चत्वारि स्पर्शवन्ति हि ॥ २६ ॥**

कालेति । कालाकाशात्मदिशां सर्वगतत्वं सर्वमूर्तसंयोगित्वं परममहत्त्वं च परममहत्त्वत्वं जातिविशेषः, अपकर्षानाश्रयपरिमाणत्वं वा । क्षित्यादीति । पृथिव्यसेजोवाय्वाकाशानां भूतत्वम् । तच्च बहिरिन्द्रियग्राह्यविशेषगुणवत्त्वम् । अत्र ग्राह्यत्वं लौकिकप्रत्यक्षस्वरूपयोग्यत्वं बोध्यम् । तेन ज्ञातो घट इत्यादिप्रत्यक्षे ज्ञानस्याप्युपनीतमानविषयत्वात्तद्वृत्ति आत्मनि नातिव्याप्तिः । न वा प्रत्यक्षाविषयरूपादिमति परमाण्वादावव्याप्तिः । तस्यापि स्वरूपयोग्यत्वात् । महत्त्वलक्षणकारणान्तरासन्निधानाच्च न प्रत्यक्षम् । अथवा आत्मावृत्तिविशेषगुणवत्त्वम् । चत्वारितीति । पृथिव्यसेजोवायूनां स्पर्शवत्त्वम् ॥ २६ ॥

**द्रव्यारम्भश्चतुर्षु स्यादथाकाशशरीरिणाम् ।**

**अव्याप्यवृत्तिः क्षणिको विशेषगुण इष्यते ॥ २७ ॥**

द्रव्यारम्भ इति । पृथिव्यसेजोवायुषु चतुर्षु द्रव्यारम्भकत्वम् । नच द्रव्यारम्भके घटादावव्याप्तिः, द्रव्यसमवायिकारणवृत्तिद्रव्यत्वव्याप्यजातिमत्त्वस्य विवक्षितत्वात् । आकाशशरीरिणामिति । आकाशात्मनामव्याप्यवृत्तिक्षणिकविशेषगुणवत्त्वं साधर्म्यमित्यर्थः । आकाशस्य विशेषगुणः शब्दः स चाव्याप्यवृत्तिः । यदा किञ्चिदवच्छेदेन शब्द उत्पद्यते तदान्वावच्छेदेन तदभावस्यापि सत्त्वात् । क्षणिकत्वं च तृतीयक्षणवृत्तिध्वंसप्रतियोगित्वम् । योग्यविभुविशेषगुणानां स्वोत्तरवर्तिगुणनाशयत्वात्प्रथमशब्दस्य द्वितीयशब्देन नाशः । एवं ज्ञानादी-

निकृष्टः' इति-कालिकस्य 'अयमस्मादल्पकालसंबद्धः' इति-दैशिकपरत्वस्य च 'अयमस्मादिप्रकृष्टः' इति-कालिकस्य 'अयमस्माद्बहुकालसंबद्धः' इत्यपेक्षाबुद्धिः कारणमिति बोध्यम् ।

१ बहिरिन्द्रियजन्यलौकिकप्रत्यक्षविषयजातिमदित्यर्थः । यदंशे लौकिकः संनिकर्षस्तन्निष्ठविषयता लौकिकविषयतेत्युच्यते । २ ज्ञानलक्षणासंनिकर्षजन्यं ज्ञानमुपनीतमानमुच्यते 'ज्ञातो घटः' इति ज्ञाने घटे ज्ञानं विषयतया प्रकाराभूय भासते । तत्र घटांशे चक्षुःसंयोगो लौकिकः संनिकर्षः । ज्ञानांशे तु ज्ञानलक्षणारूपोऽलौकिकः । अतस्तद्वृत्तिविषयता न लौकिकविषयता भवितुमर्हति । एवं ज्ञानत्वविषयतापीति बोध्यम् । ३ कारणतावच्छेदकधर्मवत्त्वं हि स्वरूपयोग्यत्वं, तच्च न परमाणुरूपे तस्यानुद्भूतत्वादित्यत आह-अथवेति । ४ अव्याप्यवृत्तिवत्त्वं च स्वाभावसामानाधिकरण्यम् । स्वप्रतियोगित्वं-स्वसामानाधिकरण्योभयसंबन्धेनाभावविशिष्टत्वम् । वस्तु सर्वावयवावच्छेदेन व्याप्य वर्तते तद्व्याप्यवृत्तिः तदन्यदव्याप्यवृत्तित्यर्थः । ५ स्वपदं नाशयत्वाभिमतपरम् । स्वोत्तरवर्ती स्वद्वितीयक्षणवृत्तियो विशेषगुणस्तन्नाशयत्वादित्यर्थः ।

नामपि । ज्ञानादिकं यदात्मनि विभौ शरीराद्यवच्छेदेनोत्पद्यते तदा घटाद्यवच्छेदेन तदभावोऽस्त्येव । एवं ज्ञानादिकमपि क्षणद्वयावस्थापि । इत्थं चाव्याप्यवृत्ति-विशेषगुणवत्त्वं क्षणिकविशेषगुणवत्त्वं चार्थः । पृथिव्यादौ रूपादिविशेषगुणोऽस्तीत्यतोऽव्याप्यवृत्तित्युक्तम् । पृथिव्यादावव्याप्यवृत्तिः संयोगादिरस्तीत्यतो विशेषगुणेत्युक्तम् । नच रूपादीनामपि कदाचित्पृथीयक्षणे नाशसंभवात्क्षणिकविशेषगुणवत्त्वं क्षित्यादावतिव्यासमिति वाच्यम्, चतुःक्षणवृत्तिजन्यावृत्तिजातिमद्विशेषगुणवत्त्वस्य तदर्थत्वात् । अपेक्षाबुद्धिः क्षणत्रयं तिष्ठति क्षणचतुष्टयं तु न किमपि जन्यज्ञानादिकं तिष्ठति । रूपत्वादिकं तु क्षणचतुष्टयस्थायिन्यपि रूपादौ वर्तत इति तद्व्यासः । ईश्वरज्ञानस्य चतुःक्षणवृत्तित्वाज्ज्ञानत्वस्य तद्वृत्तित्वाजन्येत्युक्तम् । यथाकाशजीवात्मनोः साधर्म्यं, तदा जन्येति न देयम्, द्वेषत्वादिकमादाय लक्षणसमन्वयात् । परममहत्त्वस्य तादृशगुणत्वाच्चतुर्थक्षणे द्वित्वादीनामपि नाशाभ्युपगमाद्वित्वादीनामपि तथात्वात्तद्वारणाय विशेषेति । त्रिक्षणवृत्तित्वं वा वाच्यम् । द्वेषत्वादिकमादायात्मनि लक्षणसमन्वयः ॥ २७ ॥

**रूपद्रवत्वप्रत्यक्षयोगिनः प्रथमास्त्रयः ।**

**गुरुणी द्वे रसवती द्वयोर्नैमित्तिको द्रवः ॥ २८ ॥**

रूपेति । पृथिव्यप्तेजसां रूपवत्त्वं द्रवत्ववत्त्वं प्रत्यक्षविषयत्वं चेत्यर्थः । नच चक्षुरादीनां भर्जनकपालस्थवह्नेरूपमणश्च रूपवत्त्वे किं मानमिति वाच्यम्, तत्रापि तेजस्त्वेन रूपानुमानात् । एवं वाय्वानीतपृथिवीजलतेजोभागानामपि पृथिवीत्वादिना रूपानुमानं बोध्यम् । नच घटादौ द्रुतसुवर्णादिभिन्ने तेजसि च द्रवत्वमव्यासमिति वाच्यम्, द्रवत्ववद्वृत्तिद्रव्यत्वव्याप्यजातिमत्त्वस्य विवक्षितत्वात् । घृतजतुप्रभृतिषु पृथिवीषु, जलेषु, द्रुतसुवर्णादौ तेजसि च द्रवत्वसत्त्वात्तत्र च पृथिवीत्वादिसत्त्वात्तदादाय सर्वत्र लक्षणसमन्वयः । नच प्रत्यक्षविषयत्वं परमाण्वादावव्यासम्, अतिव्यासं च रूपादाविति वाच्यम्, चाक्षुषलौकिकप्रत्यक्षविषयवृत्तिद्रव्यत्वव्याप्यजातिमत्त्वस्य विवक्षितत्वात् । आत्मन्यतिव्याप्तिवा-

१ चतुःक्षणवृत्ति-यज्जन्यं रूपादि तद्वृत्तिर्या जातिः ज्ञानत्वादिः तद्विशेषगुणवत्त्वमित्यर्थः । विशेषगुणास्तु 'बुद्ध्यादिषट्कं स्पर्शान्ताः लेहः सांसिद्धिको द्रवः । अदृष्टभावनाशब्दा अमी वैशेषिका गुणाः' ॥ इत्यग्रे निरूपयिष्यन्ते । २ त्रिक्षणवृत्तित्वस्योपेक्षायां प्रयोजनमाह—अपेक्षा-बुद्धिरिति । ३ शरीरिणामित्यत्र मूले शरीरिपदस्य यथाश्रुतार्थकत्वाभिप्रायेणाह—यथाकाश-जीवात्मनोरिति । ४ ननु परममहत्त्वत्वं न जातिः कित्वपकृष्टपरिमाणानाश्रयत्वमित्युक्तम् । तथाच कथं तदादायातिप्रसङ्ग इत्यत आह—चतुर्थक्षणे द्वित्वादीनामिति । यद्वा जन्यपदानु-पादाने परममहत्त्वत्वस्य चतुःक्षणवृत्तिवृत्तित्वात् परममहत्त्वमादाय कालादावतिव्याप्तिरत आह—चतुर्थेति । ५ योगिप्रत्यक्षविषयत्वात्परमाण्वाव्याप्त्यभावादाह—अतिव्यासं चेति । ६ घटो वायुमिति वाय्वंशे उपनीतमानात्मकघटविशेषकचाक्षुषविषयवायुवृत्तिद्रव्यत्वव्याप्यवायु-त्वजातिमति वायावतिव्याप्तिवारणाय लौकिकेति ।

रणाय चाक्षुषेति । गुरुणी इति । गुरुवैष्वं रसवैष्वं पृथिवीजलयोरित्यर्थः । नच घ्राणेन्द्रियादीनां वाय्वानीतपार्थिवादिभागानां च रसादिमत्त्वे किं मानमिति वाच्यम्, तत्रापि पृथिवीत्वादिना तदनुमानात् । द्वयोरिति । पृथिवीतेजसोरित्यर्थः । नच नैमित्तिकद्रवत्ववैष्वं घटादौ वह्न्यादौ चाग्न्यासमिति वाच्यम्, नैमित्तिकद्रवत्वसमानाधिकरणद्रव्यत्वव्याप्यजातिमत्त्वस्य विवक्षितत्वात् ॥ २८ ॥

**आत्मानो भूतवर्गाश्च विशेषगुणयोगिनः ।**

आत्मान इति । पृथिव्यसेजोवाय्वाकाशात्मनां विशेषगुणवत्त्वमित्यर्थः ।

**यदुक्तं यस्य साधर्म्यं वैधर्म्यमितरस्य तत् ॥ २९ ॥**

यदुक्तमिति । ज्ञेयत्वादिकं विहायेति बोध्यम् । तत्तु न कस्यापि वैधर्म्यम्, केवलान्वयित्वात् ॥ २९ ॥

**स्पर्शादयोऽष्टौ वेगाख्यः संस्कारो मरुतो गुणाः ।**

**स्पर्शाद्यष्टौ रूपवेगौ द्रवत्वं तेजसो गुणाः ॥ ३० ॥**

**स्पर्शादयोऽष्टौ वेगश्च गुरुत्वं च द्रवत्वकम् ।**

**रूपं रसस्तथा स्नेहो वारिण्येते चतुर्दश ॥ ३१ ॥**

**स्नेहहीना गन्धयुताः क्षितावेते चतुर्दश ।**

**बुद्ध्यादिषट्कं संख्यादिपञ्चकं भावना तथा ॥ ३२ ॥**

**धर्माधर्मौ गुणा एते आत्मनः स्युश्चतुर्दश ।**

**संख्यादिपञ्चकं कालदिशोः शब्दश्च ते च खे ॥ ३३ ॥**

**संख्यादयः पञ्च बुद्धिरिच्छा यत्नोऽपि चेश्वरे ।**

**परापरत्वे संख्याद्याः पञ्च वेगश्च मानसे ॥ ३४ ॥**

ते च खे आकाशे ॥ ३० ॥ ३१ ॥ ३२ ॥ ३३ ॥ ३४ ॥

साधर्म्यवैधर्म्यं निरूप्य संप्रति प्रत्येकं पृथिव्यादिकं निरूपयति-तत्र क्षिति-रित्यादिना ।

**तत्र क्षितिर्गन्धहेतुर्नानारूपवती मता ।**

**षड्विधस्तु रसस्तत्र गन्धस्तु द्विविधो मतः ॥ ३५ ॥**

**गन्धहेतुरिति । गन्धसमवायिकारणमित्यर्थः । यद्यपि गन्धवत्त्वमात्रं लक्षणमु-**

१ रक्तिकमाषकतोलकत्वादि । इदमुपलक्षणम् । पतनवत्त्वमित्यपि बोध्यम् । पतनत्वं गुरुत्वासमवायिकारणकर्मत्वम् । उल्का पततीत्यादि प्रयोगस्तु लाक्षणिकः ।

चितं तथापि पृथिवीत्वजातौ प्रमाणोपन्यासाय कारणत्वमुपन्यस्तम् । तथाहि—पृथिवीत्वं हि गन्धसमवायिकारणतावच्छेदकतया सिद्ध्यति । अन्यथा गन्धत्वावच्छिन्नस्याकस्मिकत्वापत्तेः । नच पाषाणादौ गन्धाभावाद्गन्धवत्त्वमव्याप्तमिति वाच्यम्, तत्रापि गन्धसत्त्वात् । अनुपलब्धिस्त्वनुत्कटत्वेनाप्युपपद्यते । कथमन्यथा तद्भस्मनि गन्ध उपलभ्यते । भस्मनो हि पाषाणध्वंसजन्यत्वात्पाषाणोपादानोपादेयत्वं सिद्ध्यति । यद्गन्धं यद्गन्धध्वंसजन्यं तत्तदुपादानोपादेयमिति व्याप्तेः । इष्टं चैतत्स्वण्डपटे महापटध्वंसजन्ये । इत्थं च पाषाणपरमाणोः पृथिवीत्वात्तजन्यस्य पाषाणस्यापि पृथिवीत्वं, तथाच तस्यापि गन्धवत्त्वे बाधकाभावः । नानारूपेति । शुक्लनीलादिभेदेन नानाजातीयं रूपं पृथिव्यामेव वर्तते नतु जलादौ, तत्र शुक्लस्यैव सत्त्वात् । पृथिव्यां तु एकस्मिन्नपि धर्मिणि पाकवशेन नानारूपसंभवात् । नच यत्र नानारूपं नोत्पन्नं तत्राग्न्यासिरिति वाच्यम्, रूपद्वयवद्वृत्तिद्रव्यत्वव्याप्यजातिमत्त्वस्य विवक्षितत्वात्, रूपनाशवद्वृत्तिद्रव्यत्वव्याप्यजातिमत्त्वस्य वा वाच्यत्वात् । वैशेषिकनये पृथिवीपरमाणौ रूपनाशस्य रूपान्तरस्य च सत्त्वाव्यायनये घटादावपि तत्सत्त्वलक्षणसमन्वयः । षड्विध इति । मधुरादिभेदेन यः षड्विधो रसः स पृथिव्यामेव । जले मधुर एव रसः । अत्रापि पूर्ववद्रसवद्वृत्तिद्रव्यत्वव्याप्यजातिमत्त्वं लक्षणार्थोऽवसेयः । गन्धस्त्विति । द्विविध इति वस्तुस्थितिमात्रं नतु द्विविधगन्धवत्त्वं लक्षणं द्विविधत्वस्य व्यर्थत्वात् । द्वैविध्यं च सौरभासौरभभेदेन बोध्यम् ॥ ३५ ॥

**स्पर्शस्तस्यास्तु विज्ञेयो ह्यनुष्णाशीतपाकजः ।**

स्पर्श इति । तस्याः पृथिव्याः । अनुष्णाशीतस्पर्शवत्त्वं वायोरपि वर्तत इत्युक्तं पाकज इति । इत्थं च पृथिव्याः स्पर्शोऽनुष्णाशीत इति ज्ञापनार्थं तदुक्तम् । वस्तुतस्तु पाकजस्पर्शवत्त्वमात्रं लक्षणम्, अधिकस्य वैयर्थ्यात् । यद्यपि पाकजस्पर्शः पटादौ नास्ति तथापि पाकजस्पर्शवद्वृत्तिद्रव्यत्वव्याप्यजातिमत्त्वमर्थो बोध्यः ।

**नित्यानित्या च सा द्वेधा नित्या स्यादणुलक्षणा ॥ ३६ ॥**

**अनित्या तु तदन्या स्यात्सैवावयवयोगिनी ।**

**सा च त्रिधा भवेद्देहमिन्द्रियं विषयस्तथा ॥ ३७ ॥**

नित्येति । सा पृथिवी द्विविधा नित्या अनित्या चेत्यर्थः । अणुलक्षणा परमाणुरूपा पृथिवी नित्या । तदन्या परमाणुभिन्ना पृथिवी द्रवणुकादिरूपा सर्वाप्यनित्येत्यर्थः । सैवानित्या पृथिव्येवावयववतीत्यर्थः । ननु अवयविनि किं मानं परमाणुपुञ्जैरेवोपपत्तेः । नच परमाणूनामतीन्द्रियत्वाद्वटादेः प्रत्यक्षं न स्यादिति वाच्यम्, एकस्य परमाणोरप्रत्यक्षत्वेऽपि तत्समूहस्य प्रत्यक्षत्वात् । यथैकस्य केशस्य दूरेऽप्रत्यक्षत्वेऽपि तत्समूहस्य प्रत्यक्षत्वम् । न चैको घटः स्थूल इति बुद्धेरनुपपत्तिरिति

वाच्यम्, एको महान्धान्धराशिरितिर्वदुपपत्तेः । मैवम् । परमाणोरसीन्द्रियत्वेन त-  
त्समूहस्यापि प्रत्यक्षायोग्यत्वात् । दूरस्थकेशस्तु नासीन्द्रियः, सन्निधाने तस्यैव प्र-  
त्यक्षत्वात् । नच तदानीं दृश्यपरमाणुपुञ्जस्योत्पन्नत्वाच्च प्रत्यक्षत्वेऽपि विरोध इति  
वाच्यम्, अदृश्यस्य दृश्यानुपादानत्वात् । अन्यथा चक्षुरूप्मादिसंततेः कदाचिदृ-  
श्यत्वप्रसङ्गात् । नचातितसतैलादौ कथमदृश्यदहनसंततेर्दृश्यदहनोत्पत्तिरिति वा-  
च्यम्, तत्र तदन्तःपातिभिर्दृश्यदहनावयवैः स्थूलदहनोत्पत्तेरुपगमात् । न चाद-  
ृश्येन द्रव्यणुकेन कथं दृश्यत्रसरेणोरुत्पत्तिरिति वाच्यम् । यतो न दृश्यत्वमदृश्यत्वं  
वा कस्यचित्स्वभावादाचक्ष्महे । किंतु महत्त्वोद्भूतरूपादिकारणसमुदायवतो दृश्यत्वं  
तदभावे चादृश्यत्वम् । तथाच त्रसरेणोर्महत्त्वात्प्रत्यक्षत्वं, न तु द्रव्यणुकादेस्तदभा-  
वात् । नहि त्वन्मतेऽपि संभवतीदं परमाणौ महत्त्वाभावात् । इत्थं चावयवसि-  
द्धौ तेषामुत्पादविनाशयोः प्रत्यक्षसिद्धत्वादित्यत्वम् । तेषां चावयवावयवधा-  
राया अनन्तत्वे मेरुसर्षपयोरपि साम्यप्रसङ्गः । अतः क्वचिद्विश्रामो वाच्यः । यत्र  
तु विश्रामस्तस्यानित्यत्वेऽसमवेतकार्योत्पत्तिप्रसङ्गात्तस्य नित्यत्वम् । महत्परिमाण-  
तारतम्यस्य गगनादौ विश्रामन्तत्वमिवाणुपरिमाणतारतम्यस्यापि क्वचिद्विश्रामन्त-  
त्वमस्तीति तस्य परमाणुत्वसिद्धिः । नच त्रसरेणावेव विश्रामोऽस्त्विति वाच्यम्,  
त्रसरेणुः सावयवः, चाक्षुषद्रव्यत्वात्, घटवदित्यनुमानेन तदवयवसिद्धौ, त्रसरे-  
णोरवयवाः सावयवाः, महदारम्भकत्वात्, कपालवदित्यनुमानेन तदवयवसिद्धेः ।  
न चेदमप्रयोजकम्, अपकृष्टमहत्त्वं प्रत्यनेकद्रव्यत्वस्य प्रयोजकत्वात् । न चैवंक्र-  
मेण तदवयवधारापि सिद्धेदिति वाच्यम्, अनवस्थाभयेन तदसिद्धेरिति ॥ सा  
चेति । सा कार्यरूपा पृथिवी त्रिधेत्यर्थः । शरीरेन्द्रियविषयभेदादित्यर्थः ॥ ३६ ॥  
॥ ३७ ॥

तत्र देहमुदाहरति—

योनिजादिर्भवेद्देह इन्द्रियं प्राणलक्षणम् ।

विषयो द्रव्यणुकादिश्च ब्रह्माण्डान्त उदाहृतः ॥ ३८ ॥

योनिजादिरिति । योनिजमयोनिजं चेत्यर्थः । योनिजमपि द्विविधं, जरायु-

१ यथा धान्यसमूहस्यैकत्वादेक इति प्रतीतिरेवं संयोगविशेषस्यैव महत्त्वात्मकतया म-  
हानिति प्रतीतिस्तथा परमाणुपुञ्जेष्वपीति भावः । २ स्वभावतोऽयोग्यानां परमाणूनां परस्प-  
रसंयोगमात्रेण योग्यत्वं न भवतीत्यर्थः । ३ दूरस्थत्वस्य प्रतिबन्धकतया तदृशायामप्रत्यक्षत्वमात्रं  
तस्य न तु स्वाभाविकमप्रत्यक्षत्वमिति भावः । ४ क्षणभङ्गवादिनां मते परमाणूनामुत्पत्तिस्वी-  
कारादिति भावः । ५ स्वभावः कारणनैरपेक्ष्यम् । तथाच त्वन्मतेऽसीन्द्रियत्वं प्रत्यक्षत्वं च  
स्वाभाविकमित्यतीन्द्रियस्यैन्द्रियिकपदार्थोत्पादकत्वे चक्षुरूपादौ कदाचिदृश्यत्वमापादितम-  
स्मन्मते तु कारणबलाद्द्रव्यणुकस्य प्रत्यक्षत्वेऽपि तदभावात् द्रव्यणुकस्यातीन्द्रियत्वसंभवाददृश्यस्य  
दृश्यकारणत्वेऽपि न क्षतिरिति भावः । ६ स्वसमवेतसमवेतत्वसंबन्धेनानेकद्रव्यवत्त्वस्येत्यर्थः ॥



जमण्डजं च । जरार्युजं मानुषादीनाम् । अण्डजं सर्पादीनाम् । अयोनिजं स्वेद-  
जोद्भिज्जादिकम् । स्वेदजाः कृमिदंशाद्याः । उद्भिज्जास्तर्गुल्माद्याः । नारकिणां  
शरीरमप्ययोनिजम् । नच मानुषादिशरीराणां पार्थिवत्वे किं मानमिति वाच्यम्,  
गन्धादिमत्त्वस्यैव प्रमाणत्वात् । नच क्लेदोद्भादेरुपलम्भादाप्यत्वादिकमपि स्या-  
दिति वाच्यम्, तथा सति जलत्वपृथिवीत्वादिना संकरप्रसङ्गात् । नच तर्हि ज-  
लीयत्वादिकमेवास्तु न तु पार्थिवत्वमिति वाच्यम्, क्लेदादीनां विनाशेऽपि शरी-  
रत्वेन प्रत्यभिज्ञानाद्गन्धाद्युपलब्धेश्च पृथिवीत्वसिद्धेः । तेन पार्थिवादिशरीरे ज-  
लादीनां निमित्तत्वमात्रं बोध्यम् । शरीरत्वं तु न जातिः, पृथिवीत्वादिना सां-  
क्यात् । किंतु चेष्टाश्रयत्वम् । वृक्षादीनामपि चेष्टासत्त्वाच्चाव्याप्तिः । नच वृक्षादेः  
शरीरत्वे किं मानमिति वाच्यम्, आध्यात्मिकवायुसंबन्धस्य प्रमाणत्वात् । तत्रैव किं  
मानमिति चेद्भ्रमक्षतसंरोहणादिना तदनुमानात् । यदि हस्तादौ शरीरव्यवहारो  
न भवति तदान्त्यावयवित्वेन विशेषणीयम् । नच यत्र शरीरे चेष्टा न जाता  
तत्राव्याप्तिरिति वाच्यं, तादृशे प्रमाणाभावात् । अथवा चेष्टावदन्यावयववृत्तिद्रव्य-  
त्वव्याप्यजातिमत्त्वमन्यावयवविमात्रवृत्तिचेष्टावृत्तिजातिमत्त्वं वा तत् । मानुष-  
त्वचैत्रत्वादिजातिमादाय लक्षणसमन्वयः । नच नृसिंहशरीरे कथं लक्षणस-  
मन्वयः, तत्र नृसिंहत्वस्यैकव्यक्तिवृत्तितया जातित्वाभावाज्जलीयतैजसशरीरवृ-  
त्तितया देवत्वस्यापि जातित्वाभावादिति वाच्यम्, कल्पभेदेन नृसिंहशरीरस्य  
नानात्वेन नृसिंहत्वजात्या लक्षणसमन्वयात् । इन्द्रियमिति । घ्राणेन्द्रियं पा-  
र्थिवमित्यर्थः । पार्थिवत्वं कथमिति चेदित्यम् । घ्राणेन्द्रियं पार्थिवं, रूपादिषु मध्ये  
गन्धस्यैव व्यञ्जकत्वात्, कुङ्कुमगन्धादिव्यञ्जकगोघृतवत् । नच इष्टान्ते स्वकी-  
यरूपादिव्यञ्जकत्वादसिद्धिरिति वाच्यं, परकीयरूपाद्यव्यञ्जकत्वस्य तदर्थत्वात् ।  
नच नवशरावगन्धव्यञ्जकजलेऽनैकान्तिकत्वमिति वाच्यं, तस्य सफुरसाभिव्य-

१ गर्भवेष्टनचर्मपुटकं जरार्युः । २ किम्यादीनामपि शरीरं शुक्रशोणितसंमिलनजन्यमेव श-  
रीरमात्रस्य तथात्वादिति नाशङ्कनीयम् । तच्छरीराणामुत्पत्तेरधर्मविशेषसहितेभ्योऽणुभ्य एव  
स्वीकारादिति भावः । आदिना देवादिपरिग्रहः । तच्छरीराणामुत्पत्तेरधर्मविशेषसहितेभ्योऽणु-  
भ्य एव स्वीकारादिति भावः । ३ आदिशब्दाद्ब्रह्मावकाशपरिग्रहः । व्यूहः क्रिया सदागतिमत्त्व-  
रूपा शरीरे वायवीयत्वसाधिका । अवकाशः मुखादावन्नादिगत्यप्रतिबन्धः आकाशीयत्वसा-  
धकः । ४ पृथिवीत्वं विहाय शरीरत्वं जलीयशरीरे शरीरत्वं विहाय पृथिवीत्वं घटादौ उभयोः  
समावेशः पार्थिवशरीरे इत्यादिरित्या । ५ इष्टानिष्टप्राप्तिपरिहारानुकूलव्यापारः । ६ घटत्वमा-  
दाय घटेऽतिव्याप्तिवारणाय चेष्टावदिति । हस्तादावतिव्याप्तिवारणायान्यावयवीति । नच  
हस्तत्वादिकं न जातिः पृथिवीत्वादिना संकरादिति वाच्यम्, पृथिवीत्वव्याप्यनानाह-  
स्तत्वाङ्गीकारात् । ७ पृथिवीत्वरूपतादृशजातिमति घटादावतिव्याप्तिरतो लक्षणान्तरमाह-  
अन्त्यावयवीति । अन्त्यावयविमात्रवृत्तिरित्यनेन द्रव्यत्वादिजातिव्युदासः । चेष्टावृत्तिरित्यनेन  
घटत्वादिव्युदासः । चेष्टा च हिताहितप्राप्तिपरिहारार्था क्रिया ग्राह्या । नतु स्पन्दनमात्रं तस्य  
घटादावपि सत्त्वात् । ८ व्यभिचार इत्यर्थः ।

अकत्वात् । यद्वा परकीयेति न देयं, वायूपनीतसुरभिभागस्य दृष्टान्तत्वसंभवात् । नच घ्राणेन्द्रियसन्निकर्षस्य गन्धमात्रव्यञ्जकत्वात् तत्र व्यभिचार इति वाच्यं, द्रव्यत्वे सतीति विशेषणात् । विषय इति । उपभोगसाधनं विषयः । सर्वमेव हि कार्यजातमदृष्टाधीनम् । यत्कार्यं यददृष्टाधीनं तत्तदुपभोगं साक्षात्परम्परया वा जनयत्येव । नहि बीजप्रयोजनाभ्यां विना कस्यचिदुत्पत्तिरस्ति । तेन अणुकादिब्रह्माण्डं सर्वमेव विषयो भवति । शरीरेन्द्रिययोर्विषयत्वेऽपि प्रकारान्तरोपन्यासः शिष्यबुद्धिवैशद्यार्थः ॥ ३८ ॥

जलं निरूपयति—

वर्णः शुक्लो रसस्पर्शौ जले मधुरशीतलौ ।

स्नेहस्तत्र द्रवत्वं तु सांसिद्धिकमुदाहृतम् ॥ ३९ ॥

वर्णः शुक्ल इति । स्नेहसमवायिकारणतावच्छेदकतया जलत्वजातिः सिद्ध्यति । यद्यपि स्नेहत्वं नित्यानित्यवृत्तितया न कार्यतावच्छेदकं तथापि जन्यस्नेहत्वं तथा बोध्यम् । अथ परमाणौ जलत्वं न स्यात्तत्र जन्यस्नेहाभावात्तस्य च नित्यस्य स्वरूपयोग्यत्वे फलावश्यंभावनियमादिति चेत् । न । जन्यस्नेहजनकतावच्छेदिकाया जन्यजलत्वजातेः सिद्धौ तदवच्छिन्नजनकतावच्छेदकतया जलत्वजातिसिद्धेः । शुक्लरूपमेव जलस्येति दर्शयितुमुक्तं वर्णः शुक्ल इति । ननु शुक्लरूपवत्त्वं लक्षणम् । अथवा नैमित्तिकद्रवत्ववदवृत्तिरूपवदवृत्तिद्रव्यत्वसाक्षाद्व्याप्यजातिमत्त्वम्, अभास्वरशुक्लेतररूपासमानाधिकरणरूपवदवृत्तिद्रव्यत्वसाक्षाद्व्याप्यजातिमत्त्वं वा तदर्थः । तेन स्फटिकादौ नातिव्याप्तिः । रसस्पर्शादिति । जलस्य मधुर एव रसः शीत एव स्पर्शः । तिकरसवदवृत्तिमधुरवदवृत्तिद्रव्यत्वसाक्षाद्व्याप्यजातिमत्त्वम् । तेन शर्करादौ नातिव्याप्तिः । शीतेतरस्पर्शवदवृत्तिस्पर्शवदवृत्तिद्रव्यत्वसाक्षाद्व्याप्यजातिमत्त्वं तदर्थः । ननु शुक्लरूपमेवेति कुतः कालिन्दीजलादौ नीलिमोपलब्धेरिति चेत् । न । नीलजनकतावच्छेदिकायाः पृथिवीत्वजातेरभावाज्जले नीलरूपासंभवात् । कालिन्दीजले नीलप्रतीतिस्वाश्रयौपाधिकी । अत एव वियति विक्षेपे धवलमोपलब्धिः । अथ जले माधुर्यं किं मानम्, नहि प्रत्यक्षेण कोऽपि रसस्तत्रानुभूयते । नच नारिकेलजलादौ माधुर्यमुपलभ्यत एवेति वाच्यम्, तस्याश्रयोपाधिकत्वात् । अन्यथा जम्बीररसादावम्लाद्युपलब्धेरम्लादिमत्त्वमपि स्यादिति चेत् । न । हरीतक्यादिभक्षणस्य

१ नचैवं जन्यजलान्तावयविनि जलत्वं न स्यादिति वाच्यम्, जलमात्र एव जलान्तरसंयोगेन बृहज्जलजननयोग्यतासत्त्वाज्जलस्यान्तावयवित्वानुपगमात् । २ द्रव्यत्वव्याप्यवायुत्वजातिमादाय वायावतिव्याप्तिवारणाय रूपवदवृत्तीति । पृथिवीत्वादिजातिमादाय पृथिव्यादावतिव्याप्तिवारणाय नैमित्तिकद्रवत्ववदवृत्तीति । साक्षादिति पटत्वादिवारणाय । द्रव्यत्वसाक्षाद्व्याप्यत्वं च द्रव्यत्वव्याप्याव्याप्यत्वं ननु द्रव्यत्वव्याप्यत्वस्यापि तत्रान्तर्भावः । रूपवदवृत्तित्वविशेषणैर्नैव रूपत्वादीनां वारणात्तन्निवेशे प्रयोजनाभावात् ।

जलरसव्यञ्जकत्वात् । नच हरीतक्यामेव जलोष्मसंयोगाद्रसान्तरोत्पत्तिरिति वाच्यम्, कल्पनागौरवात् । पृथिवीत्वस्याम्लादिजनकतावच्छेदकत्वाच्च जले नाम्लादिकम् । जम्बीररसादौ त्वाश्रयौपाधिकी तथा प्रतीतिः । एवं जन्यशीतस्पर्शजनकतावच्छेदकं जन्यजलत्वं तदवच्छिन्नजनकतावच्छेदकं जलत्वं बोध्यम् । घृष्टचन्दनादौ तु शैत्योपलब्धिश्चन्दनान्तर्वर्तिशीततरसलिलस्यैव । तेजःसंयोगाज्जले उष्णप्रतीतिरौपाधिकी स्फुटैव । तत्र पाकासंभवात् । स्नेहस्तत्रेति । घृतादावपि तदन्तर्वर्तिजलस्यैव स्नेहः, जलस्य स्नेहसमवायिकारणत्वात् । तेन जल एव स्नेह इति मन्तव्यम् । द्रवत्वमिति । सांसिद्धिकद्रवत्वत्वं जातिविशेषः प्रत्यक्षसिद्धः, तदवच्छिन्नजनकतावच्छेदकमपि तदेवेति भावः । तैलादावपि जलस्य द्रवत्वं स्नेहप्रकर्षेण च दहनानुकूल्यमिति वक्ष्यति ॥ ३९ ॥

नित्यतादि प्रथमवर्त्तिकु देहमयोनिजम् ।

इन्द्रियं रसनं सिन्धुहिमादिर्विषयो मतः ॥ ४० ॥

प्रथमवदिति । पृथिव्या इवेत्यर्थः । तथाहि—जलत्वं द्विविधं नित्यमनित्यं च । परमाणुरूपं नित्यं द्रव्यणुकादिकं सर्वमनित्यमवयवसमवेतं च । अनित्यमपि त्रिविधं शरीरेन्द्रियविषयभेदात् । पृथिवीतो यो विशेषस्तमाह—किंत्विति । देहमयोनिजम् अयोनिजमेवेत्यर्थः । इन्द्रियमिति । जलीयमित्यर्थः । तथाहि—रसनं जलीयं गन्धाद्यव्यञ्जकत्वे सति रसव्यञ्जकत्वात् । सत्तुरसाभिव्यञ्जकोदकवत् । रसनेन्द्रियसंनिकर्षे व्यभिचारवारणाय द्रव्यत्वं देयम् । विषयं दर्शयति—सिन्धुहिमादिरिति । सिन्धुः समुद्रः । हिमं तुषारः । आदिपदात्सरित्कासारकरकादिः सर्वोऽपि ग्राह्यः । नच हिमकरकयोः कठिनत्वात्पार्थिवत्वमिति वाच्यम्, ऊष्मणा विलीनस्य तस्य जलत्वस्य प्रत्यक्षसिद्धत्वात् । यद्द्रव्यं यद्द्रव्यध्वंसजन्यमिति व्यासेर्जलोपादानोपादेयत्वसिद्धेः । अदृष्टविशेषेण द्रवत्वप्रतिरोधात्करकादीनां काठिन्यप्रत्ययस्य भ्रान्तत्वात् ॥ ४० ॥

तेजो निरूपयति—उष्णः स्पर्श इत्यादिना ।

उष्णः स्पर्शस्तेजसस्तु स्याद्रूपं शुक्लभास्वरम् ।

नैमित्तिकं द्रवत्वं तु नित्यतादि च पूर्ववत् ॥ ४१ ॥

१ सांसिद्धिकद्रवत्वत्वावच्छिन्नजन्यतानिरूपितजनकतावच्छेदकमित्यर्थः । तदेव जन्यजलत्वमेव तदवच्छिन्नजनकतावच्छेदकं जलत्वमिति भावः । अथैवं रीत्या परमाणुव्यावृत्ताम्राणुकं जलत्वमेकं, परमाणुसाधारणं द्वितीयमिति जलत्वयोर्भेदे भेदाग्रहः कुत इति चेत्समनियतयोग्यव्यक्तित्वादिति गृहाण । २ यद्द्रव्यं यद्द्रव्यध्वंसजन्यं तत्तदुपादानोपादेयमिति व्याप्त्या करकादिध्वंसजन्यजले करकोपादानोपादेयत्वसिद्धावुभयोरुपादानयोरेकत्वग्रहेण जलोपादानस्य च जलत्वनिर्णयेन तदुपादेयकरकादेरपि जलत्वनिर्णय इत्यर्थः ।

उष्णत्वं स्पर्शनिष्ठो जातिविशेषः प्रत्यक्षसिद्धः । इत्थं च जन्योष्णस्पर्शसम-  
वाधिकारणतावच्छेदकं तेजस्त्वं जातिविशेषः । तस्य परमाणुवृत्तित्वं तु जल-  
त्वस्येवानुसंधेयम् । नचोष्णस्पर्शवत्त्वं चन्द्रकिरणादावव्यासमिति वाच्यम्, त-  
त्राप्युष्णत्वस्य सत्त्वात् । किंतु तदन्तःपातिजलस्पर्शेनाभिभवादग्रहः । एवं  
रत्नकिरणादौ पार्थिवस्पर्शेनाभिभवाच्चक्षुरादौ चानुद्भूतत्वादग्रहः ॥ रूपमित्या-  
दि । वैश्वानरे मरकतकिरणादौ च पार्थिवरूपेणाभिभवाच्छुक्लरूपाग्रहः ॥ ननु  
तद्रूपाग्रहे धर्मिणोऽपि चाक्षुषत्वं न स्यादिति चेत् । न । अन्यदीयरूपेणापि  
धर्मिणो ग्रहसंभवात् शङ्खस्येव पित्तपीतिज्ञा । बह्वेस्तु शुक्लं रूपं नाभिभूतं  
किंतु तदीयं शुक्लत्वमभिभूतमित्यन्ये ॥ नैमित्तिकमिति । सुवर्णादिरूपे  
तेजसि तत्सत्त्वात् । नच नैमित्तिकद्रवत्वं दहनादावव्यासं, घृतादावतिव्यासं चेति  
वाच्यम्, पृथिव्यवृत्तिनैमित्तिकद्रवत्ववद्वृत्तिद्रव्यत्वसाक्षाद्वाप्यजातिमत्त्वस्य वि-  
वक्षितत्वात् । पूर्ववदिति । जलस्येवेत्यर्थः । तथाहि—तत् द्विविधं नित्यम-  
नित्यं च । नित्यं परमाणुरूपं तदन्यदनित्यमवयवि च । तच्च त्रिधा—शरीरे-  
न्द्रियविषयभेदात् शरीरमयोनिजमेव । तच्च सूर्यलोकादौ प्रसिद्धम् ॥ ४१ ॥

अत्र यो विशेषस्तमाह—

**इन्द्रियं नयनं वह्निस्वर्णादिविषयो मतः ।**

इन्द्रियमिति । ननु चक्षुषसैजसत्वे किं मानमिति चेत्, चक्षुसैजसं, परकी-  
यस्पर्शाव्यञ्जकत्वे सति परकीयरूपव्यञ्जकत्वात्, प्रदीपवत् । प्रदीपस्य स्वीयस्पर्श-  
व्यञ्जकत्वादत्र दृष्टान्तेऽव्याप्तिवारणाय प्रथमं परकीयेति । घटादेः स्वीयरूपव्यञ्ज-  
कत्वाद्भ्यभिचारवारणाय द्वितीयं परकीयेति । अथवा प्रभाया दृष्टान्तत्वसंभवादाद्यं  
परकीयेति न देयम् । चक्षुःसंनिकर्षे व्यभिचारवारणाय द्रव्यत्वं देयम् । विषयं  
दर्शयति—बह्वीति । ननु सुवर्णस्य तैजसत्वे किं मानमिति चेत् । न । सुवर्णं तैज-  
सम्, असति प्रतिबन्धकेऽत्यन्तानलसंयोगेऽप्यनुच्छिद्यमानद्रवत्वात् । यच्चैवं तच्चै-  
वम् । यथा पृथिवीति । न चाप्रयोजकं पृथिवीद्रवत्वस्य जन्यजलद्रवत्वस्यात्यन्ता-  
ग्निसंयोगनाशयत्वात् । ननु पीतिमगुरुत्वाश्रयस्य पार्थिवस्यापि तदानीं द्रुतत्वात्तेन  
व्यभिचार इति चेत् । न । जलमभ्यस्थमधीक्षोदवत्तस्याद्रुतत्वात् । अपरे तु पीतिमा-  
श्रयस्य अत्यन्ताग्निसंयोगेऽपि पूर्वरूपापरावृत्तिदर्शनात्प्रतिबन्धकं विजातीयद्रव-  
द्रव्यं कल्प्यते । तथाहि—अत्यन्ताग्निसंयोगिपीतिमगुरुत्वाश्रयो विजातीयरूपप्रति-  
बन्धकद्रवद्रव्यसंयुक्तः, अत्यन्ताग्निसंयोगे सत्यपि पूर्वरूपविजातीयरूपानधिकरण-  
त्वात् । जलमभ्यस्थपीतपटवत् । तस्य च पृथिवीजलभिन्नस्य तेजस्त्वनियमात् ॥

१ पृथिव्यां घृतादौ नैमित्तिकद्रवत्वसत्त्वेन पृथिवीत्वजातिमादायातिव्याप्तिवारणाय पृथिव्य-  
वृत्तीति । पृथिव्यवृत्तिजलत्वजातिमादाय जले पृथिव्यवृत्तिवायुत्वादिकमादाय वायौ अतिव्याप्ति-  
वारणाय नैमित्तिकद्रवत्ववद्वृत्तीति । वायुतेजन्यतरत्वमादाय वायावतिव्याप्तिवारणाय जातीति ।

वायुं निरूपयति—

अपाकजोऽनुष्णाशीतः स्पर्शस्तु पवने मतः ॥ ४२ ॥

तिर्यग्गमनवानेष ज्ञेयः स्पर्शादिलिङ्गकः ।

पूर्ववन्नित्यतायुक्तं देहव्यापि त्वगिन्द्रियम् ॥ ४३ ॥

अपाकज इति । अनुष्णाशीतस्पर्शस्य पृथिव्यामपि सत्त्वादुक्तमपाकज इति । अपाकजस्पर्शस्य जलादावपि सत्त्वादुक्तमनुष्णाशीत इति । तेन वायवीयो विजातीयः स्पर्शो दर्शितः । तज्जनकतावच्छेदकं वायुत्वमिति भावः । एष वायुः स्पर्शादिलिङ्गकः । वायुर्हि स्पर्शशब्दघृतिकम्पैरनुमीयते विजातीयस्पर्शेन विलक्षणशब्देन तृणादीनां धैत्या शाखादीनां कम्पेन च वायोरनुमानात् । यथाच वायोर्न प्रत्यक्षं तथाग्रे वक्ष्यते । पूर्ववदिति । वायुर्द्विविधो नित्योऽनित्यश्च । परमाणुरूपो नित्यस्तदन्योऽनित्योऽवयवसमवेतश्च । सोऽपि त्रिविधः—शरीरेन्द्रियविषयभेदात् । तत्र शरीरमयोनिजं पिशाचादीनाम् । परंतु जलीयतैजसवायवीयशरीराणां पार्थिवभागोपष्टम्भादुपभोगक्षमत्वं जलादीनां प्राधान्याजलीयत्वादिकमिति । अत्र यो विशेषस्तमाह—देहव्यापीति । शरीरव्यापकं स्पर्शग्राहकमिन्द्रियं त्वक् । तच्च वायवीयं, रूपादिषु मध्ये स्पर्शस्यैवाभिव्यञ्जकत्वात् । अङ्गसङ्गसलिलशैत्याभिव्यञ्जकव्यजनपवनवत् ॥ ४२ ॥ ४३ ॥

विषयं दर्शयति—

प्राणादिस्तु महावायुपर्यन्तो विषयो मतः ।

प्राणादिरिति । यद्यप्यनित्यो वायुश्चतुर्विधः । तस्य चतुर्थी विधा प्राणादिरित्युक्तमाकरे । तथापि संक्षेपादत्र त्रैविध्यमुक्तम् । प्राणस्त्वेक एव हृदादिनानास्थानवशान्मुखनिर्गमादिनानाक्रियावशाच्च नाना संज्ञा लभत इति ॥

आकाशं निरूपयति—

आकाशस्य तु विज्ञेयः शब्दो वैशेषिको गुणः ॥ ४४ ॥

आकाशस्येति । आकाशकालदिशामेकैकव्यक्तित्वादाकाशत्वादिकं न जातिः । किंतु आकाशत्वं शब्दाश्रयत्वम् । वैशेषिक इति कथनं तु विशेषगुणान्तरव्यव-

१ योऽयं रूपवद्द्रव्यासमवेतः स्पर्शः स कचिदाश्रितः, स्पर्शत्वात् पृथिवीसमवेतस्पर्शवत् । असति रूपवद्द्रव्याभिघाते योयं पर्णादिषु शब्दसंतानः स स्पर्शवद्देगवद्द्रव्यसंयोगजन्यः, अविभाज्यमानावयवद्रव्यसंबन्धिशब्दसंतानत्वात् दण्डाभिहतभेरीशब्दसंतानवत् । नभसि तृणतूलस्तनयिषुभिमानादीनां धृतिः स्पर्शवद्देगवद्द्रव्यसंयोगहेतुका अस्मदाद्यनधिष्ठितद्रव्यधृतित्वात् नौकाधृतिवत् । रूपवद्द्रव्याभिघातमन्तरेण तृणे कर्म स्पर्शवद्देगवद्द्रव्याभिघातजन्यं, विजातीयकर्मत्वात् नदपराहतकाशादिकर्मवदित्यनुमानानि बोध्यानि । २ गुरुणो द्रव्यस्यापतनम् ।

च्छेदाय । एतेन प्रमाणमपि दर्शितम् । तथाहि—शब्दो विशेषगुणः, चक्षुर्ग्रहणा-  
योग्यबहिरिन्द्रियग्राह्यजातिमत्त्वात् स्पर्शवत् । शब्दो द्रव्यसमवेतो, गुणत्वात्  
संयोगवत्, इत्यनुमानेन शब्दस्य द्रव्यसमवेतत्वे सिद्धे शब्दो न स्पर्शवद्वि-  
शेषगुणः, अग्निंसंयोगासमवायिकारणकत्वाभावे सत्यकारणगुणपूर्वकप्रत्यक्षत्वात्  
सुखवत् । पाकजरूपादौ व्यभिचारवारणाय सत्यन्तम् । पटरूपादौ व्यभिचार-  
वारणायाकारणगुणपूर्वकेति । जलपरमाणुरूपादौ व्यभिचारवारणाय प्रत्यक्षेति ।  
शब्दो न दिक्कालमनसां गुणः, विशेषगुणत्वात् । नात्मविशेषगुणो बहिरिन्द्रिय-  
ग्राह्यत्वात् रूपवत् । इत्थंच शब्दाधिकरणं नवमं द्रव्यं गगननामकं सिध्यति ।  
नच वायव्यवयवेषु सूक्ष्मशब्दक्रमेण वायौ कारणगुणपूर्वकः शब्द उत्पद्यतामिति  
वाच्यम्, अयावद्द्रव्यभावित्वेन वायुविशेषगुणत्वाभावात् ॥ ४४ ॥

तत्र शरीरस्य विषयस्य चाभावादिन्द्रियं दर्शयति—

**इन्द्रियं तु भवेच्छ्रोत्रमेकः सन्नप्युपाधितः ।**

इन्द्रियमिति । नन्वाकाशं लाघवादेकं सिद्धं श्रोत्रं तु पुरुषभेदेन भिन्नं कथ-  
माकाशं स्यादिति चेत्तत्राह—एकः सन्नपीत्यादि । आकाश एक एव सन्नपि  
उपाधेः कर्णशङ्कुलीभेदाद्भिन्नं श्रोत्रात्मकं भवतीत्यर्थः ॥

कालं निरूपयति—

**जन्यानां जनकः कालो जगतामाश्रयो मतः ॥ ४५ ॥**

जन्यानामिति । तत्र प्रमाणं दर्शयितुमाह—जगतामिति । तथाहि—  
'इदानीं घटः' इत्यादिप्रतीतिः सूर्यपरिस्पन्दादिकं यदा विषयीकरोति तदा सूर्य-  
परिस्पन्दादिना घटादेः संबन्धो वाच्यः । सच संबन्धः संयोगादिर्न संभ-  
वतीति<sup>१</sup> काल एव तत्संबन्धघटकः कल्प्यते । इत्थंच तस्याश्रयत्वमेव स-  
म्यक् ॥ ४५ ॥

प्रमाणान्तरं दर्शयति—

**परापरत्वधीहेतुः क्षणादिः स्यादुपाधितः ।**

परापरत्वेति । परत्वापरत्वबुद्धेरसाधारणं निमित्तं काल एव । परत्वापर-

१ तच्च शब्दः पृथिव्याचष्टद्रव्यातिरिक्तद्रव्याश्रितः, अष्टद्रव्यानाश्रितत्वे सति द्रव्याश्रितत्वा-  
दित्यनुमानरूपं बोध्यम् । २ उक्तानुमाने स्वरूपासिद्धिं परिहरति—तथाहीत्यादिना रूपवदित्य-  
न्तेन ग्रन्थेन । तत्र 'शब्दो द्रव्यसमवेतो गुणत्वात्' इत्यनुमानेन द्रव्याश्रितत्वरूपविशेष्यासि-  
द्धिः परिहियते । विशेषणासिद्धिश्च शब्दो न स्पर्शवद्विशेषगुणः, न दिक्कालमनसां गुणः, ना-  
त्मविशेषगुण इत्याद्यनुमानत्रयेण । 'शब्दो विशेषगुण' इत्यादिना तु विशेष्यासिद्धिपरिहारका-  
नुमाने हेतोरसिद्धिर्वायत इति विवेकः । ३ यावद्द्रव्यं स्वाश्रयद्रव्यस्थितिकालपर्यन्तं भवति वि-  
द्यते तद्यावद्द्रव्यभावि स्वाश्रयध्वंसप्रयोज्यध्वंसप्रतियोगीति यावत् । तद्भिन्नत्वेनेत्यर्थः । ४ इती-  
त्यनन्तरं स्वाश्रयतपनसंयोग एव संबन्धो वाच्यस्तत्रेति शेषः ।

त्वयोरसमवायिकारणसंयोगाश्रयो लाघवादतिरिक्तः काल एव कल्प्यत इति भावः । नन्वेकस्य कालस्य सिद्धौ क्षणदिनमासवर्षादिसमयभेदो न स्यादत आह—क्षणादिरिति । कालस्वेकोऽपि उपाधिभेदात्क्षणादिव्यवहारविषयः । उपाधिस्तु स्वजन्यविभागप्रागभावावच्छिन्नं कर्म, पूर्वसंयोगावच्छिन्नविभागो वा, पूर्वसंयोगनाशावच्छिन्नोत्तरसंयोगप्रागभावो वा, उत्तरसंयोगावच्छिन्नं कर्म वा । न चोत्तरसंयोगानन्तरं क्षणव्यवहारो न स्यादिति वाच्यं, कर्मान्तरस्यापि सत्त्वादिति । महाप्रलये क्षणव्यवहारो यद्यस्ति तदानायत्या ध्वंसेनोपपादनीय इति । दिनादिव्यवहारस्तु तत्तत्क्षणकूटरेवेति ॥

दिशं निरूपयति—

**दूरान्तिकादिधीहेतुरेका नित्या दिगुच्यते ॥ ४६ ॥**

दूरान्तिकेति । दूरत्वमन्तिकत्वं च दैशिकं परत्वमपरत्वं बोध्यम् । तदुद्देशसाधारणं बीजं दिगेव । दैशिकपरत्वापरत्वयोरसमवायिकारणसंयोगाश्रयतया लाघवादेका दिक् सिध्यतीति भावः ॥ ४६ ॥

नन्वेकैव दिक् तदा प्राचीप्रतीच्यादिव्यवहारः कथमुपपद्यतामित्यत आह—

**उपाधिभेदादेकापि प्राच्यादिव्यपदेशभाक् ।**

उपाधीति । यत्पुरुषस्य उदयगिरिसंनिहिता या दिक् सा तस्य प्राची । एवमुदयगिरिव्यवहिता या दिक् सा प्रतीची । एवं यत्पुरुषस्य सुमेरुसंनिहिता या दिक् सोदीची । तद्व्यवहिता त्ववाची । 'सर्वेषामेव वर्षाणां मेरुरुत्तरतः स्थितः' इति नियमात् ॥

आत्मानं निरूपयति—

**आत्मेन्द्रियाद्यधिष्ठाता करणं हि सकर्तृकम् ॥ ४७ ॥**

आत्मेन्द्रियेति । आत्मत्वजातिस्तु सुखदुःखादिसमवायिकारणतावच्छेदकतया सिध्यति । ईश्वरेऽपि सा जातिरस्त्येव । अदृष्टादिरूपकारणाभावाच्च सुखदुःखाद्युत्पत्तिः । नित्यस्य स्वरूपयोग्यस्य फलावश्यंभाव इत्यस्याप्रयोजकत्वात् । परे त्वीश्वरे सा जातिर्नास्त्येव प्रमाणाभावात् । नच दशमद्रव्यत्वापत्तिः, ज्ञानवत्त्वे-

१ यस्मिन्क्षणे वस्तुनि क्रिया जायते तद्वितीयक्षणे तथैव क्रियया वस्तुनः पूर्वदेशादिभागो भवति, तदुत्तर(तृतीय) क्षणे पूर्वसंयोगनाशः, तदुत्तर(चतुर्थ)क्षणे तथैव क्रियोत्तरसंयोगः, ततः पञ्चमक्षणे तत्क्रियानाश इति नियमाद्वितीयक्षणे विभागस्यावश्यंभावान्नत्प्रागभाववैशिष्ट्यं तज्जनककर्मणः क्षणमात्रं संभवतीति तस्य क्षणोपाधित्वम् । एवं तृतीयक्षणे पूर्वसंयोगनाशस्यावश्यंभावादिभागस्य द्वितीयक्षण एव पूर्वसंयोगविशिष्टत्वात्तादृशस्य तस्य द्वितीयक्षणोपाधित्वम् । एवं तृतीयचतुर्थयोरपि क्षणिकत्वात्क्षणोपाधित्वं बोध्यम् । प्रतिक्षणं क्रियोत्पत्तौ मानाभावाद्वितीयाद्युपाधिप्रदर्शनम् ॥

न विभजनादित्याहुः । इन्द्रियादीति । इन्द्रियाणां शरीरस्य च परम्परया चैतन्यसंपादकः । यद्यप्यात्मनि “अहं जाने अहं सुखी” इत्यादि प्रत्यक्षविषयत्वमस्येव तथापि विप्रतिपन्नं प्रति प्रथमत एव शरीरादिभिन्नस्तत्प्रतीतिगोचर इति प्रतिपादयितुं न शक्यत इत्यतः प्रमाणान्तरं दर्शयति—करणमिति । कुठारादीनां छिदाकरणानां कर्तारमन्तरेण फलानुपधानं दृष्टम् । एवं चक्षुरादीनां ज्ञानकरणानां फलोपधानमपि कर्तारमन्तरेण नोपपद्यत इत्यतिरिक्तः कर्ता कल्प्यते ॥ ४७ ॥

ननु शरीरस्यैव कर्तृत्वमस्त्वत आह—

शरीरस्य न चैतन्यं मृतेषु व्यभिचारतः ।

तथात्वं चेदिन्द्रियाणामुपघाते कथं स्मृतिः ॥ ४८ ॥

शरीरस्येति । ननु चैतन्यं ज्ञानादिकमेव मुक्तात्मनां त्वन्मत इव मृतशरीराणामपि तदभावे का क्षतिः, प्राणाभावेन ज्ञानाभावस्य सिद्धेरिति चेत् । न । शरीरस्य चैतन्ये बाल्ये विलोकितस्य स्थाविरे स्मरणानुपपत्तेः, शरीराणामवयवोपचयापचयैरुत्पादविनाशशालित्वात् । नच पूर्वशरीरोत्पन्नसंस्कारेण द्वितीयशरीरे संस्कार उपपद्यत इति वाच्यम्, अनन्तसंस्कारकल्पने गौरवात् । एवं शरीरस्य चैतन्ये बालकस्य स्तन्यपाने प्रवृत्तिर्न स्यात् इष्टसाधनताज्ञानस्य तद्धेतुत्वात्तदानीमिष्टसाधनतास्मारकाभावात् । मन्मते तु जन्मान्तरानुभूतेष्टसाधनत्वस्य तदानीं स्मरणादेव प्रवृत्तिः । नच जन्मान्तरानुभूतमन्यदपि स्मर्यतामिति वाच्यम्, उद्बोधकाभावात् । अत्र त्वनायत्या जीवनादृष्टमेवोद्बोधकं कल्प्यते । इत्थंच संस्कारस्यानादितया आत्मनोऽनादित्वसिद्धावनादिभावस्य नाशासंभवाश्रित्यत्वं सिध्यतीति बोध्यम् । ननु चक्षुरादीनामेव ज्ञानादिकं प्रति करणत्वं कर्तृत्वं चास्तु विरोधे साधकाभावादत आह—तथात्वमिति । चैतन्यमित्यर्थः । उपघाते नाशे सति अर्थाच्चक्षुरादीनामेव कथं स्मृतिः । पूर्वं चक्षुषा साक्षात्कृतानां चक्षुषोऽभावे स्मरणं न स्यात् । अनुभवितुरभावात् । अन्यदृष्टस्यान्येन स्मरणसंभवात् । अनुभवस्मरणयोः सामानाधिकरण्येन कार्यकारणभावादिति भावः ॥ ४८ ॥

ननु चक्षुरादीनां चैतन्यं मास्तु मनसस्तु नित्यस्य चैतन्यं स्यादत आह—

मनोपि न तथा ज्ञानाद्यनध्यक्षं तदा भवेत् ।

धर्माधर्माश्रयोऽध्यक्षो विशेषगुणयोगतः ॥ ४९ ॥

मनोऽपीति । न तथा न चेतनम् । ज्ञानाद्यनध्यक्षं तदा भवेत् । मनसोऽणुत्वात्प्रत्यक्षे च महत्त्वस्य हेतुत्वान्मनसि ज्ञानसुखादिसत्त्वे तत्प्रत्यक्षानुपपत्तेरित्यर्थः ।



यथा मनसोऽणुत्वं तथा वक्ष्यते ॥ नन्वस्तु विज्ञानमेवात्मा तस्य स्वतःप्रकाश-  
रूपत्वाच्चेतनत्वम् । ज्ञानसुखादिकं तु तस्यैवाकारविशेषः । तस्यापि भावत्वादेव  
क्षणिकत्वम् । पूर्वपूर्वविज्ञानस्योत्तरोत्तरविज्ञाने हेतुत्वात्सुषुप्तावप्यालयविज्ञानधारा  
निराबाधैव । मृगमदवासनावासितवसन इव पूर्वपूर्वविज्ञानजनितसंस्काराणामुत्त-  
रोत्तरविज्ञाने संक्रान्तत्वान्नानुपपत्तिः स्मरणादेरिति चेत् । न । तस्य जगद्विषयकत्वे  
सर्वज्ञत्वापत्तिः । यत्किंचिद्विषयकत्वे विनिगमनाविरहः । सुषुप्तावपि विषयावभा-  
सप्रसङ्गाच्च, ज्ञानस्य सविषयत्वात् । तदानीं निराकारा चित्सन्ततिरनुवर्तत इति  
चेत् । न । तस्याः स्वरूपकौशत्वे प्रमाणाभावात् । अन्यथा घटादीनामपि ज्ञानत्वापत्तिः ।  
न चेष्टापत्तिर्विज्ञानव्यतिरिक्तवस्तुनोऽभावादिति वाच्यं, घटादेरनुभूयमानस्याप-  
लपितुमशक्यत्वात् । आकारविशेष एवायं विज्ञानस्येति चेत्, किमयमाकारो-  
ऽतिरिच्यते विज्ञानात्तर्हि समायातं विज्ञानव्यतिरिक्तेन । नातिरिच्यते चे-  
त्तर्हि समूहालम्बने नीलाकारोऽपि पीताकारः स्यात् । स्वरूपतो विज्ञानस्या-  
विशेषात् । अपोहरूपो नीलत्वादिर्विज्ञानधर्म इति चेत् । न । नीलत्वादीनां विरु-  
द्धानामेकस्मिन्नसमावेशात् । इतरथा विरोधावधारणस्यैव दुरुपपादत्वात् ।  
न वा वासनासंक्रमः संभवति, मातृपुत्रयोरपि वासनासंक्रमप्रसङ्गात् । न चोर्पा-  
दानोपादेयभावो नियामक इति वाच्यं, वासनायाः संक्रमासंभवात् । उत्त-  
रस्मिन्नुत्पत्तिरेव संक्रम इति चेत् । न । तदुत्पादकाभावात् । चित्तमेवोत्पादकत्वे  
तदानन्त्यप्रसङ्गः । क्षणिकविज्ञानेऽतिशयविशेषः कल्प्यत इति चेत् । न । माना-  
भावात्कल्पनागौरवाच्च । एतेन क्षणिकशरीरेणैव चैतन्यं प्रत्युक्तं गौरवादतिश-  
ये मानाभावाच्च । बीजादावपि सहकारिसमवधानासमवधानाभ्यामेवोपपत्तेः कु-  
र्वद्रूपत्वाकल्पनाच्च ॥ अस्तु तर्हि क्षणिकविज्ञाने गौरवाच्चित्तविज्ञानमेवात्मा “अ-  
विनाशी वाऽरेऽयमात्मा सत्यं ज्ञानमनन्तं ब्रह्म” इत्यादि श्रुतेरिति चेत् । न । तस्य स-  
विषयत्वासंभवस्य दर्शितत्वाच्चिर्विषयस्य ज्ञानत्वे मानाभावात्सविषयत्वस्याप्यनु-  
भवात् । अतोविज्ञानादिभिन्नो नित्य आत्मेति सिद्धम् । सत्यं ज्ञानमिति ब्रह्मपरं जीवेषु

१ आत्मनिरूपणस्य प्रस्तुतत्वादात्मेत्युक्तं वस्तुमात्रस्यैव तन्मते विज्ञानरूपत्वादिति बोध्यम् ।  
अत्र विज्ञानत्वं प्रमेयत्वव्यापकं न वेति विप्रतिपत्तिः । अत्र विधिकोटियोंगाचारस्य निषेधकोटि-  
नैयायिकस्य । द्विविधं विज्ञानं-प्रवृत्तिविज्ञानमालयविज्ञानं च । तत्र ‘अयं घटः’ इत्यादि प्रवृत्ति-  
विज्ञानं तस्य स्वविषये प्रवृत्तिजनकत्वात् । ‘अहम्’ इत्याकारकमालयविज्ञानम् । अयमेवात्मा ।  
आलीयन्ते कर्मानुभवजन्यवासना यस्मिन्निति व्युत्पत्त्या सकलवासनाशेषात् । २ ज्ञानत्वे ।

३ मिश्रामिश्रस्य तदभिन्नत्वमिति न्यायादिति भावः । ४ विज्ञानस्वरूपस्यैकत्वादित्यर्थः ।  
५ विज्ञानस्याविशेष्येयपारमार्थिकनीलत्वादिधर्मविशेषादेव तदाश्रयविज्ञाने विशेषः । नीलत्वादे-  
रपारमार्थिकत्वादेव न पारमार्थिकेन विज्ञानेनैक्यमित्यभिप्रेत्याह-अपोहरूपेति । अपोहरूपत्वं च  
तद्विभक्तमित्यर्थः । ६ अत्रोपादानत्वं न समवायिकारणत्वम् । विभिन्नकालीनयोः क्षणिकज्ञानव्य-  
क्त्योरेकव्यक्तिं प्रत्यपरव्यक्तेरुक्तसमवायिकारणत्वासंभवात् । किंतु असहकृतं कारणमुपादा-  
नम् । उत्तरव्यक्तौ पूर्वव्यक्तिमात्रस्यैव कारणत्वाङ्गीकारात् भवत्युत्तरव्यक्तौ पूर्वव्यक्तेरुपादान-  
त्वम् । माता च पुत्रं प्रति नासहकृतं कारणं शुक्रशोणितदेरपि पुत्रकारणत्वात् ।

नोपयुज्यते। ज्ञानाज्ञानसुखित्वदुःखित्वादिभिर्जीवानां भेदसिद्धौ सुतरामीश्वरभेदः,  
अन्यथा बन्धमोक्षव्यवस्थानुपपत्तिः । योऽपीश्वराभेदबोधको वेदः सोऽपि तदभे-  
देन तदीयत्वं प्रतिपादयन्स्तौति । अभेदभावनयैव च यतितव्यमिति वदति । अत  
एव 'सर्वे आत्मानः समर्पिता' इति श्रूयते । मोक्षदशायामज्ञाननिवृत्तावभे-  
दो जायत इत्यपि न, भेदस्य नित्यत्वे नाशयोगात् । भेदनाशोऽपि व्यक्ति-  
द्वयं स्थास्यत्येव । नच द्वित्वमपि नश्यतीति वाच्यं, तव निर्धर्मके ब्रह्मणि  
सत्यत्वाभावेऽपि सत्यस्वरूपं तदितिवद् द्वित्वाभावेऽपि व्यक्तित्वव्यात्मकौ तावि-  
ति सुवचत्वात् । मिथ्यात्वाभावोऽधिकरणात्मकस्तत्र सत्यत्वमिति चेदेकत्वा-  
भावो व्यक्तित्वव्यात्मको द्वित्वमप्युच्यताम् । प्रत्येकमेकत्वेऽपि पृथिवीजलयोर्न  
गन्ध इतिवदुभयं नैकमित्यस्य सर्वजनसिद्धत्वात् । योऽपि तदानीमभेदप्रतिपा-  
दको वेदः सोऽपि निर्दुःखत्वादिना साम्यं प्रतिपादयति । संपदाधिपत्ये पुरोहि-  
तोऽयं राजा संवृत्त इतिवत् । अत एव 'निरञ्जनः परमं साम्यमुपैति' इति  
श्रूयते । ईश्वरो न ज्ञानसुखात्मा किंतु ज्ञानाद्याभयः 'नित्यं विज्ञानमानन्दं  
ब्रह्म' इत्यादौ विज्ञानपदेन ज्ञानाश्रय एवोक्तः 'यः सर्वज्ञः सर्वविद्' इत्याद्य-  
नुरोधात् । आनन्दमित्यस्याप्यानन्दवदित्यर्थः । अर्शआदित्वान्मत्त्वर्थीयाध्यत्य-  
यात् । अन्यथा पुंलिङ्गत्वापत्तिः । आनन्दोऽपि दुःखाभावे उपचर्यते, भाराद्यपयमे  
सुखी संवृत्तोऽहमिति वत् दुःखाभावेन सुखित्वप्रत्ययात् । अस्तु वा तस्मिन्मान-  
न्दो नत्वसावानन्दः 'असुखम्' इति श्रुतेः । न विद्यते सुखं यस्येति कुतो  
नार्थ इति चेत् । न । क्लिष्टकल्पनापत्तेः प्रकरणविरोधादानन्दमित्यत्र मत्त्वर्थी-  
याध्यत्यविरोधात् 'आनन्दं ब्रह्मणो विद्वान्' इत्यत्र भेदस्य स्पष्टत्वाच्चेति  
संक्षेपः ॥ एतेन—“प्रकृतिः कर्त्री पुरुषस्तु पुष्करपलाशवज्रिलेपः, किंतु  
चेतनः । कार्यकारणयोरभेदात् कार्यनाशे सति कार्यरूपतया तन्नाशो न स्वादि-  
त्यकारणत्वं तस्य । बुद्धिगतचैतन्याभिमानान्यथानुपपत्त्या तत्कल्पनम् । बुद्धिश्च  
प्रकृतेः परिणामः । सैव महत्तत्त्वमन्तःकरणमित्युच्यते । तत्सत्त्वासत्त्वाभ्यां पुरु-  
षस्य संसारापवर्गौ । तस्या एवेन्द्रियप्रणालिकया परिणतिर्ज्ञानरूपा घटादिना  
संबन्धः । पुरुषे कर्तृत्वाभिमानो बुद्धौ चैतन्याभिमानश्च भेदाग्रहात् । ममेदं  
कर्तव्यमिति मदंशः पुरुषोपरागः, बुद्धेः स्वच्छतया चेतनप्रतिबिम्बादतात्त्विकः,  
दर्पणस्येव मुखोपरागः । इदमिति विषयोपराग इन्द्रियप्रणालिकया परिणतिभेदस्वा-  
त्त्विकः, निःश्वासाभिहतदर्पणस्येव मलिनिमा । कर्तव्यमिति व्यापारांशः । तेनां-  
शत्रयवती बुद्धिः । तत्परिणामेन ज्ञानेन पुरुषस्यातात्त्विकः संबन्धः—दर्पणमलिनि-  
ज्ञेव मुखस्य—उपलब्धिरुच्यते । ज्ञानादिवत्सुखदुःखेच्छाद्वेषप्रयत्नधर्माधर्मा अपि बु-  
द्धेरेव, कृतिसामानाधिकरण्येन प्रतीतेः । नच बुद्धिश्चेतना, परिणामित्वात्”—इति  
मतमपास्तम् । कृत्यदृष्टभोगानामिव चैतन्यस्यापि सामानाधिकरण्यप्रतीतेस्तद्भिन्ने  
मानाभावाच्च । चेतनोऽहं करोमीति प्रतीतिश्चैतन्यांशे भ्रम इति चेत्कृत्यंशोऽपि किं

नेष्यते । अन्यथा बुद्धेर्नित्यत्वे मोक्षाभावोऽनित्यत्वे तत्पूर्वमसंसारपत्तिः । नन्व-  
चेतनायाः प्रकृतेः कार्यत्वाद्बुद्धेरचैतन्यं कार्यकरणयोस्तादात्म्यादिति चेत् । न । अ-  
सिद्धेः कर्तुर्जन्यत्वे मानाभावात् । बीतरागजन्मादर्शनादनादित्वम् । अनादिभावस्य  
नाशासंभवाच्चित्यत्वम् । तत्किं प्रकृत्यादिकल्पनेन । नच 'प्रकृतेः क्रियमाणानि गुणैः  
कर्माणि सर्वशः । अहंकारविमूढात्मा कर्ताहमिति मन्यते ॥' इत्यनेन विरोध इति  
वाच्यं, प्रकृतेरदृष्टस्य गुणैरदृष्टजन्यैरिच्छादिभिः कर्ताहं अहमेवेत्यस्य तदर्थत्वात् ।  
'तत्रैवं सति कर्तारमात्मानं केवलं तु यः' इत्यादि वदता भगवता प्रकटीकृतो-  
ऽयमुपरिष्ठादाश्रय इति संक्षेपः । धर्माधर्माश्रय इति । आत्मेत्यनुषज्यते । श-  
रीरस्य तदाश्रयत्वे देहान्तरकृतकर्मणां देहान्तरेण भोगानुपपत्तेः । विशेषगुण-  
योगत इति । योग्यविशेषगुणस्य ज्ञानसुखादेः संबन्धेनात्मनः प्रत्यक्षत्वं संभव-  
ति न त्वन्यथा । अहं जाने अहं करोमीत्यादिप्रतीतेः ॥ ४९ ॥

**प्रवृत्त्याद्यनुमेयोऽयं रथगत्येव सारथिः ।**

**अहंकारस्याश्रयोऽयं मनोमात्रस्य गोचरः ॥ ५० ॥**

प्रवृत्त्येति । अयमात्मा परदेहादौ प्रवृत्त्यादिनाऽनुमीयते । प्रवृत्तिरत्र चेष्टा ।  
ज्ञानेच्छाप्रयत्नादीनां देहेऽभावस्योक्तप्रायत्वाच्चेष्टायाश्च प्रयत्नसाध्यत्वाच्चेष्टया  
प्रयत्नवानात्माप्यनुमीयत इति भावः । अत्र दृष्टान्तमाह—रथेति । यद्यपि रथ-  
कर्म चेष्टा न भवति । तथापि तेन कर्मणा सारथिर्यथाऽनुमीयते तथा चेष्टात्म-  
केन कर्मणा परात्मापीति भावः । अहंकारस्येति । अहंकारोऽहमिति प्र-  
त्ययस्तस्याश्रयो विषयः आत्मा न शरीरादिरिति । मन इति । मनोभिन्ने-  
न्द्रियजन्यप्रत्यक्षाविषयो मानसप्रत्यक्षविषयश्चेत्यर्थः । रूपाद्यभावेनेन्द्रियान्तरायो-  
ग्यत्वात् ॥ ५० ॥

**विभुर्बुद्ध्यादिगुणवान्बुद्धिस्तु द्विविधा मता ।**

**अनुभूतिः स्मृतिश्च स्यादनुभूतिश्चतुर्विधा ॥ ५१ ॥**

विभुरिति । विभुत्वं परममहत्त्वम् । तच्च पूर्वोक्तमपि स्पष्टार्थमुक्तम् । बु-  
द्ध्यादीति । बुद्धिसुखदुःखेच्छादिचतुर्दशगुणाः पूर्वोक्ता वेदितव्याः । अत्रैव  
प्रसङ्गाद्बुद्धेः कतिपयं प्रपञ्चं दर्शयति—बुद्धिस्त्विति । द्वैविध्यं व्युत्पादयति—  
अनुभूतिरिति । अनुभूतिश्चतुर्विधेति । एतासां चतसृणां करणानि चत्वारि  
'प्रत्यक्षानुमानोपमानशब्दाः प्रमाणानि' इति सूत्रोक्तानि वेदितव्यानि ॥ ५१ ॥

**प्रत्यक्षमप्यनुमितिस्तथोपमिति शब्दजे ।**

**प्राणजादिप्रभेदेन प्रत्यक्षं षड्विधं मतम् ॥ ५२ ॥**

प्रत्यक्षमिति । इन्द्रियजन्यं ज्ञानं प्रत्यक्षम् । यद्यपि मनोरूपेन्द्रियजन्यं  
सर्वमेव ज्ञानं तथापीन्द्रियत्वेन रूपेणेन्द्रियाणां यत्र ज्ञाने करणत्वं तत्प्रत्यक्ष-

मिति विवक्षितम् । ईश्वरप्रत्यक्षं तु न लक्ष्यम् । 'इन्द्रियार्थसंनिकर्षोत्पन्नं ज्ञानमव्यपदेश्यमव्यभिचारि व्यवसायात्मकं प्रत्यक्षम्' इति सूत्रे तथैवोक्तत्वात् । अथवा ज्ञानाकरणकं ज्ञानं प्रत्यक्षम् । अनुमितौ व्याप्तिज्ञानस्योपमितौ सादृश्य-ज्ञानस्य शाब्दबोधे पदज्ञानस्य स्मृतावनुभवस्य कारणत्वात्तत्र तत्र नातिव्याप्तिः । इदं लक्षणमीश्वरप्रत्यक्षसाधारणम् । परामर्शजन्यं ज्ञानमनुमितिः । यद्यपि परामर्शप्रत्यक्षादिकं परामर्शजन्यं तथापि परामर्शजन्यं हेत्वविषयकं यज्ज्ञानं तदेवानुमितिः । नच कादाचित्कहेतुविषयकानुमितावव्याप्तिरिति वाच्यम्, तादृशज्ञानवृत्त्यनुभवत्वव्याप्यजातिमत्त्वस्य विवक्षितत्वात् । अथवा व्याप्तिज्ञान-करणकं ज्ञानमनुमितिः । एवं सादृश्यज्ञानकरणकं ज्ञानमुपमितिः । पदज्ञानकर-णकं ज्ञानं शाब्दबोधः । वैस्तुतो यां कांचिदनुमितिव्यक्तिमादाय तद्व्यक्तिवृ-त्ति-प्रत्यक्षावृत्ति-जातिमत्त्वमनुमितित्वम् । एवं यत्किंचित्प्रत्यक्षादिकमादाय त-द्व्यक्तिवृत्त्यनुमित्यवृत्तिजातिमत्त्वं प्रत्यक्षत्वादिकं वाच्यमिति । जन्यप्रत्यक्षं विभजते—घ्राणजादीति । घ्राणजं रासनं चाक्षुषं स्पर्शनं श्रोत्रं मानसमिति षड्विधं प्रत्यक्षम् । न चेश्वरप्रत्यक्षस्याविभजनाज्यूनत्वं जन्यप्रत्यक्षस्यैव निरु-पणीयत्वादुक्तसूत्रानुसारात् ॥ ५२ ॥

**घ्राणस्य गोचरो गन्धो गन्धत्वादिरपि स्मृतः ।**

**तथा रसो रसज्ञायास्तथा शब्दोऽपि च श्रुतेः ॥ ५३ ॥**

घ्राणस्येति । गोचर इति ग्राह्य इत्यर्थः । गन्धत्वादिरिति । आदिप-दात् सुरभित्वासुरभित्वपरिग्रहः । गन्धस्य प्रत्यक्षत्वात्तद्वृत्तिजातिरपि प्रत्यक्षा । गन्धाश्रयग्रहणे तु घ्राणस्य न सामर्थ्यमिति बोध्यम् । तथा रस इति । रसत्वादिसहित इत्यर्थः । तथा शब्दोऽपि शब्दत्वादिसहितः । गन्धो रसश्च उद्भूतो बोध्यः ॥ ५३ ॥

**उद्भूतरूपं नयनस्य गोचरो द्रव्याणि तद्वन्ति पृथक्त्वसंख्ये ।**

**विभागसंयोगपरापरत्वस्नेहद्रवत्वं परिमाणयुक्तम् ॥ ५४ ॥**

१ इन्द्रियार्थसंनिकर्षोत्पन्नमव्यभिचारिज्ञानमव्यपदेश्यं व्यवसायात्मकमिति योजना । अन्य-था लक्षणबोधकवाक्ये विभागबोधकपदेन व्यवधानादसंगत्यापत्तिः अत्र ज्ञानान्तं प्रत्यक्षप्रमाया लक्षणम् । अवशिष्टो विभागः । भ्रमभिन्नम् अव्यभिचारि । व्यपदेशः शब्दप्रयोगः स च विशिष्टज्ञा-नादेवेत्यव्यपदेश्यत्वेन व्यपदेशानर्हत्वेन निर्विकल्पकलाभः । व्यवसायात्मकमिति । विशिष्टव्यव-सायात्मकं सविकल्पकमित्यर्थः । २ परामर्शजन्यहेत्वविषयकम् । ३ परामर्शशरीरे पक्षधर्मतायाः प्रविष्टत्वेन गौरवात्तद्वदितं लक्षणान्तरमाह—अथवेति । ४ नन्वनुमितिं प्रत्यपि न व्याप्तिज्ञानत्वेन करणत्वं किंतु ज्ञानत्वेन मनस्त्वेनैव वा । एवमेवोपमित्यादावपि मनस्त्वेनैव करणत्वम् । कार्यवै-लक्षण्यस्य सामग्रीवैलक्षण्यादेवोपपत्तिः । प्रमाणविभागस्तु विजातीयप्रमाप्रयुक्त्या स्यादित्यु-क्तानुमित्यादिलक्षणानामसंभव इत्यत आह—वस्तुत इति ।

## क्रिया जातिर्योग्यवृत्तिः समवायश्च तादृशः ।

उद्भूतरूपमिति । ग्रीष्मोष्मादावनुद्भूतरूपमिति न तत्प्रत्यक्षम् । तद्वन्ति उद्भूतरूपवन्ति । योग्येति । पृथक्त्वादिकमपि योग्यव्यक्तिवृत्तितया बोध्यम् । तादृशः योग्यव्यक्तिवृत्तिरित्यर्थः ॥

## गृह्णाति चक्षुः संबन्धादालोकोद्भूतरूपयोः ॥ ५५ ॥

चक्षुर्योग्यत्वमेव कथं तदाह—गृह्णातीति । आलोकसंयोग उद्भूतरूपं च चाक्षुषप्रत्यक्षे कारणम् । तत्र द्रव्यचाक्षुषं प्रति तयोः समवायसंबन्धेन कारणत्वम् । द्रव्यसमवेतरूपादिप्रत्यक्षे स्वाश्रयसमवायसंबन्धेन द्रव्यसमवेतसमवेतस्य रूपत्वादेः प्रत्यक्षे स्वाश्रयसमवेतसमवायसंबन्धेनेति ॥ ५४ ॥ ५५ ॥

## उद्भूतस्पर्शवद्द्रव्यं गोचरः सोऽपि च त्वचः ।

## रूपान्यच्चक्षुषो योग्यं रूपमत्रापि कारणम् ॥ ५६ ॥

### द्रव्याध्यक्षे—

उद्भूतेति । उद्भूतस्पर्शवद्द्रव्यं त्वचो गोचरः । सोऽपि उद्भूतस्पर्शोऽपि स्पर्शत्वादिसहितः । रूपान्यदिति । रूपभिन्नं रूपत्वादिभिन्नं यच्चक्षुषो योग्यं तत्त्वगिन्द्रियस्यापि ग्राह्यम् । तथाच पृथक्त्वसंख्यादयो ये चक्षुर्ग्राह्या गुणा उक्ता एवं क्रियाजातयो योग्यवृत्तयश्च ते त्वचो ग्राह्या इत्यर्थः । अत्रापि त्वगिन्द्रियजन्येऽपि रूपं द्रव्यप्रत्यक्षे कारणम् । तथाच बहिरिन्द्रियजन्यद्रव्यप्रत्यक्षे रूपं कारणम् । नवीनास्तु बहिरिन्द्रियजन्यद्रव्यप्रत्यक्षमात्रे न रूपं कारणं प्रमाणाभावात् । किंतु चाक्षुषप्रत्यक्षे रूपं स्पर्शनप्रत्यक्षे स्पर्शः कारणमन्वयव्यतिरेकात् । बहिरिन्द्रियजन्यद्रव्यप्रत्यक्षमात्रे किं कारणमिति चेत्, न किञ्चित् । आत्मावृत्ति-शब्दभिन्न-विशेषगुणवत्त्वं वा प्रयोजकमस्तु । रूपस्य कारणत्वे लाघवमिति चेत् । न । वायोस्त्वगिन्द्रियेणाग्रहणप्रसङ्गात् । इष्टापत्तिरिति चेदुद्भूतस्पर्श एव लाघवात्कारणमस्तु । प्रभाया अप्रत्यक्षत्वे त्विष्टापत्तिरेव किं नेष्यते । तस्मात् प्रभां पश्यामीतिवत् वायुं स्पृश्यामीति प्रत्ययस्य संभवाद्वायोरपि प्रत्यक्षं संभवत्येव । बहिरिन्द्रियजन्यद्रव्यप्रत्यक्षमात्रे न रूपस्य न वा स्पर्शस्य हेतुत्वम् । वायुप्रभयोरेकत्वं गृह्यत एव । किञ्चिद्विद्वादिक्कमपि । क्वचित्संख्यापरिमाणाद्यग्रहो दोषादित्याहुः ॥ ५६ ॥

१ ननु ब्रुटेः स्पर्शनानङ्गीकारात्तत्स्पर्शनवारणाय स्पर्शान्यद्रव्यसमवेतस्पर्शनं प्रति त्वक्संयुक्तस्पर्शनवद्द्रव्यसमवायत्वेन हेतुत्वस्य वाच्यतया वायोः स्पर्शानाङ्गीकारोऽनुचितः । अन्यथा वायुप्रभागतसंख्यापरिमाणयोस्त्वचा ग्रहणप्रसंगादित्यत आह—वायुप्रभयोरिति । अत्र प्रभो-पदानं दृष्टान्तार्थम् । तेन वायुगतसंख्यादिप्रत्यक्षापत्तिदोषेणैव वायुप्रभयोरिति ग्रन्थस्यावतारितत्वेपि न तत्र प्रभागतसंख्याप्रत्यक्षे इष्टापत्तिरयुक्तेति ध्येयम् । २ सजातीयसंवलनाभाव इत्यर्थः । ३ सजातीयसंवलनादिरूपदोषादित्यर्थः ।

## त्वचोयोगो मनसा ज्ञानकारणम् ।

त्वचोयोग इति । त्वद्भानःसंयोगो ज्ञानसामान्ये कारणमित्यर्थः । किं तत्र प्रमाणं, सुषुप्तिकाले त्वच्चं त्यक्त्वा पुरीतति वर्तमानेन मनसा ज्ञानाजननमिति । ननु सुषुप्तिकाले किं ज्ञानं भविष्यति अनुभवरूपं वा स्मरणरूपं वा । नाद्यः । अनुभव-सामग्र्यभावात् । तथाहि—प्रत्यक्षे चक्षुरादिना मनःसंयोगस्य हेतुत्वात्तदभावादेव न चाक्षुषादिप्रत्यक्षम् । ज्ञानादेरभावादेव न मानसं प्रत्यक्षम् । ज्ञानाद्यभावे चात्मनोऽपि न प्रत्यक्षमिति । एवं व्याप्तिज्ञानाभावादेव नानुमितिः । सादृश्यज्ञानाभावाच्चोप-मितिः । पदज्ञानाभावाच्च शाब्दबोधः । इत्यनुभवसामग्र्यभावाच्चानुभवः । उद्बो-धकाभावाच्च न स्मरणम् । मैवम् । सुषुप्तिप्राज्ञालोत्पन्नेच्छादिब्यक्तेस्तत्संबन्धेना-त्मनश्च प्रत्यक्षत्वप्रसङ्गात् । तदतीन्द्रियत्वे मानाभावात् । सुषुप्तिप्राज्ञाले निर्विक-ल्पकमेव नियमेन जायत इत्यत्रापि प्रमाणाभावात् । अथ ज्ञानमात्रे त्वद्भानःसं-योगस्य यदि कारणत्वं तदा रासनचाक्षुषादिप्रत्यक्षकाले त्वाचप्रत्यक्षं स्यात् । वि-षयत्वक्संयोगस्य त्वद्भानःसंयोगस्य च सत्त्वात् । परस्परप्रतिबन्धादेकमपि वा न स्यादिति । अत्र केचित्पूर्वोक्तयुक्त्या त्वद्भानोयोगस्य ज्ञानहेतुत्वे सिद्धे चाक्षुषा-दिसामग्र्याः स्पर्शनादिप्रतिबन्धकत्वमनुभवानुरोधात्कल्प्यत इति । अन्ये तु सुषुप्त्यनुरोधाच्चर्ममनःसंयोगस्य ज्ञानहेतुत्वं कल्प्यते । चाक्षुषादिप्रत्यक्षकाले त्व-द्भानःसंयोगाभावाच्च स्पर्शनप्रत्यक्षमिति वदन्ति ॥

मनोग्राह्यं सुखं दुःखमिच्छाद्वेषो मतिः कृतिः ॥ ५७ ॥

मनोग्राह्यमिति । मनोजन्यप्रत्यक्षविषय इत्यर्थः । मतिर्ज्ञानम् । कृतिः प्रयत्नः । एवं सुखत्वादिकमपि मनोग्राह्यम् । एवमात्मापि मनोग्राह्यः किंतु मनो-मात्रस्य गोचर इत्यनेन पूर्वमुक्तत्वादत्र नोक्तः ॥ ५७ ॥

ज्ञानं यन्निर्विकल्पाख्यं तदतीन्द्रियमिष्यते ।

ज्ञानमिति । चक्षुःसंयोगाद्यनन्तरं घट इत्याकारकं घटत्वादिविशिष्टं ज्ञानं न संभवति पूर्वं विशेषणस्य घटत्वादर्शनाभावात् । विशिष्टबुद्धौ विशेषणज्ञानस्य कारणत्वात् । तथाच प्रथमतो घटघटत्वयोर्वैशिष्ट्यान्नवगाह्येव ज्ञानं जायते । तदेव निर्विकल्पकम् । तैश्च न प्रत्यक्षम् । तथाहि—वैशिष्ट्यान्नवगाहिज्ञानस्य प्रत्यक्षं न भवति घटमहं जानामीति प्रत्ययात् । तन्नात्मनि ज्ञानं प्रकारीभूय भासते । ज्ञाने घटस्तत्र घटत्वम् । यः प्रकारः स एव विशेषणमित्युच्यते । विज्ञे-

१ इच्छाया आदिरिति व्युत्पत्त्या ज्ञानमात्रं विवक्षितम् । २ ज्ञानातीन्द्रियत्वे । ३ मिश्रा इत्य-र्थः । ४ सुषुप्तौ ज्ञानानुत्पत्त्यनुरोधेनेत्यर्थः । ५ वैशिष्ट्यानिष्ठसांसर्गिकविषयताशून्यमेवेत्यर्थः । वैशिष्ट्यानिष्ठसांसर्गिकविषयतानिरासेनैव घटघटत्वयोर्विशेष्यताप्रकारताशून्यत्वं लब्धं तयोः सांसर्गिकविषयतानियतत्वादिति ध्येयम् । ६ तस्यानुव्यवसायो नेत्यर्थः ।

षणे यद्विशेषणं तद्विशेषणतावच्छेदकमित्युच्यते । विशेषणतावच्छेदकप्रकारकं ज्ञानं विशिष्टवैशिष्ट्यज्ञाने कारणम् । निर्विकल्पके च घटत्वादिकं न प्रकारस्तेन घटत्वादिविशिष्टघटादिवैशिष्ट्यमानं ज्ञाने न संभवति । घटत्वाद्यप्रकारकं च घटादिविशिष्टज्ञानं न संभवति जात्यखण्डोपाध्यतिरिक्तपदार्थज्ञानस्य किञ्चिद्धर्मप्रकारकत्वनियमात् ॥

महत्त्वं षड्विधे हेतुरिन्द्रियं करणं मतम् ॥ ५८ ॥

विषयेन्द्रियसंबन्धो व्यापारः सोऽपि षड्विधः ।

द्रव्यग्रहस्तु संयोगात्संयुक्तसमवायतः ॥ ५९ ॥

द्रव्येषु समवेतानां तथा तत्समवायतः ।

तत्रापि समवेतानां शब्दस्य समवायतः ॥ ६० ॥

तद्वृत्तीनां समवेतसमवायेन तु ग्रहः ।

प्रत्यक्षं समवायस्य विशेषणतया भवेत् ॥ ६१ ॥

विशेषणतया तद्वदभावानां ग्रहो भवेत् ।

यदि स्यादुपलभ्येतेत्येवं यत्र प्रसज्यते ॥ ६२ ॥

महत्त्वमिति । द्रव्यप्रत्यक्षे महत्त्वं समवायसंबन्धेन कारणम् । द्रव्यसमवेतानां गुणकर्मसामान्यानां प्रत्यक्षे स्वाश्रयसमवायसंबन्धेन । द्रव्यसमवेतसमवेतानां गुणत्वकर्मत्वादीनां प्रत्यक्षे स्वाश्रयसमवेतसमवायसंबन्धेन कारणमिति । इन्द्रियमिति । अत्रापि षड्विध इत्यनुषज्यते । इन्द्रियत्वं तु न जातिः पृथिवीत्वादिना सांकर्यप्रसङ्गात् । किंतु शब्देतरोद्भूतविशेषगुणानाश्रयत्वे सति ज्ञानकारणमनःसंयोगाश्रयत्वम् । आत्मादिवारणाय सत्यन्तम् । उद्भूतविशेषगुणस्य शब्दस्य श्रोत्रे सत्त्वाच्छब्देतरेति । विशेषगुणस्य रूपादेश्चक्षुरादावपि सत्त्वादुद्भूतेति । उद्भूतत्वं न जातिः शुक्लत्वादिना सांकर्यात् । नच शुक्लत्वादिब्याप्यं नानैवोद्भूतत्वमिति वाच्यम्, उद्भूतरूपत्वादिना चाक्षुषादौ जैनकत्वानुपपत्तेः । किंतु शुक्लत्वादिब्याप्यं नानैवानुद्भूतत्वं तदभावकूटश्रोद्भूतत्वम् । तच्च संयोगादावप्यस्ति ।

१ घटत्वादिनिष्ठावच्छेदकत्वानिरूपिका विषयत्वनिष्ठसांसर्गिकविषयतानिरूपिकाया घटादिनिष्ठप्रकारता तन्निरूपकं ज्ञानमनुव्यवसायात्मकमित्यर्थः । अनुव्यवसाये घटादेशानांशे न स्वरूपतः प्रकारत्वं संभवतीति यावत् । २ जात्यखण्डोपाध्यतिरिक्तपदार्थप्रकारकज्ञानस्य प्रकारभूततादृशपदार्थांशे किञ्चिद्धर्मप्रकारकत्वनियमादित्यर्थः । जात्यखण्डोपाध्यतिरिक्तपदार्थवृत्तिप्रकारतायाः किञ्चिद्धर्मावच्छिन्नत्वनियमादिति यावत् । ३ अव्याप्तिवारणायैति भावः । ४ भिन्नमित्यर्थः । तथाच शुक्लत्वसमानाधिकरणोद्भूतत्वस्य न शुक्लत्वाभावसामानाधिकरण्यं नीलादिनिष्ठस्य तथापि न शुक्लादिर्भिणि समावेश इति सांकर्यनिरासः । ५ एकैकस्य कारणतावच्छेदकत्वे व्यवसिचारात्, कूटस्यैकत्रावृत्तितया कारणतानवच्छेदकत्वादित्यर्थः ।

तथाच शब्देतरोद्भूतगुणः संयोगादिश्चाक्षुरादावप्यस्त्यतो विशेषेति । कालादि-  
वारणाय विशेष्यदलम् । इन्द्रियावयवविषयसंयोगस्यापि प्राचां मते प्रत्य-  
क्षजनकत्वादिन्द्रियावयववारणाय, नवीनमते कालादौ रूपाभावप्रत्यक्षे संनिकर्ष-  
घटकतया कारणीभूतचक्षुःसंयोगाश्रयस्य कालादेर्वारणाय मनःपदम् । ज्ञानकार-  
णमित्यपि तद्वारणाय । करणमिति । असाधारणं कारणं करणम् । असाधारणत्वं  
व्यापारवत्त्वम् । विषयेन्द्रियसंबन्ध इति । व्यापारः संनिकर्षः । षड्विधं संनि-  
कर्षमुदाहरणद्वारा दर्शयति—द्रव्यग्रह इति । द्रव्यप्रत्यक्षमिन्द्रियसंयोगज-  
न्यम् । द्रव्यसमवेतप्रत्यक्षमिन्द्रियसंयुक्तसमवायजन्यम् । एवमग्रेऽपि । वस्तुतस्तु  
द्रव्यचाक्षुषं प्रति चक्षुःसंयोगः कारणं, द्रव्यसमवेतचाक्षुषं प्रति चक्षुःसंयुक्तसम-  
वायः कारणं, द्रव्यसमवेतसमवेतचाक्षुषं प्रति चक्षुःसंयुक्तसमवेतसमवायः ।  
एवमन्यत्रापि विशिष्यैव कार्यकारणभावः । परंतु पृथिवीपरमाणुनीले नीलत्वं  
पृथिवीत्वं च चक्षुषा कथं न गृह्यते, तत्र परंपरयोद्भूतरूपसंबन्धस्य महत्त्वसंब-  
न्धस्य च सत्त्वात् । तथाहि—नीलत्वं जातिरेकैव घटनीले परमाणुनीले च व-  
र्तते, तथाच महत्त्वसंबन्धो घटनीलमादाय वर्तते, उद्भूतरूपसंबन्धस्तूभयमादायैव  
वर्तते । एवं पृथिवीवेऽपि घटादिकमादाय महत्त्वसंबन्धो बोध्यः । एवं वायौ  
तदीयस्पर्शादौ च सत्तायाश्चाक्षुषप्रत्यक्षं स्यात् । तस्मादुद्भूतरूपावच्छिन्नमहत्त्वाव-  
च्छिन्नचक्षुःसंयुक्तसमवायस्य द्रव्यसमवेतचाक्षुषे तादृशचक्षुःसंयुक्तसमवे-  
तसमवायस्य द्रव्यसमवेतसमवेतचाक्षुषे कारणत्वं वाच्यम् । इत्थंच परमाणुनी-  
लादौ न नीलत्वादिग्रहः, परमाणौ चक्षुःसंयोगस्य महत्त्वावच्छिन्नत्वाभावात् ।  
एवं वाय्वादौ न सत्तादि चाक्षुषम् । तत्र चक्षुःसंयोगस्य रूपावच्छिन्नत्वाभावात् ।  
एवं यत्र घटस्य पृष्ठावच्छेदेनालोकसंयोगः चक्षुःसंयोगस्त्वप्रावच्छेदेन तत्र घटप्र-  
त्यक्षाभावादालोकसंयोगावच्छिन्नत्वं चक्षुःसंयोगे विशेषणं देयम् । एवं द्रव्यस्पा-  
र्शनप्रत्यक्षे त्वक्संयोगः कारणं द्रव्यसमवेतस्पर्शनप्रत्यक्षे त्वक्संयुक्तसमवायः  
द्रव्यसमवेतसमवेतस्पर्शनप्रत्यक्षे त्वक्संयुक्तसमवेतसमवायः कारणम् । अत्रापि  
महत्त्वावच्छिन्नत्वमुद्भूतस्पर्शावच्छिन्नत्वं च पूर्ववदेव बोध्यम् । एवं गन्धप्रत्यक्षे  
प्राणसंयुक्तसमवायः।गन्धसमवेतस्य प्राणजन्यप्रत्यक्षे प्राणसंयुक्तसमवेतसमवायः  
कारणम् । एवं रसप्रत्यक्षे रसनासंयुक्तसमवायः । रससमवेतरासनप्रत्यक्षे रस-  
नासंयुक्तसमवेतसमवायः कारणम् । शब्दप्रत्यक्षे श्रोत्रावच्छिन्नसमवायः शब्दसम-  
वेतश्रावणप्रत्यक्षे श्रोत्रावच्छिन्नसमवेतसमवायः कारणम् । अत्र सर्वत्र प्रत्यक्षं लौ-  
किकं बोध्यम् । वक्ष्यमाणमलौकिकं प्रत्यक्षमिन्द्रियसंयोगादिकं विनापि भवति ।  
एवमात्मनः प्रत्यक्षे मनःसंयोगः आत्मसमवेतमानसप्रत्यक्षे मनःसंयुक्त-  
समवायः आत्मसमवेतसमवेतमानसप्रत्यक्षे मनःसंयुक्तसमवेतसमवायः कार-  
णम् । अभावप्रत्यक्षे समवायप्रत्यक्षे चेन्द्रियसंबन्धविशेषणता हेतुः । वै-  
शेषिकमते तु समवायो न प्रत्यक्षः । अत्र यद्यपि विशेषणता नानाविधा  
तथाहि—भूतलादौ घटाद्यभावः संयुक्तविशेषणतया गृह्यते, संख्यादौ रूपाद्यभावः



संयुक्तसमवेतविशेषणतया, संख्यात्वादौ रूपाद्यभावः संयुक्तसमवेतसमवेतविशेषणतया, शब्दाभावः केवलश्रोत्रावच्छिन्नविशेषणतया, कादौ स्वत्वाद्यभावः श्रोत्रावच्छिन्नसमवेतविशेषणतया, एवं कत्वाद्यवच्छिन्नाभावे गत्वाभावादिकं श्रोत्रावच्छिन्नविशेषणविशेषणतया, एवं घटाभावादौ पटाभावः चक्षुःसंयुक्तविशेषणविशेषणतया । एवमन्यदप्युक्तम् । तथापि विशेषणतात्वरूपेणैकैव सा गण्यते । अन्यथा षोढा संनिकर्ष इति प्राचां प्रवादो व्याहन्येतेति । यदि स्यादुपलभ्येतेति । अत्राभावप्रत्यक्षे योग्यानुपलब्धिः कारणम् । तथाहि—भूतलादौ घटादिज्ञाने जाते घटाभावादिकं न ज्ञायते । तेनाभावोपलम्भे प्रतियोग्युपलम्भाभावः कारणम् । तत्र योग्यताप्यपेक्षिता । सा च प्रतियोगिसत्त्वप्रसञ्जनप्रसञ्जितप्रतियोगिकत्वरूपा । तदर्थश्च प्रतियोगिनो घटादेः सत्त्वप्रसक्त्या प्रसञ्जित उपलम्भरूपप्रतियोगी यस्य सोऽभावप्रत्यक्षे हेतुः । तथाहि—यत्रालोकसंयोगादिकं वर्तते तत्र यद्यत्र घटः स्यात्तर्हि उपलभ्येतेत्यापादयितुं शक्यते, तत्र घटाभावादिप्रत्यक्षं भवति । अन्धकारे तु नापादयितुं शक्यते । तेन घटाभावादेरन्धकारे न चाक्षुषप्रत्यक्षम् । स्पर्शनप्रत्यक्षं तु भवत्येव । आलोकसंयोगं विनापि स्पर्शनप्रत्यक्षस्यापादयितुं शक्यत्वात् । गुरुत्वादिकं यद्योग्यं तदभावस्तु न योग्यस्तत्र गुरुत्वादिप्रत्यक्षस्यापादयितुमशक्यत्वात् । वायानुद्धतरूपाभावः, पाषाणे सौरभाभावः, गुडे तिक्ताभावः, वङ्गावनुष्णत्वाभावः, श्रोत्रे शब्दाभावः, आत्मनि सुखाभावः एवमादयस्तत्तदिन्द्रियैर्गृह्यन्ते तत्तत्प्रत्यक्षस्यापादयितुं शक्यत्वात् । संसर्गाभावप्रत्यक्षे प्रतियोगिनो योग्यता अन्योन्याभावप्रत्यक्षे त्वधिकरणयोग्यताऽपेक्षिता । अतः स्वभादौ पिशाचादिभेदोपि चक्षुषा गृह्यत एव ॥५८॥५९॥६०॥६१॥६२॥

एवं प्रत्यक्षं लौकिकालौकिकभेदेन द्विविधम् । तत्र लौकिकप्रत्यक्षे षोढा संनिकर्षो वर्णितः । अलौकिकसंनिकर्षस्त्विदानीमुच्यते—

**अलौकिकस्तु व्यापारस्त्रिविधः परिकीर्तितः ।**

**सामान्यलक्षणो ज्ञानलक्षणो योगजस्तथा ॥ ६३ ॥**

अलौकिकस्त्विति । व्यापारः संनिकर्षः । सामान्यलक्षण इति । सामान्यं लक्षणं यस्येत्यर्थः । तत्र लक्षणपदेन यदि स्वरूपमुच्यते तदा सामान्यस्वरूपा प्रत्यासत्तिरित्यर्थो लभ्यते । तच्चेन्द्रियसंबद्धविशेष्यकज्ञानप्रकारीभूतं बोध्यम् । तथाहि—यत्रेन्द्रियसंयुक्तो धूमादिस्तद्विशेष्यकं धूम इति ज्ञानं जातं तत्र ज्ञाने धूमत्वं प्रकारः । धूमत्वेन च संनिकर्षेण धूमा इत्येवंरूपं सकलधूमविषयकं ज्ञानं जायते । अत्र यदीन्द्रियसंबद्धप्रकारीभूतमित्येवोच्यते तदा धूलीपटले धूमत्वअमानन्तरं सकलधूमविषयकं ज्ञानं न स्यात्, तत्र धूमत्वेन सहेन्द्रियसंबन्धाभावात् । मन्मते तु इन्द्रियसंबद्धं धूलीपटलं तद्विशेष्यकं धूम इति ज्ञानम्, तत्र प्रकारीभूतं धूमत्वं प्रत्यासत्तिः । इन्द्रियसंबन्धश्च लौकिको ग्राह्यः । इदं च बहिरिन्द्रियस्थले । मानसस्थले तु ज्ञानप्रकारीभूतं सामान्यं प्रत्यासत्तिः ॥ ६३ ॥

परंतु समानानां भावः सामान्यं, तच्च क्वचिन्नित्यं धूमत्वादि, क्वचिन्नानित्यं घटादि । यत्रैको घटः संयोगेन भूतले समवायेन कपाले वा ज्ञातस्तदनन्तरं सर्वेषामेव तद्वद्वतां भूतलादीनां कपालादीनां वा ज्ञानं भवति तत्रेदं बोध्यम् । परंतु सामान्यं येन संबन्धेन ज्ञायते तेन संबन्धेनाधिकरणानां प्रत्यासत्तिः । किंतु यत्र तद्वदनाशानन्तरं तद्वद्वतः स्मरणं जातं तत्र सामान्यलक्षणया सर्वेषां तद्वद्वतां भानं न स्यात् । सामान्यस्य तदानीमभावात् । किंचेन्द्रियसंबन्धविशेष्यकं घट इति ज्ञानं यत्र जातं तत्र परदिने इन्द्रियसंबन्धं विनापि तादृशज्ञानप्रकारिभूतसामान्यस्य सत्त्वात्तादृशज्ञानं कुतो न जायते, तस्मात्सामान्यविषयकं ज्ञानं प्रत्यासत्तिर्न तु सामान्यमित्याह—

**आसत्तिराश्रयाणां तु सामान्यज्ञानमिष्यते ।**

आसत्तिरित्यादि । आसत्तिः प्रत्यासत्तिरित्यर्थः । तथाच सामान्यलक्षण इत्यत्र लक्षणशब्दस्य विषयोऽर्थः । तेन सामान्यविषयकं ज्ञानं प्रत्यासत्तिरित्यर्थो लभ्यते ॥

ननु चक्षुःसंयोगादिकं विनापि सामान्यज्ञानं यत्र वर्तते तत्र सकलघटादीनां चाक्षुषादिप्रत्यक्षं स्यादत आह—

**तदिन्द्रियजतद्धर्मबोधसामग्र्यपेक्ष्यते ॥ ६४ ॥**

तदिन्द्रियजेति ॥ असाध्यः । यदा बहिरिन्द्रियेण सामान्यलक्षणया ज्ञानं जननीयं तदा यत्किंचिद्धर्मिणि तत्सामान्यस्य तदिन्द्रियजन्यज्ञानस्य सामग्री अपेक्षिता । सा च सामग्री चक्षुःसंयोगालोकसंयोगादिकम् । तेनान्धकारादौ चक्षुरादिना तादृशं ज्ञानं न जायते ॥ ६४ ॥

ननु ज्ञानलक्षणा प्रत्यासत्तिर्यदि ज्ञानरूपा सामान्यलक्षणापि ज्ञानरूपा तदा तयोर्भेदो न स्यादत आह—

**विषयी यस्य तस्यैव व्यापारो ज्ञानलक्षणः ।**

विषयीति । सामान्यलक्षणा प्रत्यासत्तिर्हि तदाश्रयस्य ज्ञानं जनयति । ज्ञानलक्षणा प्रत्यासत्तिस्तु यद्विषयकं ज्ञानं तस्यैव प्रत्यासत्तिरिति । अत्रायमर्थः । प्रत्यक्षे संनिकर्षे विना भानं न संभवति तथाच सामान्यलक्षणां विना धूमत्वेन सकलधूमानां बद्धित्वेन सकलवह्नीनां च भानं कथं भवेत्तदर्थं सामान्यलक्षणा स्वीक्रियते । नच सकलवह्निधूमभानाभावे का क्षतिरिति वाच्यं, प्रत्यक्षधूमे बद्धिसंबन्धस्य गृहीतत्वादव्यधूमस्य चानुपस्थितत्वाद्धूमो बद्धिव्याप्यो न वेति संश-

१ ज्ञायमानसामान्यमित्यत्र जातेरेव सामान्यपदार्थत्वे अनित्यसामान्यस्याप्रसिद्ध्या तत्र दोषदानानुपपत्त्या तद्वारणार्थं सामान्यमुपेक्ष्य तज्ज्ञानस्य प्रत्यासत्तित्वोपगमवैयर्थ्यमित्यनित्यस्य सामान्यत्वं सामान्यपदस्य यौगिकत्वाङ्गीकारेण व्यवस्थापयन्नग्रिममूलमवतारयितुं भूमिकामारचयति—परंत्वित्यादिना । २ अनित्यसामान्यस्य प्रत्यासत्तित्वमित्यर्थः । ३ एवंचेत्यर्थः ।

यानुपपत्तेः । मन्मते तु सामान्यलक्षणया सकलधूमोपस्थितौ कालान्तरीयदेशान्तरीयधूमे वह्निव्याप्यत्वसंदेहः संभवति । नच सामान्यलक्षणास्वीकारे प्रमेयत्वेन सकलप्रमेयज्ञाने जातेः सार्वज्ञ्यापत्तिरिति वाच्यं, प्रमेयत्वेन सकलप्रमेयज्ञाने जातेऽपि विशिष्य सकलपदार्थानामज्ञातत्वेन सार्वज्ञ्याभावात् । एवं ज्ञानलक्षणाया अस्वीकारे सुरभि चन्दनमिति ज्ञाने सौरभस्य भानं कथं स्यात् । यद्यपि सामान्यलक्षणयापि सौरभज्ञानं संभवति तथापि सौरभत्वस्य भानं ज्ञानलक्षणया । एवं यत्र धूमत्वेन धूलीपटलं ज्ञातं तत्र धूलीपटलस्यानुव्यवसाये भानं ज्ञानलक्षणया ॥

**योगजो द्विविधः प्रोक्तो युक्तयुज्ज्ञानभेदतः ॥ ६५ ॥**

योगजो द्विविध इति । योगाभ्यासजनितो धर्मविशेषः श्रुतिपुराणादिप्रतिपाद्य इत्यर्थः । युक्तयुज्ज्ञानभेदत इति । युक्तयुज्ज्ञानरूपयोगिद्वैविध्याद्धर्मस्यापि द्वैविध्यमिति भावः ॥ ६५ ॥

**युक्तस्य सर्वदा भानं चिन्तासहकृतोऽपरः ।**

युक्तस्य सर्वदा भानमिति । युक्तस्य तावद्योगधर्मसहायेन मनसा आकाशपरमाण्वादिनिखिलपदार्थगोचरं ज्ञानं सर्वदैव भवितुमर्हति । द्वितीयस्य चिन्ताविशेषोऽपि सहकारीति ।

इति श्रीविश्वनाथपद्माननभट्टचार्यविरचितायां सिद्धान्तमुक्तावल्यां प्रत्यक्षखण्डम् ॥

अनुमितिं व्युत्पादयति—

**व्यापारस्तु परामर्शः करणं व्याप्तिधीर्भवेत् ॥ ६६ ॥**

**अनुमायां ज्ञायमानं लिङ्गं तु करणं नहि ।**

**अनागतादिलिङ्गेन न स्यादनुमितिस्तदा ॥ ६७ ॥**

व्यापारस्त्विति । अनुमायामनुमितौ व्याप्तिज्ञानं करणम् । परामर्शो व्यापारः । तथाहि—येन पुरुषेण महानसादौ धूमे वह्नेर्व्याप्तिर्गृहीता पश्चात्स एव पुरुषः क्वचित्पर्वतादावविच्छिन्नमूलां धूमलेखां पश्यति । तदनन्तरं धूमो वह्निव्याप्य इत्येवंरूपं व्याप्तिस्मरणं भवति । पश्चाच्च वह्निव्याप्यधूमवानयमिति ज्ञानं भवति । स एव परामर्श इत्युच्यते । तदनन्तरं पर्वतो वह्निमानित्यनुमितिर्जायते । अत्र प्राची-

१ चन्दनखण्डस्य चाक्षुषे जायमाने सौरभस्योपस्थितावपि तत्र चक्षुःसंनिकर्षाभावादिति भावः । २ स्वरूपतः सौरभत्वस्य भानमित्यर्थः । ३ तदानीं सौरभत्वांशे धर्मान्तरस्यागृहीततया सामान्यलक्षणया तद्भानानिर्वाहादिति भावः । ननु धर्मान्तरस्य सौरभत्वांशेऽग्रहेऽपि सौरभत्वसामान्यलक्षणयैव सौरभादेर्भानमस्तु सौरभत्वप्रकारकसौरभविशेष्यकत्वस्यैव तत्कार्यतावच्छेदकत्वादिति चेत् । न । सौरभत्वादिविषयिताप्रयोजकस्य स्वविषयसौरभत्वादिमत्त्वरूपस्य सामान्यलक्षणायाः संबन्धस्य सौरभत्वेऽभावेन सामान्यलक्षणया तद्भानानिर्वाहादिति ध्येयम् । ४ यत्र ज्ञानलक्षणया स्वविषयमुख्यविशेष्यकं भानं तत्र विशेषणज्ञानकारणतयापि न निर्वाह इत्यभिप्रायेण ज्ञानलक्षणाया आवश्यकत्वं दर्शयति—एवमिति ।

नास्तु व्याप्यत्वेन ज्ञायमानं लिङ्गमनुमितिकरणमिति वदन्ति तदुच्यते—ज्ञायमानमिति । लिङ्गस्यानुमित्यकरणत्वे युक्तिमाह—अनागतादीति । यद्यनुमितौ लिङ्गं करणं स्यात्तदाऽनागतेन लिङ्गेन विनष्टेन चानुमितिर्न स्यादनुमितिकरणस्य लिङ्गस्य तदानीमभावात् ॥ ६६ ॥ ६७ ॥

**व्याप्यस्य पक्षवृत्तित्वधीः परामर्श उच्यते ।**

व्याप्यस्य पक्षवृत्तित्वधीरिति । व्याप्तिविशिष्टस्य पक्षेण सह वैशिष्ट्यावगाहिज्ञानमनुमितिजनकम् । तच्च पक्षे व्याप्य इति ज्ञानं पक्षो व्याप्यवानिति ज्ञानं वा । अनुमितिस्तु पक्षे व्याप्य इति ज्ञानात्पक्षे साध्यमित्याकारिका, पक्षो व्याप्यवानिति ज्ञानात्पक्षः साध्यवानित्याकारिका । द्विविधादपि परामर्शात्पक्षः साध्यवानित्येवानुमितिरित्यन्ये । ननु वह्निव्याप्यधूमवान्पर्वत इति ज्ञानं विनापि यत्र पर्वतो धूमवानिति प्रत्यक्षं ततो धूमो वह्निव्याप्य इति स्मरणं तत्र ज्ञानद्वयादेवानुमितिदर्शनाद्व्याप्तिविशिष्टवैशिष्ट्यावगाहिज्ञानं न सर्वत्र कारणं किंतु व्याप्यतावच्छेदकप्रकारकपक्षधर्मताज्ञानत्वेन कारणत्वस्यावश्यकत्वात्तत्र विशिष्टज्ञानकल्पने गौरवाच्चेति चेत् । न । व्याप्यतावच्छेदकाज्ञानेऽपि वह्निव्याप्यवानिति ज्ञानादनुमित्युत्पत्तेः, लाघवाच्च व्याप्तिप्रकारकपक्षधर्मताज्ञानत्वेनैव हेतुत्वम् । किंच धूमवान्पर्वत इति ज्ञानादनुमित्यापत्तिः, व्याप्यतावच्छेदकीभूतधूमत्वप्रकारकपक्षधर्मताज्ञानस्य सत्त्वात् । नच तदानीं गृह्यमाणव्याप्यतावच्छेदकप्रकारकपक्षधर्मताज्ञानस्य हेतुत्वमिति वाच्यं, चैत्रस्य व्याप्तिग्रहे मैत्रस्य पक्षधर्मताज्ञानादनुमितिः स्यादिति । यदि तु तत्पुरुषीयगृह्यमाणव्याप्यतावच्छेदकप्रकारकतत्पुरुषीयपक्षधर्मताज्ञानं तत्पुरुषीयानुमितौ हेतुरित्युच्यते तदाऽनन्तकार्यकारणभावः । मन्मते तु समवायसंबन्धेन व्याप्तिप्रकारकपक्षधर्मताज्ञानं समवायसंबन्धेनानुमितिं जनयतीति नानन्तकार्यकारणभावः । यदि तु व्याप्तिप्रकारकं ज्ञानं पक्षधर्मताज्ञानं च स्वतंत्रं कारणमित्युच्यते तदा कार्यकारणभावद्वयम् । वह्निव्याप्यो धूम आलोकवान् पर्वत इति ज्ञानादप्यनुमित्यापत्तिः स्यात् । इत्थं च यत्र ज्ञानद्वयं तत्रापि विशिष्टज्ञानं कल्पनीयं फलमुखगौरवस्यादोषत्वात् ॥

व्याप्यो नाम व्याख्याश्रयः । तत्र का व्याप्तिरित्यत आह—

**व्याप्तिः साध्यवदन्यस्मिन्नसंबन्ध उदाहृतः ॥ ६८ ॥**

व्याप्तिरिति । वह्निमान् धूमादित्यादौ साध्यो वह्निः, साध्यवान्महानसादिः, तदन्यो जलहृदादिः, तदवृत्तित्वं धूमस्येति लक्षणसमन्वयः । धूमवान् वह्नेरित्यादौ साध्यवदन्यस्मिन्साध्यः पिण्डादौ वह्निसत्त्वाच्चातिव्याप्तिः । अत्र येन

१ मूले परामर्शलक्षणानन्तरं व्याप्तिनिरूपणे सङ्गतिमुपोदातं दर्शयन्नाह—व्याप्यो नामेति । २ घटकत्वं सप्तम्यर्थः । ३ अत्र सप्तम्यर्थो निरूपितत्वं संबन्धश्च वृत्तित्वमसंबन्धोऽवृत्तित्वं तेन साध्यवदन्यावृत्तित्वमिति लक्षणं संपन्नम् । ४ अव्याप्त्यादिदूषणरहितस्यैव धर्मस्य लक्षणत्वाद्बहिर्मान्धूमादित्यादौ लक्षणसमन्वयेनासंभवं परिहृत्यातिव्याप्तिं परिहरति—धूमवान्वह्नेरित्यादिना ।

संबन्धेन साध्यं तेनैव संबन्धेन साध्यवान्बोध्यः । अन्यथा समवायसंबन्धेन वह्नि-  
मान्वह्नेरवयवस्तदन्यो महानसादिः, तत्र धूमस्य विद्यमानत्वादव्याप्तिप्रसङ्गात् ।  
साध्यवदन्यश्च साध्यवत्त्वावच्छिन्नप्रतियोगिताकभेदवान्बोध्यः । तेन यत्किंचिद्वह्नि-  
मतो महानसादेर्भिन्ने पर्वतादौ धूमस्य सत्त्वेऽपि न क्षतिः । येन संबन्धेन हेतुता  
तेनैव संबन्धेन साध्यवदन्यवृत्तित्वं बोध्यम् । तेन साध्यवदन्यस्मिन्धूमावयवे  
धूमस्य समवायसंबन्धेन सत्त्वेऽपि न क्षतिः । साध्यवदन्यावृत्तित्वं च साध्यव-  
दन्यवृत्तित्वत्वावच्छिन्नप्रतियोगिताकाभावः । तेन धूमवान् वह्नेरित्यत्र साध्यवदन्य-  
जलद्रुदादिवृत्तित्वाभावेऽपि नातिव्याप्तिः । अत्र यद्यपि द्रव्यं गुणकर्मान्यत्वविशि-  
ष्टसत्त्वादित्यादौ विशिष्टसत्तायाः शुद्धसत्तायाश्चैक्यात्साध्यवदन्यस्मिन्गुणादाववृ-  
त्तित्वं नास्ति तथापि हेतुतावच्छेदकरूपेणावृत्तित्वं वाच्यम् । हेतुतावच्छेदकं  
तादृशवृत्तितानवच्छेदकमिति फलितार्थः ॥ ६८ ॥

ननु केवलान्वयिनि ज्ञेयत्वादौ साध्ये साध्यवदन्यस्याप्रसिद्धत्वादव्याप्तिः, किं-  
च सत्तावान् जातेरित्यादौ साध्यवदन्यस्मिन्सामान्यादौ हेतुतावच्छेदकसंबन्धेन  
समवायेन वृत्तेरप्रसिद्धत्वादव्याप्तिश्चात आह—

अथवा हेतुमन्निष्ठविरहाप्रतियोगिना ।

साध्येन हेतोरैकाधिकरण्यं व्याप्तिरुच्यते ॥ ६९ ॥

अथवा हेतुमन्निष्ठेति । हेतुमति निष्ठा वृत्तिर्यस्य स तथा विरहोऽभावः, तथा  
च हेत्वधिकरणवृत्तिर्योऽभावः तदप्रतियोगिना साध्येन सह हेतोः सामानाधिक-  
रण्यं व्याप्तिरुच्यते । अत्र यद्यपि वह्निमान् धूमादित्यादौ हेत्वधिकरणपर्वतादिवृ-  
त्त्यभावप्रतियोगित्वं तत्तद्ब्रह्मयादेरस्तीत्यव्याप्तिः । नच समानाधिकरणवह्निधूमयो-  
रेव व्याप्तिरिति वाच्यं, तत्तद्ब्रह्मयादेरप्युभयाभावसत्त्वादेकसत्त्वेऽपि द्वयं नास्तीति  
प्रतीतेः । गुणवान् द्रव्यत्वादित्यादावव्याप्तिश्च, तथापि प्रतियोगितानवच्छेदकं यत्सा-  
ध्यतावच्छेदकं तदवच्छिन्नसाध्यसामानाधिकरण्यं व्याप्तिरिति वाच्यम् । ननु रूपत्व-  
व्याप्यजातिमत्त्वान्, पृथिवीत्वादित्यादौ साध्यतावच्छेदिकारूपत्वव्याप्यजातयस्ता-  
सां च शुक्लत्वादिजातीनां नीलघटादिवृत्त्यभावप्रतियोगितावच्छेदकत्वमस्तीत्यव्या-  
प्तिरिति चेत् । तानातत्र परंपरया रूपत्वव्याप्यजातित्वस्यैव साध्यतावच्छेदकत्वात् । नहि  
चादृशधर्मावच्छिन्नाभावः कापि पृथिव्यामस्ति, रूपत्वव्याप्यजातिमात्रास्तीति बुद्ध्या-  
पत्तेः । साध्यादिभेदेन व्याप्तिर्भेदात्तादृशस्थले साध्यतावच्छेदकतावच्छेदकं प्रतियोगि-

१ साध्यवन्निष्ठप्रतियोगिताकभेदवन्निरूपितवृत्तित्वाभावरूपलक्षणघटकप्रतियोगिता साध्यता-  
वच्छेदकसंबन्धावच्छिन्नावच्छेदकताकत्वेन विशेषणीयेत्यर्थः । २ उक्तप्रतियोगितैव साध्यतावच्छे-  
दकावच्छिन्नावच्छेदकताकत्वेन विशेषणीयेत्यर्थः । ३ वृत्तित्वं हेतुतावच्छेदकसंबन्धावच्छिन्नं प्रा-  
प्तमित्यर्थः । ४ साध्यतावच्छेदकसंबन्धावच्छिन्न-साध्यतावच्छेदकावच्छिन्नावच्छेदकताकप्र-  
तियोगिताकभेदवन्निरूपितहेतुतावच्छेदकसंबन्धावच्छिन्नवृत्तितानवच्छेदकहेतुतावच्छेदकवत्त्व-  
मिति फलितम् ।

तावच्छेदकतानवच्छेदकमित्येवलक्षणघटकमित्यपि वदन्ति। हेत्वधिकरणं च हेतुतावच्छेदकविशिष्टाधिकरणं वाच्यं, तेन द्रव्यं गुणकर्मान्यत्वविशिष्टसत्त्वादित्यादौ शुद्धसत्ताधिकरणगुणादिनिष्ठाभावप्रतियोगित्वेऽपि द्रव्यत्वस्यानव्याप्तिः। एवं हेतुतावच्छेदकसंबन्धेन हेत्वधिकरणं बोध्यम्। तेन समवायेन धूमाधिकरणतदवयवनिष्ठाभावप्रतियोगित्वेऽपि वहेर्नाव्याप्तिः। अभावश्च प्रतियोगिव्यधिकरणो बोध्यः। तेन कपिसंयोगी एतद्वृक्षत्वादित्यत्र मूलावच्छेदेनैव एतद्वृक्षवृत्तिकपिसंयोगाभावप्रतियोगित्वेऽपि कपिसंयोगस्य, नाव्याप्तिः। नच प्रतियोगिव्यधिकरणत्वं यदि प्रतियोग्यनधिकरणवृत्तित्वं तदा तथैवाव्याप्तिः, प्रतियोगिनः कपिसंयोगस्यानधिकरणे गुणादौ वर्तमानो योऽभावस्तस्यैव वृक्षे मूलावच्छेदेन सत्त्वात्। यदि तु प्रतियोग्यधिकरणावृत्तित्वं तदा संयोगी सत्त्वादित्यादावतिव्याप्तिः, सत्ताधिकरणे गुणादौ यः संयोगाभावस्तस्य प्रतियोग्यधिकरणद्रव्यवृत्तित्वादिति वाच्यम्, हेत्वधिकरणे प्रतियोग्यनधिकरणवृत्तित्वविशिष्टस्य विवक्षितत्वात्, स्वप्रतियोग्यनधिकरणीभूतहेत्वधिकरणवृत्त्यभाव इति निष्कर्षः। प्रतियोग्यनधिकरणत्वं प्रतियोगितावच्छेदकावच्छिन्नानधिकरणत्वं वाच्यम्। तेन विशिष्टसत्तावान् जातेरित्यादौ जात्यधिकरणगुणादौ विशिष्टसत्ताभावस्य प्रतियोगिसमानाधिकरणत्वेऽपि न क्षतिः। अत्र साध्यतावच्छेदकसंबन्धेन प्रतियोग्यनधिकरणत्वं बोध्यम्। तेन ज्ञानवान् सत्त्वादित्यादौ सत्ताधिकरणघटादेर्विषयतया ज्ञानाधिकरणत्वेऽपि न क्षतिः। इत्थं च वह्निमान् धूमादित्यादौ धूमाधिकरणे समवायेन वह्निविरहसत्त्वेऽपि न क्षतिः। ननु प्रतियोगितावच्छेदकावच्छिन्नस्य यस्य कस्यचित्प्रतियोगिनोऽनधिकरणत्वं तत्सामान्यस्य वा यत्किंचित्प्रतियोगितावच्छेदकावच्छिन्नानधिकरणत्वं वा विवक्षितम्। आद्ये कपिसंयोगी एतद्वृक्षत्वादित्यादौ तथैवाव्याप्तिः, कपिसंयोगाभावप्रतियोगितावच्छेदकावच्छिन्नो वृक्षावृत्तिकपिसंयोगोऽपि भवति तदनधिकरणं वृक्ष इति। द्वितीये तु प्रतियोगिव्यधिकरणाभावाप्रसिद्धिः, सर्वस्यैवाभावस्य पूर्वक्षणवृत्तित्वविशिष्टस्वाभावात्मकप्रतियोगिसमानाधिकरणत्वात्। नच वह्निमान् धूमादित्यादौ घटाभावादेः पूर्वक्षणवृत्तित्वविशिष्टस्वाभावात्मकप्रतियोग्यधिकरणत्वं यद्यपि पर्वतादेस्तथापि साध्यतावच्छेदकसंबन्धेन तत्प्रतियोग्यनधिकरणत्वमस्त्येवेति कथं प्रतियोगिव्यधिकरणाभावाप्रसिद्धिरिति वाच्यम्। घटाभावे यो वह्न्यभावस्तस्य घ-

१ अतिव्याप्तिः। २ साध्यतावच्छेदकसंबन्धावच्छिन्नप्रतियोगितावच्छेदकावच्छिन्नाभेयतानिरूपिताधिकरणत्वाभाव इत्यर्थः। ३ अतिव्याप्तिः। ४ अव्याप्तिः। ५ यत्किंचिदिति प्रतियोगितायां विशेषणम्। ६ पूर्वक्षणवृत्तित्वविशिष्टस्य स्वस्य घटाभावादयोऽभावस्तदात्मकेत्यर्थः। नच पूर्वक्षणवृत्तित्वविशिष्टघटाभावादेरभावः स्वाभावस्य प्रतियोगी न घटाभावादेरिति वाच्यम्। तृतीयाभावस्य प्रथमाभावरूपतया पूर्वक्षणवृत्तित्वविशिष्टस्य घटाभावस्य योऽभावस्तदभावस्य पूर्वक्षणवृत्तित्वविशिष्टघटाभावरूपत्वात्तस्य च विशिष्टस्य शुद्धानतिरेकावदाभावरूपत्वात्।

टाभावात्मकतया घटाभावस्य वह्निरपि प्रतियोगी तदधिकरणं च पर्वतादिरित्ये-  
वं क्रमेण प्रतियोगिव्यधिकरणस्याप्रसिद्धत्वात् । यदि च घटाभावादौ वह्न्यभा-  
वादिभिन्न इत्युच्यते तथापि धूमाभाववान् वह्न्यभावादित्यादावग्यासिः । तत्र  
साध्यतावच्छेदकसंबन्धः स्वरूपसंबन्धः तेन संबन्धेन सर्वस्यैवाभावस्य पूर्वक्षण-  
वृत्तित्वविशिष्टस्वाभावात्मकप्रतियोग्यधिकरणत्वं हेत्वधिकरणस्येति । तृतीये तु  
कपिसंयोगाभाववान्, आत्मत्वादित्यादावग्यासिः । तत्रात्मवृत्तिकपिसंयोगाभा-  
वाभावः कपिसंयोगस्तस्य च गुणत्वात्प्रतियोगितावच्छेदकं गुणसामान्याभावत्वमपि  
तदवच्छिन्नानधिकरणत्वं हेत्वधिकरणस्यात्मन इति चेत् । मैवम् । यौदशप्रतियो-  
गितावच्छेदकावच्छिन्नानधिकरणत्वं हेतुमतस्तादृशप्रतियोगितानवच्छेदकत्वस्य वि-  
वक्षितत्वात् । ननु कालो घटवान्, कालपरिमाणादित्यत्र प्रतियोगिव्यधिकरणा-  
भावाप्रसिद्धिः, हेत्वधिकरणस्य महाकालस्य जगदाधारतया सर्वेषामभावानां सा-  
ध्यतावच्छेदकसंबन्धेन कालिकविशेषणतया प्रतियोग्यधिकरणवृत्तित्वात् । अत्र के-  
चित् । महाकालभेदविशिष्टघटाभावस्तत्र प्रतियोगिव्यधिकरणः । महाकालस्य  
घटाधारत्वेऽपि महाकालभेदविशिष्टघटानाधारत्वात् । महाकाले महाकालभेदा-  
भावात् । वस्तुतस्तु प्रतियोगितावच्छेदकसंबन्धेन प्रतियोग्यनधिकरणीभूतहेत्व-  
धिकरणवृत्त्यभावप्रतियोगितासामान्ये यत्संबन्धावच्छिन्नत्वयद्धर्मावच्छिन्नत्वोभ-  
याभावस्तेन संबन्धेन तद्धर्मावच्छिन्नस्य तद्धेतुव्यापकत्वं बोध्यम् । इत्थं च कालो  
घटवान् कालपरिमाणादित्यादौ संयोगसंबन्धेन घटाभावप्रतियोगिनो घटस्यान-  
धिकरणे हेत्वधिकरणे महाकाले वर्तमानः स एव संयोगेन घटाभावस्तस्य प्रति-  
योगितायां कालिकसंबन्धावच्छिन्नत्वघटत्वावच्छिन्नत्वोभयाभावसत्त्वान्नाग्यासिः ।  
ननु प्रमेयवह्निमान् धूमादित्यादौ प्रमेयवह्नित्वावच्छिन्नत्वमप्रसिद्धं गुरुधर्मस्यानव-  
च्छेदकत्वादिति चेत् । न । कम्बुग्रीवादिमात्रास्तीति प्रतीत्या कम्बुग्रीवादिम-  
त्त्वावच्छिन्नप्रतियोगिताविषयीकरणेन गुरुधर्मस्याप्यवच्छेदकत्वस्वीकारादिति सं-  
क्षेपः ॥ ६९ ॥

पक्षवृत्तित्वमित्यत्र पक्षत्वं किं तदाह—

सिषाधयिषया शून्या सिद्धिर्यत्र न विद्यते ।

स पक्षस्तत्र वृत्तित्वज्ञानादनुमितिर्भवेत् ॥ ७० ॥

सिषाधयिषयेति । सिषाधयिषाविरहविशिष्टसिद्ध्यभावः पक्षता तद्वान्पक्ष  
इत्यर्थः । सिषाधयिषामात्रं न पक्षता विनापि सिषाधयिषां घनगर्जितेन  
मेघानुमानात् । अत एव साध्यसंदेहोऽपि न पक्षता विनापि संदेहं तदनु-

१ अभावाधिकरणकाभावस्याधिकरणानतिरिक्तत्वादितिभावः । २ इत्यादीत्यादिपदेनाभावसा-  
ध्यकसंदेहानुमात्रप्रतिग्रहः । ३ तृतीयविवक्षानुसारेण समाधत्ते—यादृशेति । यादृश्याः प्रतियोगिताया  
अवच्छेदकावच्छिन्नानधिकरणत्वं हेतुमतस्तादृशप्रतियोगितावच्छेदकतानाश्रयत्वमित्यर्थः ।

मानात् । सिद्धौ सत्यामपि सिषाधयिषासत्त्वेऽनुमितिर्भवत्येव । अतः सिषाधयिषाविरहविशिष्टत्वं सिद्धौ विशेषणम् । तथाच यत्र सिद्धिर्नास्ति तत्र सिषाधयिषायां सत्यामसत्यामपि पक्षता । यत्र सिषाधयिषाऽस्ति तत्र सिद्धौ सत्यामसत्यामपि पक्षता । यत्र सिद्धिरस्ति सिषाधयिषा च नास्ति तत्र न पक्षता, सिषाधयिषाविरहविशिष्टसिद्धेः सत्त्वात् । ननु यत्र परामर्शानन्तरं सिद्धिस्ततः सिषाधयिषा तत्र सिषाधयिषाकाले परामर्शनाशाच्चानुमितिः । यत्र सिद्धिपरामर्शसिषाधयिषाः क्रमेण भवन्ति तत्र सिषाधयिषाकाले सिद्धेर्नाशात्प्रतिबन्धकाभावादेवानुमितिः । यत्र सिषाधयिषासिद्धिपरामर्शाः सन्ति तत्र परामर्शकाले सिषाधयिषैव नास्ति । एवमन्यत्रापि सिद्धिकाले परामर्शकाले वा न सिषाधयिषा, योग्यविभुविशेषगुणानां यौगपद्यनिषेधात् । तत्कथं सिषाधयिषाविरहविशिष्टत्वं सिद्धेर्विशेषणमिति चेत् । न । यत्र वद्विषयाप्यधूमवान् पर्वतो वद्विमानिति प्रत्यक्षं स्मरणं वा ततः सिषाधयिषा तत्र पक्षतासंपत्तये तद्विशेषणस्यावश्यकत्वात् । अत्रेदं बोध्यम् । यादृशयादृशसिषाधयिषासत्त्वेसिद्धिसत्त्वे यद्विज्ञकानुमितिस्तादृशतादृशसिषाधयिषाविरहविशिष्टसिद्ध्यभावस्तद्विज्ञकानुमितौ पक्षता । तेन सिद्धिपरामर्शसत्त्वेऽपि यत्किंचिज्ज्ञानं जायतामितिच्छायामपि नानुमितिः । वद्विषयाप्यधूमवान् पर्वतो वद्विमानिति प्रत्यक्षसत्त्वे प्रत्यक्षातिरिक्तं ज्ञानं जायतामितिच्छायां तु भवत्येव । एवं धूमपरामर्शसत्त्वे आलोकेन वद्विमानुमिन्यामितिच्छायामपि नानुमितिः । सिषाधयिषाविरहकाले यादृशसिद्धिसत्त्वे नानुमितिस्तादृशी सिद्धिर्विशिष्यैव तत्तदनुमितौ प्रतिबन्धिका वक्तव्या । तेन पर्वतस्तेजस्वी पाषाणमयो वद्विमानिति ज्ञानसत्त्वेऽप्यनुमितेर्न विरोधः । परंतु पक्षतावच्छेदकसामानाधिकरण्येन साध्यसिद्धावपि तदवच्छेदेनानुमितिदर्शनात्पक्षतावच्छेदकावच्छेदेनानुमितिं प्रति पक्षतावच्छेदकावच्छेदेन साध्यसिद्धिरेव प्रतिबन्धिका । पक्षतावच्छेदकसामानाधिकरण्येनानुमितिं प्रति तु सिद्धिमात्रं विरोधि । ईदं तु बोध्यम् । यत्रायं पुरुषो न वेति संशयानन्तरं पुरुषत्वव्याप्यकरादिमानयमिति ज्ञानं तत्रासत्यामनुमित्सायां पुरुषत्वस्य प्रत्यक्षं भवति न त्वनुमितिरतोऽनुमित्साविरहविशिष्टसमानविषयकप्रत्यक्षसामग्री कामिनीजिज्ञासादिवत्स्वौतङ्ग्येण प्रतिबन्धिका । एवं परामर्शानन्तरं विना प्रत्यक्षेच्छां पक्षादेः प्रत्यक्षानुत्पत्तेः, प्रत्यक्षेच्छाविरहविशिष्टानुमितिसामग्री भिन्नविषयकप्रत्यक्षे प्रतिबन्धिका ॥ ७० ॥

१ उपाध्यायास्तु सिषाधयिषाविरहविशिष्टसिद्धिप्रत्यक्षसामग्र्योरन्यतरस्याभावः पक्षता । तेन सिद्धिकाले समानविषयकप्रत्यक्षसामग्रीकालेपि च नानुमित्यापत्तिरित्याहुः । तद्वृत्त्युत्पत्तिं प्रत्यक्षसामग्र्यभावस्य पक्षताकुक्ष्यप्रवेशे प्रत्यक्षसामग्रीकाले कथं नानुमितिरित्युक्तदृष्टिपिज्ञासानुत्पादार्थं प्रथमतः स्वसिद्धान्तमाह—इदं तु बोध्यमित्यादिना । संशयोत्तरप्रत्यक्षं प्रति हेतुभूतविशेषदर्शनस्य सत्त्वादितिभावः । एतादृशसामग्रीविशेषप्रदर्शनेन प्रत्यक्षविषये अनुमितिसामग्रीसंपत्तिरपि दर्शिता । २ पक्षताकुक्ष्यप्रविष्टत्वेनेत्यर्थः ।



हेतुप्रसङ्गादेत्वाभासान्विभजते—

अनैकान्तो विरुद्धश्चाप्यसिद्धः प्रतिपक्षितः ।

कालात्ययापदिष्टश्च हेत्वाभासास्तु पञ्चधा ॥ ७१ ॥

आद्यः साधारणस्तु स्यादसाधारणकोऽपरः ।

तथैवानुपसंहारी त्रिधानैकान्तिको भवेत् ॥ ७२ ॥

अनैकान्त इति । तल्लक्षणं तु यद्विषयकत्वेन ज्ञानस्यानुमितिविरोधित्वं तत्त्वम् । तथाहि—व्यभिचारादिविषयकत्वेन ज्ञानस्यानुमितिविरोधित्वात्ते दोषाः । यद्विषयकत्वं च यादृशविशिष्टविषयकत्वम् । तेन बाधभ्रमस्यानुमितिविरोधित्वेऽपि न क्षतिः । तत्र पर्वतो वल्लयभाववानिति विशिष्टस्याप्रसिद्धत्वाच्च हेतुदोषः । नैच वल्लयभावव्याप्यपाषाणमयत्ववानिति परामर्शकाले वल्लिव्याप्यधूमस्याभासत्वं न स्यात्तत्र वल्लयभावव्याप्यवान्पक्ष इति विशिष्टस्याप्रसिद्धत्वादिति वाच्यम्, इष्टापत्तेः। अन्यथा बाधस्याप्यनित्यदोषत्वापत्तिः । तस्मात्तत्र वल्लयभावव्याप्यपाषाणमयत्ववानिति परामर्शकाले वल्लिव्याप्यधूमस्य नाभासत्वम् । भ्रमादनुमितिप्रतिबन्धमात्रं हेतुस्तु न दुष्टः । इत्थं च साध्याभाववद्भुत्तिहेत्वादिकं दोषः । तद्वत्त्वं च हेतौ येन केनापि संबन्धेनेति नव्याः । परे तु यद्विषयकत्वेन ज्ञानस्यानुमितिविरोधित्वं तद्वत्त्वं हेत्वाभासत्वम् । सत्प्रतिपक्षे विरोधिव्याप्यादिकमेव तथा । तद्वत्त्वं च हेतुर्ज्ञानरूपसंबन्धेन । न चैवं वल्लिमान् धूमादित्यादौ पक्षे बाधभ्रमस्य साध्याभावविषयकत्वेनानुमितिविरोधित्वाज्ज्ञानरूपसंबन्धेन तद्वत्त्वस्यापि सत्त्वात्सद्देतोरपि बाधितत्वापत्तिरिति वाच्यं, तत्र ज्ञानस्य संबन्धत्वाकल्पनात् । अत्र सत्प्रतिपक्षित इति व्यवहारेण तत्कल्पनात् । तत्र बाधित इति व्यवहाराभावादित्याहुः । अनुमितिविरोधित्वं च अनुमितितत्करणान्यतरविरोधित्वम् ।

१ अत्र तृतीयार्थोऽवच्छिन्नत्वं ज्ञानपदमनाहार्याप्रामाण्यज्ञानानास्कन्दितनिश्चयपरं षष्ठ्यर्थो-  
वृत्तित्वं विरोधित्वं प्रतिबन्धकत्वं तत्र षष्ठ्यन्तार्थस्य यद्विषयकत्वेऽन्यस्त्वृत्तित्वान्तार्थस्य च विरोधि-  
त्वे । तथाच अनाहार्याप्रामाण्यज्ञानानास्कन्दितनिश्चयवृत्तित्वविशिष्टयद्विषयकत्वावच्छिन्नमनुमि-  
तिप्रतिबन्धकत्वं तत्त्वं हेत्वाभासत्वमित्यर्थः । २ यद्रूपावच्छिन्नविषयकत्वमित्यर्थः । ३ दशविशेषे  
सत्प्रतिपक्षसाधारण्ययोर्दोषत्ववादिमतमाशङ्क्य निराकरोति—नचेति । दशविशेषमेव दर्शयति—  
वल्लयभावव्याप्यपाषाणमयत्ववान्पर्वत इति परामर्शकाल इति । सद्देतावपि तादृशपरामर्शादि-  
काले प्रामाणिकानां सत्प्रतिपक्षितत्वादिव्यवहार एवात्र मानं बाधादिभ्रमदशायां सद्देतौ बाधि-  
तत्वादिव्यवहाराभावाच्च बाधादेस्तथात्वमित्याशयः । ४ त्वन्मतवासनावासितात्मनामेव तादृश-  
व्यवहारो न सर्वेषामित्याशयेन दूषयति—अन्यथेति । दोषभ्रमस्यापि दोषतानियामकत्वे द्वयोरेव दो-  
षत्वं नेतरेषामित्यत्र विनिगमकामावादिति भावः । ५ तादृशभ्रमाभावदशायामभावाहो-  
षत्वस्यानित्यत्वं बोध्यम् । ६ एकज्ञानविषयत्वविशिष्टप्रकृतहेतुतावच्छेदकवत्त्वसंबन्धेनेत्यर्थः ।

( तेन व्यभिचारिणि नाव्याप्तिः । दोषज्ञानं च यद्धेतुविषयकं तद्धेतुकानुमितौ प्रतिबन्धकम् ) तेनैकहेतौ व्यभिचारज्ञाने हेत्वन्तरेणानुमित्युत्पत्तेस्तदभावाद्यनवगाहित्वाच्च व्यभिचारज्ञानस्यानुमितिविरोधित्वाभावेऽपि न क्षतिरिति संक्षेपः । यादृशसाध्यपक्षहेतौ यावन्तो दोषास्तावदन्याग्यत्वं तत्र हेत्वाभासत्वम् । पक्षत्वकथनं तु तत्संभवस्थलौभिप्रायेण । एवं च साधारणाद्यन्यतमत्वमनैकान्तिकत्वम् । साधारणः साध्यवदन्यवृत्तिः तेन च व्याप्तिज्ञानप्रतिबन्धः क्रियते । असाधारणः साध्यासमानाधिकरणो हेतुः । तेन साध्यसामानाधिकरण्यग्रहः प्रतिबध्यते । अन्ये तु सपक्षावृत्तिरसाधारणः । सपक्षश्च निश्चितसाध्यवान् । इत्थं च शब्दोऽनित्यः शब्दत्वादित्यादौ यदा पक्षे साध्यनिश्चयस्तदा नासाधारण्यं तत्र हेतोर्निश्चयादिति वदन्ति । अनुपसंहारी चात्यन्ताभावाप्रतियोगिसाध्यकादिः । अनेन व्यतिरेकव्याप्तिज्ञानप्रतिबन्धः क्रियते । विरुद्धस्तु साध्यव्यापकीभूताभावप्रतियोगी । अयं साध्याभावग्रहसामग्रीवेन प्रतिबन्धकः । सत्प्रतिपक्षे तु प्रतिहेतुः साध्याभावसाधकः । अत्र तु हेतुरेवेति विशेषः । साध्याभावसाधक एव साध्यसाधकत्वेनोपन्यस्त इत्यशक्तिविशेषोपस्थापकत्वाच्च विशेषः । सत्प्रतिपक्षः साध्याभावव्याप्यवान्पक्षः । अगृहीताप्रामाण्यकसाध्यव्याप्यवत्त्वोपस्थितिकालीनागृहीताप्रामाण्यकतदभावव्याप्यवत्त्वोपस्थितिविषयस्तथेत्यन्ये । अत्र च परस्पराभावव्याप्यवत्ताज्ञानात्परस्परानुमितिप्रतिबन्धः फलम् । अत्र केचित् । यथा घटाभावव्याप्यवत्ताज्ञानेऽपि घटचक्षुःसंयोगे सति घटवत्ताज्ञानं जायते; यथा च शङ्खे सत्यपि पीतत्वाभावव्याप्यशङ्खत्ववत्ताज्ञाने, सति पित्तादिदोषे पीतः शङ्ख इति धीर्जायते; एवं कोटिद्वयव्याप्यदर्शनेऽपि कोटिद्वयस्य प्रत्यक्षरूपः संशयो भवति; तथा सत्प्रतिपक्षस्थले संशयरूपानुमितिर्भवत्येव । यत्र चैककोटिव्याप्यदर्शनं तत्राधिकबलतया द्वितीयकोटिभानप्रतिबन्धाच्च संशयः । फलबलेन चाधिकसमबलभावः कल्प्यत इति वदन्ति । तन्न । तदभावव्याप्यवत्ताज्ञानेसति तदुपनीतमानविशेषशब्दबोधादेरनुदयालौकिकसंनिकर्षाज्जन्यदोषविशेषाज्जन्यज्ञानमात्रे तस्य प्रतिबन्धकता लाघवात् । न तूपनीतमानविशेषे शब्दबोधे च

१ निर्वह्निः पर्वतो बहिमान्धूमादित्यादौ विशिष्टपक्षे साध्यवत्ताज्ञानस्य, स्वविरोधिर्मर्धमितावच्छेदकस्वप्रकारकनिश्चयरूपनियताहार्यतया आहार्यपरोक्षज्ञानानभ्युपगमादनुमित्यनात्मकत्वादुक्तानुमितिघटितलक्षणाप्रसिद्धया न कोपि हेत्वाभासः स्यादत आह—यादृशसाध्येति । २ वायुर्गन्धवान् स्नेहादित्यादौ सर्वहेत्वाभाससंभव इति भावः । ३ सत्प्रतिपक्षस्य संशयजनकत्वं दूषकताबीजं न त्वनुमितिप्रतिबन्धकत्वं तदभावव्याप्यवत्ताज्ञानस्यानुमितिप्रतिबन्धकत्वे मानामावादिति रत्नकोशकारमतं दूषयितुमुपन्यस्यति—अत्र केचिदित्यादिना । ४ पित्तादिदोषसत्त्वे शङ्खादौ पीतत्वसाक्षात्कारस्यैवानुभविक्ततया शुक्लत्वग्रहेऽपि पित्तरूपदोषस्य प्रतिबन्धकत्वं कल्पयित्वा पीतत्वादिसाक्षात्कारसामग्र्या अधिकबलत्वमेवं दूरत्वदोषे सत्यपि स्थाणुत्वपुरुषत्वयोः स्मृतौ संशयस्यैवोदयात्तत्सामग्र्याः समबलत्वमेव कल्प्यत इति भावः ।

पृथक्प्रतिबन्धकता गौरवात् । तथाच प्रतिबन्धकसत्त्वात्कथमनुमितिः । नहि लौकिकसंनिकर्षस्थले प्रत्यक्षमिव सत्प्रतिपक्षस्थले संशयाकारानुमितिः प्रामाणिकी येनानुमितिभिन्नत्वेनापि विशेषणीयम् । यत्र च कोटिद्वयव्याप्यवत्ताज्ञानं तत्रोभयत्र प्रामाण्यज्ञानात्संशयो नान्यथा । अगृहीतौ प्रामाण्यकस्यैव विरोधिज्ञानस्य प्रतिबन्धकत्वादिति । असिद्धिस्त्वाश्रयासिद्ध्याद्यन्यतमत्वम् । आश्रयासिद्धिः पक्षे पक्षतावच्छेदकस्याभावः । यत्र च काञ्चनमयः पर्वतो वह्निमानिति साध्यते तत्र पर्वतो न काञ्चनमय इति ज्ञाने विद्यमाने काञ्चनमयपर्वते परामर्शप्रतिबन्धः फलम् । स्वरूपासिद्धिस्तु पक्षे व्याप्यत्वाभिमतस्याभावः । तत्र च हृदो द्रव्यं धूमादित्यादौ पक्षे व्याप्यत्वाभिमतस्य हेतोरभावे ज्ञाते पक्षे साध्यव्याप्यहेतुमत्ताज्ञानरूपस्य परामर्शस्य प्रतिबन्धः फलम् । साध्याप्रसिद्ध्यादयस्तु व्याप्यत्वासिद्धिमध्येऽन्तर्भूताः । साध्ये साध्यतावच्छेदकस्याभावः साध्याप्रसिद्धिः । एतज्ज्ञाने जाते काञ्चनमयवह्निमानित्यादौ साध्यतावच्छेदकविशिष्टसाध्यव्याप्यवत्ताज्ञानरूपपरामर्शप्रतिबन्धः फलम् । एवं हेतौ हेतुतावच्छेदकाभावः साधनाप्रसिद्धिः । यथा काञ्चनमयधूमादित्यादौ । अत्र हेतुतावच्छेदकविशिष्टहेतोर्ज्ञानाभावात्तद्धेतुकव्यासिज्ञानादेरभावः फलम् । एवं वह्निमान् नीलधूमादित्यादौ गुरुतया नीलधूमत्वस्य हेतुतानवच्छेदकत्वमपि व्याप्यत्वासिद्धिरित्यपि वदन्ति । बाधस्तु पक्षे साध्याभावादिः । एतस्यानुमितिप्रतिबन्धः फलम् । तद्धर्मिकतदभावनिश्चयो लौकिकसंनिकर्षाजन्यदोषविशेषाजन्यतद्धर्मिकतज्ज्ञानमात्रे विरोधीति । ननु तत्र संशयसाधारणं पक्षे साध्यसंसृष्टत्वज्ञानमनुमितिकारणं तद्विरोधितया बाधसत्प्रतिपक्षयोर्हेत्वाभासत्वमिति युक्तम् । अप्रसिद्धसाध्यकानुमित्यनापत्तेः । साध्यसंशयादिकं विनाप्यनुमित्युत्पत्तेश्च । एवं साध्याभावज्ञाने प्रमात्वज्ञानमपि न प्रतिबन्धकं प्रमाणाभावाद्गौरवाच्च । अन्यथा सत्प्रतिपक्षादावपि तदभावव्याप्यवत्ताज्ञाने प्रमात्वविषयकत्वेन प्रतिबन्धकतापत्तेः । किंतु भ्रमत्वज्ञानानास्कन्दिताबाधादिबुद्धेः प्रतिबन्धकता तत्र भ्रमत्वशङ्काविघटनेन प्रामाण्यज्ञानं कचिदुपयुज्यते । नच बाधस्थले पक्षे हेतुसत्त्वे व्यभिचारः, पक्षे हेत्वभावे स्वरूपासिद्धिरेव दोष इति वाच्यं, बाधज्ञानस्य व्यभिचारज्ञानादेर्भेदात् । किंच यत्र परामर्शानन्तरं बाधबुद्धिस्तत्र व्यभिचारज्ञानादेरकिंचित्करत्वाद्बाधस्यानुमितिप्रतिबन्धकत्वं वाच्यम् । एवं यत्रोत्पत्तिक्षणावच्छिन्ने घटादौ गन्धव्याप्यपृथिवीत्वव-

१ अनुमितेरपि तत्प्रतिबन्धतावच्छेदकाक्रान्तत्वादिति भावः । २ कथं तर्ह्युभयव्याप्यवत्तानिश्चयात् प्रात्यक्षिकः संशय इत्याशङ्क्य न भवत्येव तावद्यावत्तन्निश्चये प्रामाण्यं न गृह्यत इत्याह-यत्र चेति । ३ परस्परानुमितिप्रतिबन्धः सत्प्रतिपक्षफलमिति मम मते तु न तयोः प्रामाण्यग्रहापेक्षा, येन प्रतिबन्धकत्वार्थमपेक्षितेन तेन भवदभिप्रेतं सिद्धयेदित्यभिप्रेत्याह-अगृहीताप्रामाण्यकस्यैवेति । ४ कस्यचिन्मतं दूषयति-नत्विति इतियुक्तमनेनान्वयि । ५ पूर्वमगृहीतसाध्यविधेयकेत्यर्थः । पृथिवीतरत्वव्याप्याभावप्रतियोगिगन्धवती पृथिवीति व्यतिरेकिपरामर्शजन्यसाध्यविशेषणिकायाः पृथिवी इतरभेदवतीत्यनुमितेरभावापत्तेरित्यर्थः ।

साज्ञानं तत्र बाधस्यैव प्रतिबन्धकत्वं वाच्यम् । नच पक्षे घटे गन्धसत्त्वात्कथं बाध इति वाच्यं, पक्षतावच्छेदकदेशकालावच्छेदेनानुमितेरनुभवसिद्धत्वादिति । बाधतद्गुणाप्यभिज्ञा ये हेत्वाभासास्तद्गुणाप्या अपि तन्मध्य एवान्तर्भवन्ति । अन्यथा हेत्वाभासाधिक्यप्रसङ्गात् । बाधव्याप्यसत्प्रतिपक्षो भिन्न एव स्वतन्त्रेण मुनिना पृथगुपदेशात् । सत्प्रतिपक्षव्याप्यस्तु न प्रतिबन्धक इति प्रवृत्त्यर्थः ॥ ७१ ॥ ७२ ॥

**यः सपक्षे विपक्षे च भवेत्साधारणस्तु सः ।**

यः सपक्षे इति । सपक्षविपक्षवृत्तिः साधारण इत्यर्थः । सपक्षो निश्चितसाध्यवान् । विपक्षः साध्यवन्निश्चितः । विरुद्धवारणाय सपक्षवृत्तित्वमुक्तम् । वस्तुतो विपक्षवृत्तित्वमेव वाच्यम्, विरुद्धस्य साधारणत्वेऽपि दूषकताबीजस्य भिन्नतया तस्य पार्यक्यात् ॥

**यस्तूभयस्माद्यावृत्तः स चासाधारणो मतः ॥ ७३ ॥**

यस्तूभयस्मादिति । सपक्षविपक्षव्यावृत्त इत्यर्थः । सपक्षः साध्यवत्तया निश्चितः । विपक्षः साध्यशून्यतया निश्चितः । शब्दोऽनित्यः शब्दत्वादित्यादौ यदा शब्दोऽनित्यत्वसंदेहस्तदा सपक्षत्वं घटादीनामेव तद्गुणावृत्तं च शब्दत्वमिति तदा तदसाधारणम् । यदा तु शब्दे नित्यत्वनिश्चयस्तदा नासाधारणम् । इदं तु प्राचां मतम् । नवीनमतं पूर्वमुक्तम् ॥ ७३ ॥

**तथैवानुपसंहारी केवलान्वयिपक्षकः ।**

तथैवेति । सर्वमभिधेयं प्रमेयत्वादित्यादौ सर्वस्यैव पक्षत्वात्सामानाधिकरण्यग्रहस्थलान्तराभावाच्चानुमितिः । इदं तु न सम्यक् । पक्षैकदेशे सहचारग्रहेऽपि क्षतेरभावात् । अस्तु वा सहचाराग्रहस्तावताप्यज्ञानरूपासिद्धिरेव न हेत्वाभासत्वं तस्य । तथापि केवलान्वयिसाध्यकत्वं तत्त्वमित्युक्तम् ॥

**यः साध्यवति नैवास्ति स विरुद्ध उदाहृतः ॥ ७४ ॥**

यः साध्यवतीति । एवकारेण साध्यवत्त्वावच्छेदेन हेत्वभावो बोधितः । तथाच साध्यव्यापकीभूताभावप्रतियोगित्वं तदर्थः ॥ ७४ ॥

असिद्धिं विभजते—

**आश्रयासिद्धिराद्या स्यात्स्वरूपासिद्धिरप्यथ ।**

**व्याप्यत्वासिद्धिरपरा स्यादसिद्धिरतस्त्रिधा ॥ ७५ ॥**

१ पक्षतावच्छेदकीभूतमुत्पत्तिकालमनन्तर्भाव्य यद्यनुमितिः प्रामाणिकीत्यात् तदात्र बाधो न स्यात् ननु तथास्तीति भावः । २ पक्षेतिभावप्रधानो निर्देशः । तेन आकाशाभावादपक्षकसद्देतौ नातिप्रसङ्गः । पक्षता चात्र साध्यसंशयरूपा ग्राह्या । तेन सर्वमभिधेयं प्रमेयत्वादित्यादौ यदा सिद्धिः सिषाधयिषा च तदा साध्यनिश्चयसंभवेन सामानाधिकरण्यघटितव्याप्तिग्रहसंभवात् तस्य सद्देतोरलक्ष्यतया सिषाधयिषाविरहविशिष्टसिद्ध्यभावस्य तदा केवलान्वयित्वेऽपि तत्र नातिव्याप्तिः ।

पक्षासिद्धिर्यत्र पक्षो भवेन्मणिमयो गिरिः ।

इदो द्रव्यं धूमवत्त्वादत्रासिद्धिरथापरा ॥ ७६ ॥

व्याप्यत्वासिद्धिरपरा नीलधूमादिके भवेत् ।

आश्रयासिद्धिरिति । पक्षासिद्धिरिति । आश्रयासिद्धिरित्यर्थः । अपरेति ।  
स्वरूपासिद्धिरित्यर्थः । नीलधूमादिक इति । नीलधूमत्वादिकं गुरुतया न  
हेतुतावच्छेदकं स्वसमानाधिकरण-व्याप्यतावच्छेदक-धर्मान्तराघटितस्यैव व्याप्य-  
तावच्छेदकत्वात् । धूमप्रागभावत्वसंग्रहाय स्वसमानाधिकरणेति ॥

विरुद्धयोः परामर्शे हेत्वोः सत्प्रतिपक्षता ॥ ७७ ॥

विरुद्धयोरिति । कपिसंयोगतदभावव्याप्यवत्तापरामर्शेऽपि न सत्प्रतिपक्षित-  
त्वमत उक्तं—विरुद्धयोरिति । तथाच स्वसाध्यविरुद्धसाध्याभावव्याप्यवत्तापरा-  
मर्शकालीनसाध्यव्याप्यवत्तापरामर्शविषय इत्यर्थः ॥ ७५ ॥ ७६ ॥ ७७ ॥

साध्यशून्यो यत्र पक्षस्त्वसौ बाध उदाहृतः ।

उत्पत्तिकालीनघटे गन्धादिर्यत्र साध्यते ॥ ७८ ॥

साध्यशून्य इति । पक्षः पक्षतावच्छेदकविशिष्ट इत्यर्थः । तेन घटे गन्धसत्त्वे-  
ऽपि न क्षतिः । एवं मूलावच्छिन्नो वृक्षः कपिसंयोगीत्यत्रापि बोध्यम् ॥ ७८ ॥

इति श्रीविश्वनाथपञ्चाननभट्टाचार्यविरचितायां सिद्धान्तमुक्तावल्यामनुमानखण्डम् ॥

उपमिति व्युत्पादयति—

ग्रामीणस्य प्रथमतः पश्यतो गवयादिकम् ।

सादृश्यधीर्गवादीनां या स्यात्सा करणं मतम् ॥ ७९ ॥

वाक्यार्थस्यातिदेशस्य स्मृतिर्व्यापार उच्यते ।

गवयादिपदानां तु शक्तिधीरुपमाफलम् ॥ ८० ॥

ग्रामीणस्येति । यत्रारण्यकेन केनचिद्ग्रामीणं प्रत्युक्तं गोसदृशो गवयपदवाच्य  
इति । पश्चाद्ग्रामीणेन क्वचिदरण्यादौ गवयो दृष्टस्तत्र गोसादृश्यदर्शनं यज्जातं तदु-  
पमतिकरणम् । तदनन्तरं गोसदृशो गवयपदवाच्य इत्यतिदेशवाक्यार्थस्मरणं यज्जा-  
यते तदेव व्यापारः । तदनन्तरं गवयो गवयपदवाच्य इति ज्ञानं यज्जायते तदुप-

१ स्वपदं व्याप्यतावच्छेदकत्वेनाभिमतपरम् । स्वस्माद्धर्मान्तरत्वं च स्वानवच्छिन्नविषय-  
तावच्छेदकत्वं । तेन प्रकृते नीलधूमत्वसमानाधिकरणस्य प्रकृतसाध्यव्याप्यतावच्छेदकस्य धूम-  
त्वस्य विशिष्टशुद्धयोरैक्येन नीलधूमत्वादभिन्नत्वेऽपि न क्षतिः । धूमत्वस्य नीलधूमत्वानवच्छि-  
न्नायाः धूमवानितिज्ञानीयप्रकारताया अवच्छेदकत्वानीलधूमत्वस्य च तदघटितत्वादिति भावः ।

मितिः । न त्वयं गवयपदवाच्य इत्युपमितिः, गवयान्तरे शक्तिग्रहाभावप्रसङ्गात् ॥ ७९ ॥ ८० ॥

इति श्रीविश्वनाथपञ्चाननभट्टाचार्यविरचितायां सिद्धान्तमुक्तावल्यामुपमानखण्डम् ॥

शाब्दबोधप्रकारं दर्शयति—

**पदज्ञानं तु करणं द्वारं तत्र पदार्थधीः ।**

**शाब्दबोधः फलं तत्र शक्तिधीः सहकारिणी ॥ ८१ ॥**

पदज्ञानं त्विति । नतु ज्ञायमानं पदं करणं पदाभावेऽपि मौनिश्लोकादौ शाब्दबोधात् । पदार्थधीरिति । पदजन्यपदार्थस्मरणं व्यापारः । अन्यथा पद-ज्ञानवतः प्रत्यक्षादिना पदार्थोपस्थितावपि शाब्दबोधापत्तेः । तत्रापि वृत्त्या पद-जन्यत्वं बोध्यम् । अन्यथा घटादिपदात्समवायसंबन्धेनाकाशस्मरणे जाते आका-शस्यापि शाब्दबोधापत्तेः । वृत्तिश्च शक्तिलक्षणान्यतरसंबन्ध- । अत्रैव शक्तिज्ञान-स्योपयोगः । पूर्वं शक्तिग्रहाभावे पदज्ञानेऽपि तत्संबन्धेन स्मरणानुपपत्तेः । पद-ज्ञानस्य हि एकसंबन्धिज्ञानविधयार्थस्मारकत्वम् । शक्तिश्च पदेन सह पदार्थस्य संबन्धः । सा चास्माच्छब्दादयमर्थो बोद्धव्य इतीश्वरेच्छारूपा । आधुनिके नान्नि-शक्तिरस्त्येव एकादशेऽहनि पिता नाम कुर्यादिति श्वरेच्छायाः सत्त्वात् । आधुनि-कसंकेतिते तु न शक्तिरिति संप्रदायः । नव्यास्तु ईश्वरेच्छा न शक्तिः किंत्वि-च्छैव तेनाधुनिकसंकेतितेऽपि शक्तिरस्त्येवेत्याहुः । शक्तिग्रहस्तु व्याकरणादितः । तथाहि—“शक्तिग्रहं व्याकरणोपमानकोशासवाक्याद्वयवहारतश्च । वाक्यस्य शेषा-द्विवृतेर्वदन्ति सांनिध्यतः सिद्धपदस्य वृद्धाः ॥” धातुप्रकृतिप्रत्ययादीनां शक्तिग्रहो व्याकरणाद्भवति । क्वचित्सति बाधके त्यज्यते । यथा वैयाकरणैराख्यातस्य कर्तरि शक्तिरुच्यते चैत्रः पचतीत्यादौ कर्त्रा सह चैत्रस्याभेदान्वयः । तच्च गौरवात्त्य-ज्यते । किंतु कृतौ शक्तिग्रहो लाघवात् । कृतिश्चैत्रादौ प्रकारीभूय भासते । नच कर्तुरनभिधानाच्चैत्रादिपदानन्तरं तृतीया स्यादिति वाच्यं, कर्तृसंख्यानभिधानस्य तत्र तन्नत्वात् । संख्याभिधानयोग्यश्च कर्मत्वाद्यनवरुद्धः प्रथमान्तपदोपस्थाप्यः । कर्मत्वादीत्यस्येतरविशेषणत्वेन तात्पर्याविषयत्वमर्थः । तेन चैत्र इव मैत्रो गच्छती-त्यादौ न चैत्रे संख्यान्वयः । यैत्र कर्मादौ न विशेषणत्वेन तात्पर्यं तद्वारणाय

१ बोधीयप्रकारतावृत्तितात्पर्यायविशेष्यतानिरूपित-निष्ठत्वसंबन्धावच्छिन्नप्रकारतानाश्रय-त्वमित्यर्थः । २ चैत्र एव पचति चैत्रश्चैत्रं पश्यतीत्यादावेवकारार्थेऽन्यस्मिन् कर्मत्वादौ च चैत्र-स्य विशेषणत्वात् संख्यान्वयानुपपत्त्या विशेषणत्वमात्रेण तात्पर्याविषयत्वं विवक्षणीयम् । इ-त्थंच तण्डुलं पचतीत्यादौ यदि विशेषणत्वमुख्याविशेष्यत्वाभ्यां तण्डुलबोधे तात्पर्यं तत्र सं-ख्यान्वयवारणाय प्रथमान्तेत्यादिरित्यर्थः ।

प्रथामान्तेति । यद्वा धात्वर्थातिरिक्ताविशेषणत्वं प्रथमदलार्थः । तेन चैत्र इव मैत्रो गच्छतीत्यत्र चैत्रादेर्वारणम् । स्तोत्रं पचतीत्यादौ स्तोकादेर्वारणाय च द्वितीयदलम् । तस्य द्वितीयान्तोपस्थाप्यत्वाद्धारणमिति । एवं व्यापारेऽपि न शक्तिगौरवात् । रथो गच्छतीत्यादौ तु व्यापारे आश्रयत्वे वा लक्षणा । जानातीत्यादौ तु आश्रयत्वे नश्यतीत्यादौ प्रतियोगित्वे निरुद्धलक्षणा । उपमानाद्यथा शक्तिग्रहस्तथोक्तम् । एवं कोशादपि शक्तिग्रहः । सति बाधके क्वचित्प्रयज्यते । यथा नीलादिपदानां नीलरूपादौ नीलादिविशिष्टे च शक्तिः कोशेन व्युत्पादिता तथापि लाघवाच्चीलादावेव शक्तिः । नीलादिरूपविशिष्टे तु लक्षणेति । एवमाप्तवाक्यादपि । यथा कोकिलः पिकपदवाच्य इत्यादिशब्दादिपिकादिपदशक्तिग्रहः । एवं व्यवहारादपि । यथा प्रयोजकवृद्धेन घटमानयेत्युक्तं तच्छ्रुत्वा प्रयोज्यवृद्धेन घट आनीतस्तदवधार्य पार्श्वस्थो बालो घटानयनरूपं कार्यं घटमानयेतिशब्दप्रयोज्यमित्यवधारयति । ततश्च घटं नय गामानयेत्यादावावापोद्वापाभ्यां घटादिपदानां कार्यान्वितघटादौ शक्तिं गृह्णाति । इत्थं च भूतले नीलो घट इत्यादिशब्दान्न शाब्दबोधः । घटादिपदानां कार्यान्वितघटादिबोधे सामर्थ्यावधारणात्कार्यताबोधं प्रति च लिङादीनां सामर्थ्यात्तदभवाच्च शाब्दबोध इति केचित् । तच्च । प्रथमतः कार्यान्वितघटादौ शक्त्यवधारणेऽपि लाघवेन पश्चात्तस्य परित्यागौचित्यात् । अत एव चैत्र पुत्रस्ते जातः, कन्या ते गर्भिणी जाता इत्यादौ मुखप्रसादमुखमालिन्याभ्यां सुखदुःखे अनुमाय तत्कारणत्वेन परिशेषाच्छब्दबोधं निर्णीय तद्धेतुतया तं शब्दमवधारयति । तथाच व्यभिचारात्कार्यान्विते न शक्तिः । नच तत्र तं पश्येत्यादि शब्दान्तरमध्याहार्यं, मानाभावात् । चैत्र पुत्रस्ते जातो मृतश्चेत्यादौ तदभावाच्च । इत्थंच लाघवादन्यतघटेऽपि शक्तिं त्यक्त्वा घटपदस्य घटमात्रे शक्तिमवधारयति । एवं वाक्यशेषादपि शक्तिग्रहः । यथा यवमयश्चरुर्भवतीत्यत्र यवपदस्य दीर्घश्लोकविशेषे आर्याणां प्रयोगः कङ्गौ च म्लेच्छानाम्, तत्र हि 'अथान्या ओषधयो म्लायन्तेऽथैते मोदमाना इवोत्तिष्ठन्ति' इति वाक्यशेषादीर्घश्लोके शक्तिर्निर्णीयते, कङ्गौ तु शक्तिभ्रमात्प्रयोगो नानाशक्तिकल्पने गौरवात् । हार्यादिपदे तु विनिगमकाभावाच्चानाशक्तिकल्पनम् ॥ एवं विवरणादपि शक्तिग्रहः । विवरणं तु तत्समानार्थकपदान्तरेण तदर्थकथनम् । यथा घटोऽस्तीत्यस्य कलशोऽस्तीत्यनेन विवरणाद्घटपदस्य कलशे शक्तिग्रहः । एवं पचतीत्यस्य पाकं करोतीत्यने-

१ द्वितीयदलस्य प्रकारान्तरेण फलं वक्तुमन्यथा प्रथमदलार्थमाह—यदेति । २ रथो गच्छतीत्यत्र गमनानुकूलव्यापारस्य न बोध इति नवीनमतमाश्रित्याह—आश्रयत्वे वेति । ३ 'गुणे शुक्लादयः पुंसि गुणिलिङ्गास्तु तद्वति' इति कोशेन । ४ 'गुणवचनान्मतुपो लुगिष्टः' इति स्मरणान्मतुपैव विशिष्टार्थबोधसंभवेऽलं लक्षणयेत्यपि वदन्ति । ५ साक्षात्परंपरया वा कार्यत्वान्वितविषयकशाब्दत्वावच्छिन्नं प्रति पदत्वेन कारणतेति कार्यकारणभावः । इयमेव कार्यान्विते पदानामानुभाविनी शक्तिः । ६ प्राभाकराः ।

न विवरणादाख्यातस्य यत्तार्थकत्वं कल्प्यते ॥ एवं प्रसिद्धपदसंनिध्यादपि शक्ति-  
ग्रहः । यथा इह सहकारतरौ मधुरं पिको रौतीत्यादौ पिकपदस्य कोकिले शक्ति-  
ग्रह इति । तत्र जातावेव शक्तिर्न तु व्यक्तौ व्यभिचारादानन्त्याच्च । व्यक्तिं विना  
च जातिभानस्यासंभवाद्भयकेरपि भानमिति केचित् । तन्न । शक्तिं विना व्यक्ति-  
मानानुपपत्तेः । नच व्यक्तौ लक्षणा, अनुपपत्तिप्रतिसन्धानं विनापि व्यक्तिबोधा-  
त् । नच व्यक्तिशक्तावानन्त्यं, सकलव्यक्तावेकस्या एव शक्तेः स्वीकारात् । न चा-  
ननुगमः, गोत्वादेरेवानुगमकत्वात् । किंच गौः शक्येति शक्तिग्रहो यदि तदा  
व्यक्तौ शक्तिः । यदि तु गोत्वं शक्यमिति शक्तिग्रहस्तदा गोत्वप्रकारकपदार्थस्मर-  
णं शाब्दबोधश्च न स्यात् । समानप्रकारकत्वेन शक्तिज्ञानस्य पदार्थस्मरणं शाब्द-  
बोधं प्रति च हेतुत्वात् किंच गोत्वे यदि शक्तिस्तदा गोत्वत्वं शक्यतावच्छेदकं  
वाच्यम् । गोत्वत्वं तु गवेतरासमवेतत्वे सति सकलगोसमवेतत्वम् । तथाच गो-  
व्यक्तीनां शक्यतावच्छेदकेऽनुप्रवेशात्तवैव गौरवम् । तस्मात्तज्जात्याकृतिविशि-  
ष्टतत्त्वशक्तिबोधानुपपत्त्या कल्प्यमाना शक्तिर्जात्याकृतिविशिष्टव्यक्तौ विश्राम्यती-  
ति । शक्तं पदं, तच्चतुर्विधम्, क्वचिद्यौगिकं क्वचिद्रूढं क्वचिद्योगरूढं क्वचिद्यौगि-  
करूढम् । तथाहि—यन्नावयवार्थ एव बुध्यते तद्यौगिकम् । यथा पाचकादिपदम् ।  
यन्नावयवशक्तिनैरपेक्ष्येण समुदायशक्तिमात्रेण बुध्यते तद्रूढम् । यथा गोमण्डला-  
दिपदम् । यत्र तु अवयवशक्तिविषये समुदायशक्तिरप्यस्ति तद्योगरूढम् । यथा  
पङ्कजादिपदम् । तथाहि—पङ्कजपदमवयवशक्त्या पङ्कजनिकर्तृत्वरूपमर्थं बोधयति ।  
समुदायशक्त्या च पद्मत्वेन रूपेण पद्मं बोधयति । नच केवलयाऽवयवशक्त्या  
कुमुदे प्रयोगः स्यादिति वाच्यं, रूढिज्ञानस्य केवल्यौगिकार्थज्ञाने प्रतिबन्धकत्वा-  
दिति प्राञ्चः । वस्तुतस्तु, समुदायशक्त्युपस्थितपद्मेऽवयवार्थपङ्कजनिकर्तुरन्वयो भ-  
वति सान्निध्यात् । यत्र तु रूढ्यर्थस्य बाधः प्रतिसंधीयते तत्र लक्षणया कुमुदा-  
देर्बोधः । यत्र तु कुमुदत्वेन रूपेण बोधे न तात्पर्यज्ञानं पद्मत्वस्य च बाधस्तन्नाव-  
यवशक्तिमात्रेण निर्वाह इत्याहुः । यत्र तु स्थलपद्मादाववयवार्थबाधस्तत्र समुदा-  
यशक्त्या च पद्मत्वेन रूपेण बोधः । यदि तु स्थलपङ्कजं विजातीयमेव तदा लक्ष-  
णयैवेति । यत्र तु यौगिकार्थरूढ्यर्थयोः स्वातन्त्र्येण बोधस्तद्यौगिकरूढम् ।

१ आख्यातं यत्तत्त्वविशिष्टे शक्तं, यत्तत्त्वविशिष्टशक्तकरोतिपदप्रतिपादितार्थप्रतिपादकत्वा-  
दित्यनुमानेनेत्यर्थः । २ प्रसिद्धार्थकपदस्येत्यर्थः । ३ यस्यां कस्याचिद्व्यक्तौ शक्तिः सर्वास्तु वेति  
विकल्प्य क्रमेण दोषावाह—व्यभिचारादानन्त्याच्चेति । तत्र व्यभिचारस्त्वगृहीतशक्तिकव्यक्तावपि  
शाब्दबोधोदयादानन्त्यं च व्यक्तिभेदप्रयुक्त्येति बोध्यम् । ४ गोव्यक्तीनामननुगततया विषयता-  
संबन्धेन शक्तिज्ञाननिष्ठकारणतायामवच्छेदकत्वासंभव इत्यर्थः । ५ रूढ्यर्थतावच्छेदकावच्छिन्नवि-  
शेष्यत्वानिरूपितयौगिकार्थनिष्ठविषयताकक्षाने इत्यर्थः । ६ रूढ्यर्थस्य संनिहितोपस्थितिकत्वा-  
दित्यर्थः । ७ रूढ्यर्थस्य बाध इति तु रूढ्यर्थयोगार्थयोः परस्परान्वयबोधसामग्रीविरहस्यो-  
पलक्षणम् । ८ कुमुदत्वेन च बोधे तात्पर्यज्ञानमिति पूरणीयम् ।



यथोद्भिदादिपदम् । तत्र हि उद्भेदनकर्ता तरुगुल्मादिरपि बुध्यते यागवि-  
शेषोऽपीति ॥ ८१ ॥

### लक्षणा शक्यसंबन्धस्तात्पर्यानुपपत्तिः ।

लक्षणेति । गङ्गायां घोष इत्यादौ गङ्गापदस्य शक्यार्थे प्रवाहरूपे घोषस्यान्व-  
यानुपपत्तिस्तात्पर्यानुपपत्तिर्वा यत्र प्रतिसंधीयते तत्र लक्षणया तीरस्य बोध इति ।  
सा च शक्यसंबन्धरूपा। तथाहि—प्रवाहरूपशक्यार्थसंबन्धस्य तीरे गृहीतत्वात्तीरस्य  
स्मरणम् । ततः शब्दबोधः । परंतु यद्यन्वयानुपपत्तिर्लक्षणाबीजं स्यात्तदा यष्टीः प्रवे-  
शयेत्यत्र लक्षणा न स्याद्यष्टिषु प्रवेशान्वयस्यानुपपत्तेरभावात् । तेन यष्टिप्रवेशे भोज-  
नतात्पर्यानुपपत्त्या यष्टिधरेषु लक्षणा। एवं काकेभ्यो दधिरक्ष्यतामित्यादौ काकपदस्य  
दध्युपघातके लक्षणा सर्वतो दधिरक्षायास्तात्पर्यविषयत्वात् । एवं छत्रिणो यान्ती-  
त्यादौ छत्रिपदस्यैकसार्थवाहित्वे लक्षणा। इयमेवाजहत्स्वार्था लक्षणेत्युच्यते। एकसा-  
र्थवाहित्वेन रूपेण छत्रितदन्ययोर्बोधात् । यदिचान्वयानुपपत्तिर्लक्षणाबीजं स्यात्त-  
दा कचिद्गङ्गापदस्य तीरे कचिद्घोषपदस्य मत्स्यादौ लक्षणेति नियमो न स्यात् । इदं  
तु बोध्यम् । शक्यार्थसंबन्धो यदि तीरत्वेन रूपेण गृहीतस्तदा तीरत्वेन तीरबोधः ।  
यदि तु गङ्गातीरत्वेन रूपेण गृहीतस्तदा तेनैव रूपेण स्मरणम् । अत एव लक्ष्यता-  
वच्छेदके न लक्षणा तत्प्रकारकबोधस्य तत्र लक्षणां विनाप्युपपत्तेः । परंतु एवंक्र-  
मेण शक्यतावच्छेदकेऽपि शक्तिर्न स्यात्तत्प्रकारकशक्यार्थस्मरणं प्रति तत्पदस्य सा-  
मर्थ्यमित्यस्य सुवचत्वादिति विभावनीयम् । यत्र तु शक्यार्थस्य परंपरासंबन्धरूपा  
लक्षणा सा लक्षितलक्षणेत्युच्यते । यथा द्विरेफादिपदे । रेफद्वयसंबन्धो भ्रमरपदे  
ज्ञायते भ्रमरपदस्य च संबन्धो भ्रमरे ज्ञायते इति तत्र लक्षितलक्षणा । किंतु  
लाक्षणिकं पदं नानुभावकम् । लाक्षणिकार्थस्य शब्दबोधे तु पदान्तरं कारणम् ।  
शक्तिर्लक्षणा न्यतरसंबन्धेनेतरपदार्थान्वितस्वशक्यार्थशब्दबोधं प्रति पदानां सा-  
मर्थ्यावधारणात् । वाक्ये तु शक्तेरभावाच्छक्यसंबन्धरूपा लक्षणापि नास्ति । यत्र  
गभीरायां नद्यां घोष इत्युक्तं तत्र नदीपदस्य नदीतीरे लक्षणा । गभीरपदार्थस्य  
नद्या सहभावेदान्वयः, कचिदेकदेशान्वयस्यापि स्वीकृतत्वात् । यदि तत्रैकदेशा-  
न्वयोऽपि न स्वीक्रियते तदा नदीपदस्य गभीरनदीतीरे लक्षणा । गभीरपदं तात्प-  
र्यग्राहकम् ॥ बहुव्रीहावप्येवम्, तत्र हि चित्रगुपदादौ यद्येकदेशान्वयः स्वीक्रियते  
तदा गोपदस्य गोस्वामिनि लक्षणा गवि चित्राभेदान्वयः । यदि त्वेकदेशान्वयो  
न स्वीक्रियते तदा गोपदस्य चित्रगोमति लक्षणा चित्रपदं तात्पर्यग्राहकम् । एव-  
मारूढवानरौ वृक्ष इत्यत्र वानरपदे वानरारोहणकर्मणि लक्षणा । आरूढपदं तात्प-  
र्यग्राहकम् । एवमन्यत्रापि बोध्यम् । तत्पुरुषे तु पूर्वपदे लक्षणा । तथाहि—रा-

१ लक्षितलक्षणाया अधिक्यमाशङ्क्य जहत्स्वार्थायामन्तर्भावमाह—यत्रेति । २ स्ववाच्य-  
रेफद्वयघटितपदवाच्यत्वादिरूपेत्यर्थः ।

जपुरुष इत्यादौ राजपदार्थेन पुरुषपदार्थस्य साक्षान्मान्वयो निपातातिरिक्तनामाध-  
योर्भेदेनान्वयबोधस्याभ्युत्पन्नत्वात् । अन्यथा राजा पुरुष इत्यत्रापि तथान्वयबोधः  
स्यात् । घटो न पट इत्यादौ घटपटाभ्यां नमः साक्षादेवान्वयाभिपातातिरिक्तेति ।  
नीलो घट इत्यादौ नामार्थयोरभेदसंबन्धेनान्वयाद्भेदेनेति । नच राजपुरुष इत्यादौ  
लुप्तविभक्तेः स्मरणं कल्प्यमिति वाच्यम्, अस्मृतविभक्तेरपि ततो बोधोदयात् ।  
तस्माद्राजपदादौ राजसंबन्धिनि लक्षणा । तस्य पुरुषेण सहाभेदान्वयः । द्वन्द्वे तु,  
धवखदिरौ छिन्धीत्यादौ धवःखदिरश्च विभक्त्यर्थद्वित्वप्रकारेण बुध्यते, तत्र न ल-  
क्षणा । नच साहित्ये लक्षणेति वाच्यं, साहित्यशून्ययोरपि द्वन्द्वदर्शनात् । न चैक-  
क्रियान्वयित्वरूपं साहित्यमस्तीति वाच्यं, क्रियाभेदेऽपि धवखदिरौ पश्य छिन्धी-  
त्यादौ तद्दर्शनात्साहित्यस्याननुर्भावाच्च । अत एव राजपुरोहितौ सायुज्यकामौ यजे-  
यातामित्यत्र लक्षणाभावाद्द्वन्द्व आश्रीयते । तस्मात्साहित्यं नार्थः, किंतु वास्तवभेदो  
यत्र तत्र द्वन्द्वः । नच नीलघटयोरभेद इत्यादौ कथमिति वाच्यं, तत्र नीलपदस्य  
नीलत्वे घटपदस्य घटत्वे लक्षणा । अभेद इत्यस्य चाश्रयाभेद इत्यर्थात् । समाहारद्व-  
न्द्वे तु यदि समाहारोऽप्यनुभूयत इत्युच्यते तदाऽहिनकुलमित्यादौ परपदेऽहिनकु-  
लसमाहारे लक्षणा । पूर्वपदं तु तात्पर्यग्राहकम् । नच भेरीमृदङ्गं वादयेत्यत्र कथं  
समाहारस्यान्वयस्तस्यापेक्षाबुद्धिविशेषरूपस्य वादनासंभवादिति वाच्यं, परंपरा-  
संबन्धेन तदन्वयात् । एवं पञ्चमूलीत्यादावपि । परे तु अहिनकुलमित्यादौ अहि-  
नकुलश्च बुध्यते प्रत्येकमेकत्वान्वयः । समाहारसंज्ञा च यत्रैकत्वं नपुंसकत्वं 'द्वन्द्वश्च  
प्राणितूर्य' इत्यादिसूत्रेणोक्तं तत्रैव, अन्यत्रैकवचनमसाधित्याहुः । पितरौ श्वशुरावि-  
त्यादौ पितृपदे जनकदम्पत्योः श्वशुरपदे स्त्रीजनकदम्पत्योर्लक्षणा । एवमन्यत्रापि ।  
घटा इत्यादौ न लक्षणा घटत्वेन रूपेण नानाघटोपस्थितिसंभवात् । कर्मधारयस्थले  
तु, नीलोत्पलमित्यादावभेदसंबन्धेन नीलपदार्थ उत्पलपदार्थे प्रकारः । तत्र न ल-  
क्षणा । अत एव निषादस्थपतिं याजयेदित्यत्र न तत्पुरुषो लक्षणापत्तेः । किंतु कर्म-  
धारयो लक्षणाभावात् । नच निषादस्य संकरजातिविशेषस्य वेदानधिकाराद्याज-  
नासंभव इति वाच्यं, निषादस्य विद्याप्रयुक्तेस्तत एव कल्पनीयत्वात् । लाघवेन  
मुख्यार्थस्यान्वये तदनुपपत्त्या कल्पनायाः फलमुखगौरवतयाऽदोषत्वादिति । उप-  
कुम्भमर्धपिप्पलीत्यादौ परपदे तत्संबन्धिनि लक्षणा पूर्वपदार्थप्रधानतया चान्वय-  
बोध इति । इत्थंच समासे न क्वापि शक्तिः पदशक्त्यैव निर्वाहादिति ॥

१ आकाशवित्यादेः प्रामाण्यवारणाय सुषामुद्देश्यतावच्छेदकव्याप्यसंख्याबोधकत्वं कल्प्यते ।  
इत्थंच धवत्वस्य खदिरत्वस्य वा न प्रत्येकमुद्देश्यतावच्छेदकत्वं संभवति, धवद्वयस्य खदिरद्व-  
यस्य च बोधापत्तेः । अतो धवखदिरसाहित्याश्रये लक्षणाभ्युपेया । एवं चोद्देश्यतावच्छेदकसा-  
हित्यव्याप्यत्वं न धवद्वयवार्तिनः खदिरद्वयवार्तिनो वा द्वित्वस्येति मीमांसकमतमाशङ्कते-नच  
साहित्येति । २ सङ्घटितत्वरूपं साहित्यं लक्ष्यमुक्तैकक्रियान्वयित्वमिति विकल्प्याद्यं दूषयति-सा-  
हित्यशून्ययोरपीति । ३ स्वरूपतः सत्त्वेऽप्येकक्रियान्वयित्वस्य शाब्दबोधाविषयत्वादित्यर्थः ।

आसत्तिर्योग्यताकाङ्क्षातात्पर्यज्ञानमिष्यते ॥ ८२ ॥

कारणं संनिधानं तु पदस्यासत्तिरुच्यते ।

आसत्तिरिति । आसत्तिज्ञानं योग्यताज्ञानमाकाङ्क्षाज्ञानं तात्पर्यज्ञानं च शाब्द-  
बोधे कारणम् । तत्रासत्तिपदार्थमाह—संनिधानं त्विति । यत्पदार्थेन यत्पदार्थ-  
स्यान्वयोऽपेक्षितस्तयोरव्यवधानेनोपस्थितिः शाब्दबोधे कारणम् । तेनै गिरिर्भुक्तम-  
ग्निमान्देवदत्तेनेत्यादौ न शाब्दबोधः । नीलो घटो द्रव्यं पट इत्यादावासत्तिभ्रमा-  
च्छाब्दबोधः । आसत्तिभ्रमाच्छाब्दभ्रमाभावेऽपि न क्षतिः । ननु यत्र छत्रीकुण्डली  
वासस्वी देवदत्त इत्याद्युक्तं तत्रोत्तरपदस्मरणेन पूर्वपदस्मरणस्य नाशादव्यवधानेन  
तदुत्तरपदस्मरणासंभव इति चेत् । न । प्रत्येकपदानुभवजन्यसंस्कारैश्चरमस्य ताव-  
त्पदविषयकस्मरणस्याव्यवधानेनोत्पत्तेः । नानासंनिकर्षैरेकप्रत्यक्षस्येव नानासंस्कारै-  
रेकस्मरणोत्पत्तेरपि संभवात् । तावत्पदसंस्कारसहितचरमवर्णज्ञानस्योद्बोधकत्वात् ।  
कथमन्यथा नानावर्णैरेकपदस्मरणम् । परंतु तावत्पदार्थानां स्मरणादेकदैव खले-  
कपोतन्यायेन तावत्पदार्थानां क्रियाकर्मभावेनान्वयरूपः शाब्दबोधो भवतीति  
केचित् । ‘वृद्धा युवानः शिशवः कपोताः खले यथामी युगपत्पतन्ति । तथैव सर्वे  
युगपत्पदार्थाः परस्परेणान्वयिनो भवन्ति॥’ परंतु ‘यद्येकाकाङ्क्षितं योग्यं संनिधानं  
प्रपद्यते । तेन तेनान्वितः स्वार्थः पदैरेवावगम्यते॥’ तथाच खण्डवाक्यार्थबोधानन्तरं  
तथैव पदार्थस्मृत्या महावाक्यार्थबोध इत्यप्याहुः । एतेन तावद्वर्णाभिव्यक्त्यः पद-  
स्फोटोऽपि निरस्तः । तत्तद्वर्णसंस्कारसहितचरमवर्णोपलम्भेन तद्व्यञ्जकैर्नोपपत्ते-  
रिति । इदं तु बोध्यम् । यत्र द्वारमित्युक्तं तत्र पिण्डेहीत्यादिपदस्य ज्ञानादेव  
बोधो न तु पिधानादिरूपार्थज्ञानात् । पदजन्यतत्पदार्थोपस्थितेस्तत्तच्छाब्दबोधे  
हेतुत्वात् । किंच क्रियाकर्मपदानां तेन तेनैव रूपेणाकाङ्क्षितत्वात् । तेन क्रियापदं  
विना कथं शाब्दबोधः स्यात् । तथा पुष्पेभ्य इत्यादौ स्पृहयतीत्यादिपदाध्याहारं  
विना चतुर्थ्यनुपपत्तेः पदाध्याहार आवश्यकः ॥

योग्यतां निर्वक्ति—पदार्थे इत्यादिना ।

पदार्थे तत्र तद्वृत्ता योग्यता परिकीर्तिता ॥ ८२ ॥

एकपदार्थेऽपरपदार्थसंबन्धो योग्यतेत्यर्थः । तज्ज्ञानाभावाच्च वह्निना सिञ्चतीत्यादौ

१ अव्यवधानमासत्तिः, तदुपस्थितिः कारणमित्यर्थः । २ एतादृशयत्तपदगर्भासत्तिनिर्वच-  
नेन । ३ पटे नीलान्वयतात्पर्यकेत्यादिः । ४ आसत्तिभ्रमाच्छाब्दभ्रम इति प्राचां प्रवादो निर्यु-  
क्तित्वाद्भ्रमे इति भावः । ५ स्वार्थाकाङ्क्षितं स्वार्थयोग्यं यत्संनिधानं प्रपद्यते स्वार्थोपस्थिति-  
विषयो भवति तेन तेनैवान्वितः स्वार्थः पदैः प्रथममनुभाव्यतेऽनन्तरं च महावाक्यार्थबोध  
इत्यर्थः । एवंच पूर्वोक्तसमूहालम्बनात्मकं पदार्थस्मरणं विनापि निर्वाह इति भावः । एतन्मते  
पदजन्यपदार्थस्मृतित्वेन न शाब्दबोधहेतुत्वमपितु शाब्दबोधसाधारणपदजन्यपदार्थोपस्थितित्वे-  
नैव । तेन चरमपदार्थस्मृतिकाले घटादिपदार्थस्मृतेर्नाशेपि न शाब्दबोधानुपपत्तिः ।

न शाब्दबोधः । नन्वेतस्या योग्यताया ज्ञानं शाब्दबोधात्प्राक्सर्वत्र न संभवति वाक्यार्थस्यापूर्वत्वादिति चेत् । न । तत्तत्पदार्थस्मरणे सति कचित्संशयरूपस्य क्वचिन्निश्चयरूपस्यापि योग्यताया ज्ञानस्य संभवात् । नञ्यास्तु, योग्यताज्ञानं न शाब्दज्ञानकारणम् । वह्निना सिञ्चतीत्यादौ सेके वह्निकरणत्वाभावरूपायोग्यतानिश्चयेन प्रतिबन्धाच्च शाब्दबोधः । तदभावनिश्चयस्य लौकिकसंनिर्घाज्यदोषविशेषाज्यतत्ज्ञानमात्रे प्रतिबन्धकत्वाच्छाब्दबोधं प्रत्यपि प्रतिबन्धकत्वं सिद्धम् । योग्यताज्ञानविलम्बाच्च शाब्दबोधविलम्बोऽसिद्ध इति वदन्ति ॥ ८२ ॥ ८३ ॥

आकाङ्क्षां निर्वक्ति—

यत्पदेन विना यस्याननुभावकता भवेत् ।

आकाङ्क्षा वक्तुरिच्छा तु तात्पर्यं परिकीर्तितम् ॥ ८४ ॥

यत्पदेनेति । येन पदेन विना यत्पदस्यान्वयाननुभावकत्वं तेन पदेन सह तस्याकाङ्क्षेत्यर्थः । क्रियापदं विना कारकपदं नान्वयबोधं जनयतीति तेन तस्याकाङ्क्षा । वस्तुतस्तु क्रियाकारकपदानां संनिधानमासत्या चरितार्थम् । परंतु घटकर्मताबोधं प्रति घटपदोत्तरद्वितीयारूपाकाङ्क्षाज्ञानं कारणम् । तेन घटः कर्मत्वमानयनं कृतिरित्यादौ न शाब्दबोधः । अयमेति पुत्रो राज्ञः पुरुषोऽपसार्यतामित्यादौ तु पुत्रेण सह राजपदस्य तात्पर्यग्रहसत्त्वात्तेनैवान्वयबोधः । पुरुषेण सह तात्पर्यग्रहे तु तेन सहान्वयबोधः स्यादेव ॥ तात्पर्यं निर्वक्ति—वक्तुरिच्छेति । यदि तात्पर्यज्ञानं कारणं न स्यात्तदा सैन्धवमानयेत्यादौ क्वचिदश्वस्य क्वचिल्लवणस्य बोध इति न स्यात् । नच तात्पर्यग्राहकप्रकरणादीनां शाब्दबोधे कारणत्वमस्त्विति वाच्यं तेषामननुगमात् । तात्पर्यज्ञानजनकत्वेन तेषामनुगमे तु तात्पर्यज्ञानमेव लाघवात्कारणमस्तु । इत्थं च वेदस्थलेऽपि तात्पर्यज्ञानार्थमीश्वरः कल्प्यते । नच तत्राध्यापकतात्पर्यज्ञानं कारणमिति वाच्यं, सर्गादावध्यापकाभावात् । नच प्रलय एव नास्तीति कुतः सर्गादिरिति वाच्यं, प्रलयस्यागमेषु प्रतिपाद्यत्वात् । इत्थं च शुकवाक्येऽपीश्वरीयतात्पर्यज्ञानं कारणम् । विसंवादिशुकवाक्ये तु शिक्षयितुरेव तात्पर्यज्ञानं कारणम् । अन्ये तु नानार्थादौ क्वचिदेव तात्पर्यज्ञानं कारणम् । तथाच शुकवाक्ये विनैव तात्पर्यज्ञानं शाब्दबोधः । वेदे त्वनादिमीमांसापरिशोधिततर्कैरर्थावधारणमित्याहुः ॥ ८४ ॥

इति श्रीविश्वनाथपञ्चाननभट्टाचार्यविरचितायां सिद्धान्तमुक्तावल्यां शब्दखण्डं समाप्तम् ।

१ कार्यद्रव्यानधिकरणकालविशेषात्मकस्य प्रलयस्य 'नाहो न रात्रिर्न नभो न भूमिर्नासीत् न ज्योतिर्भून्न चान्यत्' इत्यादिष्वगमेष्वित्यर्थः । २ मीमांसा लाघवज्ञानात्मकस्तर्कः तेन परिशोधितैः सहकृतैस्तर्कैरनुमानैरित्यर्थः ।

पूर्वमनुभवस्मरणभेदादुद्धेद्वैविध्यमुक्तम् । तत्रानुभवप्रकारा दर्शिताः । सुगम-  
तया स्मरणं न दर्शितम् । तत्र हि पूर्वानुभवः कारणम् । अत्र केचित् । अनुभव-  
त्वेन न कारणत्वं किंतु ज्ञानत्वेनैव । अन्यथा स्मरणानन्तरं स्मरणं न स्यात्समानप्र-  
कारकस्मरणेन पूर्वसंस्कारस्य विनष्टत्वात् । मन्यते तु तेनैव स्मरणेन संस्कारान्तर-  
द्वारा स्मरणान्तरं जन्यत इत्याहुः । तन्न । यत्र समूहालम्बनोत्तरं घटपटादीनां क्रमे-  
ण स्मरणमजनिष्ट सकलविषयकस्मरणं तु नाभूत्तत्र फलस्य संस्कारनाशकत्वाभा-  
वात्कालस्य रोगस्य वा चरमफलस्य वा संस्कारनाशकत्वं वाच्यम् । तथाच न  
क्रमिकस्मरणानुपपत्तिः । नच पुनःपुनः स्मरणाद् दृढतरसंस्कारानुपपत्तिरिति  
वाच्यं, झटित्युद्बोधकसमवधानस्य दार्ढ्यपदार्थत्वात् । नच विनिगमनाविरहादेव  
ज्ञानत्वेनापि जनकत्वं स्यादिति वाच्यं, विशेषधर्मेण व्यभिचाराज्ञाने सामान्यधर्मे-  
णान्यथासिद्धत्वात् । कथमन्यथा दण्डस्य भ्रमिद्वारा द्रव्यत्वेन रूपेण न कारणत्वम् ।  
न चान्तरालिकस्मरणानां संस्कारनाशकत्वसंशयाद्व्यभिचारसंशय इति वाच्यम् ।  
अनन्तसंस्कारतन्त्राशकल्पनापेक्षया चरमस्मरणस्यैव लाघवात्संस्कारनाशकत्वक-  
ल्पनेन व्यभिचारसंशयाभावात् ॥ इति स्मृतिप्रक्रिया ॥

इदानीं क्रमप्राप्तं मनो निरूपयितुमाह—

साक्षात्कारे सुखादीनां करणं मन उच्यते ।

अयौगपद्याज्ञानानां तस्याणुत्वमिहेष्यते ॥ ८५ ॥

साक्षात्कार इति । एतेन मनसि प्रमाणं दर्शितम् । तथाहि—सुखसाक्षा-  
त्कारः सकरणकः, जन्यसाक्षात्कारत्वात् चाक्षुषसाक्षात्कारवत् । इत्यनुमानेन मन-  
सः करणत्वसिद्धिः । नचैवं दुःखादिसाक्षात्काराणामपि करणान्तराणि स्युरिति वा-  
च्यं, लाघवादेकस्यैव तादृशसकलसाक्षात्कारकरणतया सिद्धेः । एवं सुखादीनामसम-  
वायिकारणसंयोगाश्रयतया मनसः सिद्धिर्बोद्धव्या । तत्र मनसोऽणुत्वे प्रमाणमाह—  
अयौगपद्यादिति । ज्ञानानां चाक्षुषरासनादीनामयौगपद्यमेककालोत्पत्ति-  
र्नास्तीत्यनुभवसिद्धम् । तत्र ज्ञानेन्द्रियाणां सत्यपि विषयसंनिधाने यत्संबन्धादे-  
केनेन्द्रियेण ज्ञानमुत्पद्यते यत्संबन्धाच्च परैर्ज्ञानं नोत्पद्यते तन्मनसो विभुत्वे  
वासंनिधानं न संभवतीति न विभु मनः । नच तदानीमदृष्टविशेषोद्बोधकविल-  
म्बादेव तज्ज्ञानविलम्ब इति वाच्यं, तथा सति चक्षुरादीनामप्यकल्पनापत्तेः ।  
नच दीर्घशक्कुलीभक्षणादौ नानावधानभाजां च कथमेकदाऽनेकेन्द्रियजन्यज्ञान-  
मिति वाच्यं, मनसोऽतिलाघवात्स्वरया ज्ञानेन्द्रियसंबन्धान्नानाज्ञानोत्पत्तेः । उत्पल-

१ चरमफले वैजात्यं कल्पयित्वा तेन रूपेण नाशकत्वं वाच्यमित्यर्थः । २ नन्वति-  
लाघवात्त्वगिन्द्रियस्य प्राणस्य वा करणत्वमस्तवत आह-यवमिति । ३ भावकार्यस्यासमवा-  
यिकारणकत्वादित्यर्थः । ४ तत् असंनिधानं मनसो विभुत्वे न संभवतीति योजना ।

शतपत्रभेदादिव यौगपद्यप्रत्ययस्य भ्रान्तत्वात् । नच मनसः संकोचविकाशशालि-  
त्वाद्बुभयोपपत्तिरस्त्विति वाच्यं, नानावयवतन्नाशादिकल्पने गौरवाल्लाघवाभिरवय-  
वस्याणुरूपस्यैव मनसः कल्पनादिति संक्षेपः ॥ ८५ ॥

इति द्रव्यपदार्थो व्याख्यातः ॥

द्रव्यं निरूप्य गुणाभिरूपयति—अथेत्यादिना ।

अथ द्रव्याश्रिता ज्ञेया निर्गुणा निष्क्रिया गुणाः ।

गुणत्वजातौ किं मानमिति चेत्, द्रव्यकर्मभिन्ने सामान्यवति या कारणता  
सा किञ्चिद्धर्मावच्छिन्ना निरवच्छिन्नकारणताया असंभवात् । नहि रूपत्वादिकं स-  
त्ता वा तन्नावच्छेदिका न्यूनाधिकदेशवृत्तित्वात् । अतश्चतुर्विंशत्यनुगतं किञ्चिद्वा-  
च्यं तदेव गुणत्वमिति । द्रव्याश्रिता इति । यद्यपि द्रव्याश्रितत्वं न  
लक्षणं कर्मादावतिव्यासेस्तथापि द्रव्यत्वव्यापकतावच्छेदकसत्ताभिन्नजातिमत्त्वं त-  
दर्थः । भवति हि गुणत्वं द्रव्यत्वव्यापकतावच्छेदकं तद्वत्ता च गुणानामिति । द्र-  
व्यत्वं कर्मत्वं वा न द्रव्यत्वव्यापकतावच्छेदकं गगनादौ द्रव्यकर्मणोरभावात् । द्र-  
व्यत्वत्वं सामान्यत्वादिकं वा न जातिरिति तद्बुदासः । निर्गुणा इति । यद्यपि  
निर्गुणत्वं कर्मादावपि तथापि सामान्यवत्त्वे सति कर्मान्यत्वे च सति निर्गुणत्वं  
बोध्यम् । जात्यादीनां न सामान्यवत्त्वं कर्मणो न कर्मान्यत्वं द्रव्यस्य न निर्गुण-  
त्वमिति तत्र नातिव्यासिः । निष्क्रिया इति स्वरूपकथनं न तु लक्षणं गगनादाव-  
तिव्यासेः ॥

रूपं रसः स्पर्शगन्धौ परत्वमपरत्वकम् ॥ ८६ ॥

द्रवत्वस्नेहवेर्गाश्च मता मूर्तगुणा अमी ।

वेगा इति । वेगेन स्थितिस्थापकोऽप्युपलक्षणीयः । मूर्तगुणा इति । अमूर्तेषु न  
वर्तन्त इत्यर्थः । लक्षणं तु तावदन्यान्यत्वम् । एवमग्रेऽपि ॥

धर्माधर्मौ भावना च शब्दो बुद्ध्यादयोऽपि च ॥ ८७ ॥

एतेऽमूर्तगुणाः सर्वे विद्वद्भिः परिकीर्तिताः ।

अमूर्तगुणा इति । मूर्तेषु न वर्तन्त इत्यर्थः ।

संख्यादयो विभागान्ता उभयेषां गुणा मताः ॥ ८८ ॥

उभयेषामिति । मूर्तामूर्तगुणा इत्यर्थः ॥ ८६ ॥ ८७ ॥ ८८ ॥

१ अव्यवहितकालोत्पत्तिकत्वस्य दोषत्वादित्यर्थः । २ मनसः संकोचे एकेन्द्रियमात्रसंबन्धा-  
देकमेव ज्ञानं विकाशे तु नानेन्द्रियैः संबन्धाद्युपपन्नानाज्ञानानामुत्पत्तिरिति भावः । ३ यद्यपि  
गुणत्वजातौ प्रत्यक्षमेव प्रमाणं रूपादिषु संयुक्तसमवेतसमवायेन गुणत्वप्रत्यक्षत्वसंभवात्,  
तथाप्यतीन्द्रियरूपादौ तत्प्रत्यक्षासंभवेन तत्साधारण्यं गुणत्वस्य न घटत इत्यनुमानप्रदर्शनम् ।  
रूपादावप्यापामरसाधारण-‘गुण’ इति प्रत्यक्षासिद्धेश्चेत्यपि बोध्यम् । ४ चकारेणानुक्त-  
समुच्चायकेन गुरुत्वस्य संग्रहः ।

संयोगश्च विभागश्च संख्या द्वित्वादिकास्तथा ।

द्विपृथक्त्वादयस्तद्वदेतेऽनेकाश्रिता गुणाः ॥ ८९ ॥

अनेकाश्रिता इति । संयोगविभागद्वित्वादीनि द्विवृत्तीनि । त्रित्वचतुष्टादिकं त्रिचतुरादिवृत्तीति बोध्यम् ॥ ८९ ॥

अतः शेषगुणाः सर्वे मता एकैकवृत्तयः ।

अत इति । रूपरसगन्धस्पर्शैकत्वपरिमाणैकपृथक्त्वपरत्वापरत्वबुद्धिसुखदुःखेच्छाद्वेषप्रयत्नगुरुत्वद्रवत्वस्नेहसंस्कारादृष्टशब्दा इत्यर्थः ॥

बुद्ध्यादिषट्कं स्पर्शान्ताः स्नेहः सांसिद्धिको द्रवः ॥ ९० ॥

अदृष्टभावनशब्दा अमी वैशेषिका गुणाः ।

बुद्ध्यादीति । बुद्धिसुखदुःखेच्छाद्वेषप्रयत्ना इत्यर्थः । स्पर्शान्ताः रूपरसगन्धस्पर्शा इत्यर्थः । द्रवो द्रवत्वम् । वैशेषिकाः विशेषा एव वैशेषिकाः । स्वार्थे ठक् । विशेषगुणौ इत्यर्थः ॥

संख्यादिरपरत्वान्तो द्रवोऽसांसिद्धिकस्तथा ॥ ९१ ॥

गुरुत्ववेगौ सामान्यगुणा एते प्रकीर्तिताः ।

संख्येति । संख्यापरिमाणपृथक्त्वसंयोगविभागपरत्वापरत्वानीत्यर्थः ॥

संख्यादिरपरत्वान्तो द्रवत्वं स्नेह एव च ॥ ९२ ॥

एते तु द्वीन्द्रियग्राह्याः

द्वीन्द्रियेति । चक्षुषा त्वचापि ग्रहणयोग्यत्वात् ।

अथ स्पर्शान्तशब्दकाः ।

बाह्यैकैकेन्द्रियग्राह्याः

बाह्येति । रूपादीनां चक्षुरादिग्राह्यत्वात् ।

गुणत्वादृष्टभावनः ॥ ९३ ॥

अतीन्द्रिया विभूनां तु ये स्युर्वैशेषिका गुणाः ॥ ९४ ॥

अकारणगुणोत्पन्ना एते तु परिकीर्तिताः ॥

१ स्वाश्रयान्योन्याभावव्यापकाल्यन्ताभावप्रतियोगिन इत्यर्थः । २ विशेषगुणत्वं च भावनान्यो यो वायुवृत्तिवृत्तिस्पर्शवृत्तिधर्मसमवायी तदन्यत्वे सति गुरुत्वाजलद्रवत्वान्यगुणत्वम् । अत्र जालादावतिव्याप्तिवारणाय विशेष्यम् । गुरुत्वनैमित्तिकद्रवत्वयोर्वारणाय गुरुत्वेत्यादि । सांसिद्धिकद्रवत्वसंग्रहाय भजलेति । संयोगादिवारणाय सत्यन्तम् । भावनायामव्याप्तिवारणाय चमन्यान्तं सत्यन्तघटकसमवायिविशेषणम् । सत्तादिकमादायासंभववारणाय स्पर्शसंग्रहाय च स्पर्शवृत्तीति ।

विभूनामिति। बुद्धिसुखदुःखेच्छाद्वेषप्रयत्नधर्माधर्मभावनाशब्दा इत्यर्थः। अकारणेति। कारणगुणेन कार्ये ये गुणा उत्पद्यन्ते ते कारणगुणपूर्वका रूपादयो वक्ष्यन्ते बुद्ध्यादयस्तु न तादृशा आत्मादेः कारणाभावात् ॥ ९० ॥ ९१ ॥ ९२ ॥ ९३ ॥ ९४ ॥

अपाकजास्तु स्पर्शान्ता द्रवत्वं च तथाविधम् ।

स्नेहवेगगुरुत्वैकपृथक्त्वपरिमाणकम् ॥ ९५ ॥

स्थितिस्थापक इत्येते स्युः कारणगुणोद्भवाः ।

अपाकजास्त्विति । पाकजरूपादीनां कारणगुणपूर्वकत्वाभावात् अपाकजा इत्युक्तम् तथाविधमपाकजम् । तथैकत्वमपि बोध्यम् ।

संयोगश्च विभागश्च वेगश्चैते तु कर्मजाः ॥ ९६ ॥

संयोगश्चेति । कर्मजन्यत्वं यद्यपि न साधर्म्यं घटादावतिव्यासेः, संयोगज-संयोगेऽव्यासेश्च तथापि कर्मजन्यवृत्तिगुणत्वव्याप्यजातिमत्त्वं बोध्यम् । एवमन्य-त्राप्युक्तम् ॥ ९५ ॥ ९६ ॥

स्पर्शान्तपरिमाणैकपृथक्त्वस्नेहशब्दके ।

भवेदसमवायित्वम्

स्पर्शान्तेति । एकपृथक्त्वमित्यत्र त्वप्रत्ययस्य प्रत्येकमन्वयादेकत्वं पृथक्त्वं च ग्राह्यम् । पृथक्त्वपदेन चैकपृथक्त्वम् । भवेदसमवायित्वमिति । घटादिरूपरसगन्धस्पर्शाः कपालादिरूपरसगन्धस्पर्शेभ्यो भवन्ति । एवं कपालादिपरिमाणादीनां घटादिपरिमाणाद्यसमवायिकारणत्वम् । शब्दस्यापि द्वितीयशब्दं प्रति । एवं स्थितिस्थापकैकपृथक्त्वयोरपि ज्ञेयम् ॥

अथ वैशेषिके गुणे ॥ ९७ ॥

आत्मनः स्यान्निमित्तत्वम्

निमित्तत्वमिति । बुद्ध्यादीनामिच्छादिनिमित्तत्वादिति भावः ।

उष्णस्पर्शगुरुत्वयोः ।

वेगेऽपि च द्रवत्वे च संयोगादिद्वये तथा ॥ ९८ ॥

द्विधैव कारणत्वं स्याद्

द्विधैवेति । असमवायिकारणत्वं निमित्तकारणत्वं च । तथाहि—उष्णस्पर्श उष्णस्पर्शस्यासमवायिकारणं पाकजे निमित्तम् । गुरुत्वं गुरुत्वपतनयोरसमवायिकारणं प्रतिघाते निमित्तम् । वेगो वेगस्पन्दनयोरसमवायि अभिघाते निमित्तम् । द्रवत्वं द्रवत्वस्पन्दनयोरसमवायि संग्रहे निमित्तम् । भेरीदण्डसंयोगः शब्दे निमित्तम् । मेर्याकाशसंयोगेऽसमवायी । वंशदलद्वयविभागः शब्दे निमित्तं वंशदलाकाशविभागेऽसमवायीति ।



अथ प्रादेशिको भवेत् ।

वैशेषिको विभुगुणः संयोगादिद्वयं तथा ॥ ९९ ॥

प्रादेशिकोऽव्याप्यवृत्तिः ॥ ९७ ॥ ९८ ॥ ९९ ॥

चक्षुर्ग्राह्यं भवेद्रूपं द्रव्यादेरुपलम्भकम् ।

चक्षुषः सहकारि स्याच्छुक्लादिकमनेकधा ॥ १०० ॥

चक्षुरिति । रूपत्वजातिस्तु प्रत्यक्षसिद्धा । रूपशब्दोलेखिनीप्रतीतिर्नास्तीति चेन्मास्तु रूपशब्दप्रयोगस्तथापि नीलपीतादिष्वनुगतजातिविशेषोऽनुभवसिद्ध एव । रूपशब्दाप्रयोगेऽपि नीलो वर्णः पीतो वर्ण इति वर्णशब्दोलेखिनी प्रतीतिरस्येव । एवं नीलत्वादिकमपि प्रत्यक्षसिद्धम् । न चैकैका एव नीलरूपादिव्यक्त्य इत्येकव्यक्तिवृत्तित्वाङ्गीलत्वादिकं न जातिरिति वाच्यं, नीलो नष्टो रक्त उत्पन्न इत्यादिप्रतीतेर्नीलादेरूपादविनाशशालितया नानात्वात् । अन्यथा एकनीलनाशे जगदनीलमापद्येत । नच नीलसमवायरक्तसमवाययोरेवोत्पादविनाशविषयकोऽसौ प्रत्यय इति वाच्यं, प्रतीत्या समवायानुल्लेखात् । नच स एवायं नील इति प्रत्ययाल्लाघवाच्चैक्यमिति वाच्यं, प्रत्यक्षस्य तज्जातीयविषयकत्वात् । सैवेयं गुर्जरीतिवल्लाघवं तु प्रत्यक्षबाधितम् । अन्यथा घटादीनामप्यैक्यप्रसङ्गादुत्पादविनाशबुद्धेः समवायालम्बनत्वापत्तेरिति । एतेन रसादिकमपि व्याख्यातम् । चक्षुर्ग्राह्यमिति चक्षुर्ग्राह्यविशेषगुण इत्यर्थः । एवमग्रेऽपि । द्रव्यादेरिति । उपलम्भकमुपलब्धिकारणम् । इदमेव विवृणोति—चक्षुष इति । द्रव्यगुणकर्मसामान्यानां चाक्षुषप्रत्यक्षं प्रति उद्भूतरूपं कारणम् । शुक्लादिकमनेकधेति । तच्च रूपं शुक्लनीलपीतरक्तहरितकपिशकर्बुरादिभेदादनेकप्रकारकं भवति । ननु कथं कर्बुरमतिरिक्तरूपं भवति । इत्थं नीलपीताद्यवयवारब्धोऽवयवी न तावङ्गीलरूपोऽप्रत्यक्षप्रसङ्गात् । नापि व्याप्यवृत्तिर्नीलादिरूपमुत्पद्यते पीतावच्छेदेनापि नीलोपलब्धिप्रसङ्गात् । नाप्यव्याप्यवृत्तिर्नीलादिकमुत्पद्यते व्याप्यवृत्तिर्जातीयगुणानामव्याप्यवृत्तित्वे विरोधात् । तस्मान्नानाजातीयरूपैरवयविनि विजातीयं चित्रं रूपमारभ्यते । अत एव ‘एकं चित्रम्’ इत्यनुभवोऽपि । नानारूपकल्पने गौरवात् । इत्थं च नीलादीनां पीताद्यारम्भे प्रतिबन्धकत्वकल्पनादवयविनि न पीताद्युत्पत्तिः । एतेन स्पर्शोऽपि व्याख्यातः । रसादिकमपि नाव्याप्यवृत्ति किंतु नानाजातीयरसवदवयवैरारब्धोऽवयविनि रसाभावेऽपि न क्षतिः । तत्र रसनयाऽवयवरस एव गृह्यते रसनेन्द्रियादीनां द्रव्यग्रहे सामर्थ्याभावादवयविनो नीरसत्वेऽपि क्षतेरभावात् । नव्यास्तु, तत्राव्याप्यवृत्त्येव नाना रूपं नीलादेः पीतादिप्रतिबन्धकत्वकल्पने गौरवात् । अत एव—‘लोहितो यस्तु वर्णेन मुखे पुच्छे च पाण्डुरः । श्वेतः सूरवि-

१ चक्षुर्ग्राह्यमित्येत्यर्थः । तेन चक्षुरिति प्राक्प्रतीकधारणेपि न पौनरुक्त्यम् ।

षाणाभ्यां स नीलो वृष उच्यते' ॥ इत्यादिशास्त्रमप्युपपद्यते । नच व्याप्याव्याप्य-  
वृत्तिजातीययोर्द्वयोर्विरोधः, मानाभावात् । नच लाघवादेकं रूपम्, अनुभवविरो-  
धात् । अन्यथा घटादेरपि लाघवादैक्यं स्यात् । एतेन स्पर्शादिकमपि व्याख्यात-  
मिति वदन्ति ॥ १०० ॥

**जलादिपरमाणौ तन्नित्यमन्यत्सहेतुकम् ।**

जलादीति । जलपरमाणौ तेजःपरमाणौ च रूपं नित्यम् । पृथिवीपरमाणु-  
रूपं तु न नित्यं तत्र पाकेन रूपान्तरोत्पत्तेः । नहि घटस्य पाकानन्तरं तदवयवो-  
ऽपक उपलभ्यते । नहि रक्तकपालस्य कपालिका नीलावयवा भवति । एवं  
क्रमेण परमाणावपि पाकसिद्धेः । अन्यज्जलतेजःपरमाणुरूपभिन्नं रूपं सहेतुकं  
जन्यम् ॥

रसं निरूपयति—

**रसस्तु रसनाग्राह्यो मधुरादिरनेकधा ॥ १०१ ॥**

**सहकारी रसज्ञाया नित्यतादि च पूर्ववत् ।**

रसस्त्विति । सहकारीति । रसनज्ञाने रसः कारणमित्यर्थः । पूर्ववदि-  
ति । जलपरमाणौ रसो नित्योऽन्यः सर्वोऽपि रसोऽनित्य इत्यर्थः ॥

गन्धं निरूपयति—

**घ्राणग्राह्यो भवेद्गन्धो घ्राणस्यैवोपकारकः ॥ १०२ ॥**

घ्राणग्राह्य इति । उपकारक इति । घ्राणजन्यज्ञाने कारणमित्यर्थः ।  
सर्वो गन्धोऽनित्य एव ॥ १०१ ॥ १०२ ॥

**सौरभश्चासौरभश्च स द्वेधा परिकीर्तितः ।**

स्पर्शं निरूपयति—

**स्पर्शस्त्वग्निन्द्रियग्राह्यस्त्वचः स्यादुपकारकः ॥ १०३ ॥**

स्पर्श इति । उपकारक इति । स्पर्शनप्रत्यक्षे स्पर्शः कारणमित्यर्थः ॥

**अनुष्णाशीतशीतोष्णभेदात्स त्रिविधो मतः ।**

**काठिन्यादि क्षितावेव नित्यतादि च पूर्ववत् ॥ १०४ ॥**

अनुष्णाशीतेति । पृथिव्यां वायौ च स्पर्शोऽनुष्णाशीतः । जले शीतः । तेज-  
स्युष्णः । काठिन्येति । कठिनसुकुमारस्पर्शौ पृथिव्यामेवेत्यर्थः । कठिनत्वादिकं तु न  
संयोगनिष्ठो जातिविशेषः, चक्षुर्ग्राह्यत्वापत्तेः । पूर्ववदिति । जलतेजोवायुपरमाणु-  
स्पर्शा नित्यास्तन्निष्ठास्त्वनित्या इत्यर्थः ॥ १०४ ॥

**एतेषां पाकजत्वं तु क्षितौ नान्यत्र कुत्रचित् ।**

**तत्रापि परमाणौ स्यात्पाको वैशेषिके नये ॥ १०५ ॥**

एतेषामिति । एतेषां रूपरसगन्धस्पर्शानाम् । नान्यत्रेति । पृथिव्यां हि रूपरसगन्धस्पर्शपरावृत्तिरग्निसंयोगादुपलभ्यते । नहि शतधापि ध्मायमाने जले रूपादिकं परिवर्तते । नीरे सौरभमौष्ण्यं चान्वयव्यतिरेकाभ्यामौपाधिकमेवेति निर्णयते । पवनपृथिव्योः शीतस्पर्शादिवत् । तत्रापि पृथिवीष्वपि मध्ये परमाणावेव रूपादीनां पाक इति वैशेषिका वदन्ति । तेषामयमाशयः । अवयविनावष्टब्धेष्ववयवेषु पाको न संभवति परंतु वह्निसंयोगेनावयवविषु विनष्टेषु स्वतन्त्रेषु परमाणुषु पाकः । पुनश्च पक्वपरमाणुसंयोगाद्ब्रूयणुकादिक्रमेण पुनर्महावयवविपर्यन्तमुत्पत्तिः । तेजसामतिशयितवेगवशात्पूर्वव्यूहनाशो भटिति व्यूहान्तरोत्पत्तिश्चेति । अत्र ब्रूयणुकादिविनाशमारभ्य कतिभिः क्षणैः पुनरुत्पत्त्या रूपादिमद्भवतीति शिष्यबुद्धिवैशद्यार्थं क्षणप्रक्रिया । तत्र विभागजविभागानङ्गीकारे नवक्षणा । तदङ्गीकारे तु विभागः किञ्चित्सापेक्षो विभागं जनयेत् । निरपेक्षस्य तत्त्वे कर्मत्वं स्यात् । संयोगविभागयोरनपेक्षं कारणं कर्मेति वैशेषिकसूत्रम् । स्वोत्तरोत्पन्नभावान्तरानपेक्षत्वं तस्यार्थः । अन्यथा कर्मणोऽप्युत्तरसंयोगोत्पत्तौ पूर्वसंयोगनाशपेक्षणादव्याप्तिः स्यात् । तत्र यदि द्रव्यारम्भकसंयोगविनाशविशिष्टं कालमपेक्ष्य विभागजविभागः स्यात्तदा दशक्षणा । अथ द्रव्यनाशविशिष्टं कालमपेक्ष्य विभागजविभागः स्यात्तदैकादशक्षणा । तथाहि अथ नवक्षणा—वह्निसंयोगात्परमाणौ कर्म । ततः परमाण्वन्तरेण विभागः । तत आरम्भकसंयोगनाशः । ततो ब्रूयणुकनाशः ॥ १ ॥ ततः परमाणौ श्यामादिनाशः । २ । ततो रक्ताद्युत्पत्तिः । ३ ततो द्रव्यारम्भानुगुणा क्रिया । ४ । ततो विभागः । ५ । ततः पूर्वसंयोगनाशः । ६ । तत आरम्भकसंयोगः । ७ । ततो ब्रूयणुकोत्पत्तिः । ८ । ततो रक्ताद्युत्पत्तिः । ९ । ननु श्यामादिनाशक्षणे रक्तोत्पत्तिक्षणे वा परमाणौ द्रव्यारम्भानुगुणा क्रियाऽस्त्विति चेत् । न । अग्निसंयुक्ते परमाणौ यत्कर्म तद्विनाशमन्तरेण गुणोत्पत्तिमन्तरेण च परमाणौ क्रियान्तराभावात्कर्मवति कर्मान्तरानुत्पत्तेर्निर्गुणे द्रव्ये द्रव्यारम्भानुगुणक्रियानुपपत्तेश्च । तथापि परमाणौ श्यामादिनिवृत्तिसमकालं रक्ताद्युत्पत्तिः स्यादिति चेत् । न । पूर्वरूपादिध्वंसस्यापि रूपान्तरे हेतुत्वात् । इति नवक्षणा ॥ अथ दशक्षणा । सा च आरम्भकसंयोगविनाशविशिष्टं कालमपेक्ष्य विभागेन विभागजनने सति स्यात् । तथाहि—वह्निसंयोगाद्ब्रूयणुकारम्भके परमाणौ कर्म । ततो विभागः । तत आरम्भकसंयोगनाशः । ततो ब्रूयणुकनाशविभागजविभागौ । १ । ततः श्यामनाशपूर्वसंयोगनाशौ । २ । ततो रक्तोत्पत्त्युत्तरसंयोगौ । ३ । ततो वह्निनोदनजन्यपरमाणुकर्मणो नाशः । ४ । ततोऽदृष्टवदात्मसंयोगाद्द्रव्यारम्भानु-

१ कारणाकारणविभागात् कार्याकार्यविभागवत्कारणमात्रविभागात् कारणाकारणविभागानङ्गीकारे इत्यर्थः । द्रव्यारम्भकसंयोगप्रतिद्वन्द्विविभागजनकक्रियायास्तदनारम्भकसंयोगप्रतिद्वन्द्विविभागजनकत्वनियमे मानाभावादिति भावः । २ आरम्भकसंयोगनाशस्य तृतीयक्षण एवोत्पन्नतया चतुर्थक्षणे परमाण्वाकाशविभागः संभवतीति भावः ।

गुणा क्रिया । ५ । ततो विभागः । ६ । ततः पूर्वसंयोगनाशः । ७ । तत आरम्भकसंयोगः । ८ । ततो द्व्यणुकोत्पत्तिः । ९ । ततो रक्तोत्पत्तिः । १० । अथैकादशक्षणा । वह्निसंयोगात्परमाणौ कर्म । ततो विभागः । ततो द्रव्यारम्भकसंयोगनाशः । ततो द्व्यणुकनाशः । १ । ततो द्व्यणुकनाशविशिष्टं कालमपेक्ष्य विभागजविभागश्यामनाशौ । २ । ततः पूर्वसंयोगनाशरक्तोत्पत्तिः । ३ । तत उत्तरसंयोगः । ४ । ततो वह्निनोदनजन्यः परमाणौ कर्मनाशः । ५ । ततोऽदृष्टवदात्मसंयोगाद्द्रव्यारम्भानुगुणा क्रिया । ६ । ततो विभागः । ७ । ततः पूर्वसंयोगनाशः । ८ । ततो द्रव्यारम्भकोत्तरसंयोगः । ९ । ततो द्व्यणुकोत्पत्तिः । १० । ततो रक्ताद्युत्पत्तिः । ११ । इति मध्यमशब्दवदेकस्मादग्निसंयोगाच्च रूपनाशोत्पादौ तावत्कालमेकस्याग्नेरस्थिरत्वात् । किञ्च नाशक एव यद्युत्पादकस्तदा नष्टे रूपादावग्निनाशे नीरूपश्चिरं परमाणुः स्यात् । उत्पादकश्चेन्नाशकस्तदा रक्तोत्पत्तौ तदग्निनाशे रक्ततरता न स्यात् । अथ परमाण्वन्तरे कर्मचिन्तनात्पञ्चमादिक्षणेऽपि गुणोत्पत्तिः । तथाहि—एकत्र परमाणौ कर्म । ततो विभागः । तत आरम्भकसंयोगनाशपरमाण्वन्तरकर्मणी । ततस्तु द्व्यणुकनाशः । परमाण्वन्तरकर्मजन्यविभाग इत्येकः कालः । १ । ततः श्यामादिनाशः । विभागाच्च पूर्वसंयोगनाशश्चेत्येकः कालः । २ । ततो रक्तोत्पत्तिर्द्रव्यारम्भकसंयोगश्चेत्येकः कालः । ३ । अथ द्व्यणुकोत्पत्तिः । ४ । ततो रक्तोत्पत्तिः । ५ । इति षट्क्षणा ॥ द्रव्यनाशसमकालं परमाण्वन्तरे कर्मचिन्तनात्षष्ठे गुणोत्पत्तिः । तथाहि—परमाणुकर्मणा परमाण्वन्तरविभागः । तत आरम्भकसंयोगनाशः । अथ द्व्यणुकनाशपरमाण्वन्तरकर्मणी । १ । अथ श्यामादिनाशः । परमाण्वन्तरकर्मजश्च विभागः । २ । ततो रक्तोत्पत्तिः परमाण्वन्तरे पूर्वसंयोगनाशश्च । ३ । ततः परमाण्वन्तरसंयोगः । ४ । ततो द्व्यणुकोत्पत्तिः । ५ । अथ रक्तोत्पत्तिः । ६ । इति षट्क्षणा ॥ एवं श्यामनाशक्षणे परमाण्वन्तरे कर्मचिन्तनात्सप्तक्षणा । तथाहि—परमाणौ कर्म । ततः परमाण्वन्तरेण विभागः । तत आरम्भकसंयोगनाशः । ततो द्व्यणुकनाशः । १ । ततः श्यामादिनाशपरमाण्वन्तरकर्मणी । २ । ततो रक्तोत्पत्तिः परमाण्वन्तरे कर्मजविभागश्च । ३ । ततः परमाण्वन्तरेण पूर्वसंयोगनाशः । ४ । ततः परमाण्वन्तरेण संयोगः । ५ । ततो द्व्यणुकोत्पत्तिः । ६ । ततो रक्तोत्पत्तिः । ७ ॥ इति ॥ सप्तक्षणा ॥ एवं रक्तोत्पत्तिसमकालं परमाण्वन्तरे कर्मचिन्तनादष्टक्षणा । तथाहि—परमाणौ कर्म । ततः परमाण्वन्तरविभागः । तत आरम्भकसंयोगनाशः । ततो द्व्यणुकनाशः । १ । ततः श्यामनाशः । २ । ततो रक्तोत्पत्तिः परमाण्वन्तरकर्मणी । ३ । ततः परमाण्वन्तरकर्मजविभागः । ४ । ततः परमा-

१ अयं भावः । रूपनाशकतावच्छेदकं विलक्षणाग्निसंयोगत्वं तदेव यदि उत्पादकतावच्छेदकं तदा कार्यतावच्छेदकमपि सामान्यतः पृथिवीपरमाणुरूपत्वं त्वया वाच्यम् । तथा सति कचिद्रक्ततरता कचिच्च रक्ततमता परमाणौ न स्यात् । कार्यवैचित्र्यस्य कारणतावच्छेदकभेदाधीनत्वात् ।

प्वन्तरे पूर्वसंयोगनाशः । ५ । ततो परमाप्वन्तरसंयोगः । ६ । ततो ब्रह्मणुको-  
त्पत्तिः । ७ । अथ रक्तोत्पत्तिरित्यष्टक्षणा ॥ १०५ ॥

**नैयायिकानां तु नये ब्रह्मणुकादावपीभ्यते ।**

नैयायिकानामिति । नैयायिकानां मते ब्रह्मणुकादाववयविन्यपि पाको भव-  
ति । तेषामयमाशयः । अवयविनां सच्छिद्रत्वाद्ब्रह्मेः सूक्ष्मावयवैरन्तःप्रविष्टैरवय-  
वेष्ववष्टब्धेष्वपि पाको न विरुद्ध्यते । अनन्तावयवितन्नाशकरूपने गौरवात् ।  
इत्थं च सोऽयं घट इत्यादिप्रत्यभिज्ञापि संगच्छते । यत्र तु न प्रत्यभिज्ञा तन्नाश-  
यविनाशोऽपि स्वीक्रियत इति ॥

संख्यां निरूपयितुमाह—

**गणनाव्यवहारे तु हेतुः संख्याभिधीयते ॥ १०६ ॥**

गणनेति । गणनाव्यवहारासाधारणकारणं संख्येत्यर्थः ॥ १०६ ॥

**नित्येषु नित्यमेकत्वमनित्येऽनित्यमिभ्यते ।**

**द्वित्वादयः परार्धान्ता अपेक्षाबुद्धिजा मताः ॥ १०७ ॥**

नित्येष्विति । नित्येषु परमाण्वादिषु, एकत्वं नित्यम् । अनित्ये घटादावेक-  
त्वमनित्यमित्यर्थः । द्वित्वादयो व्यासज्यवृत्तिसंख्या अपेक्षाबुद्धिजन्याः ॥ १०७ ॥

**अनेकाश्रयपर्याप्ता एते तु परिकीर्तिताः ।**

**अपेक्षाबुद्धिनाशाच्च नाशस्तेषां निरूपितः ॥ १०८ ॥**

अनेकेति । यद्यपि द्वित्वादिसमवायः प्रत्येकं घटादावपि वर्तते तथाप्येको  
द्वाविति प्रत्ययाभावात्, एको न द्वाविति प्रत्ययसंभवाच्च द्वित्वादीनां पर्याप्तिलक्षणः  
कश्चन संबन्धोऽनेकाश्रयोऽभ्युपगम्यते । प्रथममपेक्षाबुद्धिः ततो द्वित्वोत्पत्तिः ।  
ततो विशेषणज्ञानं द्वित्वत्वनिर्विकल्पात्मकम् । ततो द्वित्वत्वविशिष्टप्रत्यक्षम् । अपे-  
क्षाबुद्धिनाशश्च । ततो द्वित्वनाश इति । यद्यपि ज्ञानानां द्विक्षणमात्रस्थायित्वं यो-  
ग्यविभुविशेषगुणानां स्वोत्तरवर्तिगुणनाशयत्वात् । तथाप्यपेक्षाबुद्धेर्द्विक्षणावस्था-  
यित्वं कल्प्यते । अन्यथा निर्विकल्पककालेऽपेक्षाबुद्धिनाशानन्तरं द्वित्वस्यैव नाशः  
स्यात् । न तु द्वित्वप्रत्यक्षं, तदानीं विषयाभावात् । विद्यमानस्यैव चक्षुरादिना  
ज्ञानजननोपगमात् । तस्माद्वित्वप्रत्यक्षादिकमपेक्षाबुद्धेर्नाशकं कल्प्यते । न चापे-  
क्षाबुद्धिनाशात्कथं द्वित्वनाश इति वाच्यं, कालान्तरे द्वित्वप्रत्यक्षाभावात् । अपे-  
क्षाबुद्धिस्तदुत्पादिका तन्नाशास्तन्नाश इति कल्पनात् । अत एव तत्पुरुषीयापेक्षा-

१ असमवायिकारणं तु द्वित्वादिकं प्रति समवायिकारणगतयावदेकत्वम् । ननु तदानीं द्वि-  
त्वाभावेऽपि तत्पूर्वक्षणे द्वित्वसत्त्वान्न द्वित्वप्रत्यक्षानुपपत्तिरत आह—विद्यमानस्यैवेति । ‘संबद्धं  
वर्तमानं च गृह्यते चक्षुरादिना’ इत्यनुरोधादौक्तिकप्रत्यक्षं प्रति द्वित्वादेर्विषयस्य कार्यसहभा-  
वेन हेतुत्वादिति भावः ।

बुद्धिजन्यद्वित्वादिकं तेनैव गृह्यत इति कल्प्यते । न चापेक्षाबुद्धेर्द्वित्वप्रत्यक्षे कारणत्वमस्त्विति वाच्यं, लाघवेन द्वित्वं प्रत्येव कारणत्वस्यैवोचितत्वात् । अतीन्द्रिये द्व्यणुकादावपेक्षाबुद्धिर्योगिनाम् । सर्गादिकालीनपरमाण्वादावीचरीयापेक्षाबुद्धिर्ब्रह्माण्डान्तरवर्तियोगिनामपेक्षाबुद्धिर्वा द्वित्वादिकारणमिति ॥ १०८ ॥

अपेक्षाबुद्धिः केत्यत आह—

**अनेकैकत्वबुद्धिर्या सापेक्षाबुद्धिरिष्यते ।**

अनेकेति । अयमेकोऽयमेक इत्याकारिका इत्यर्थः । इदं तु बोध्यम् । यत्रानियतैकत्वज्ञानं तत्र त्रित्वादिभिन्ना बहुत्वसंख्योत्पद्यते यथा सेनावनादाविति कन्दलीकारः । आचार्यास्तु त्रित्वादिकमेव बहुत्वं मन्यन्ते । तथाच त्रित्वत्वादिव्यापिका बहुत्वत्वजातिर्नातिरिष्यते । सेनावनादाबुत्पद्येऽपि त्रित्वादौ त्रित्वत्वाद्यग्रहो दोषार्हः । इत्थं चेतो बहुतरेयं सेनेति प्रतीतिरुपपद्यते । बहुत्वस्य संख्यान्तरत्वे तु तत्सारतम्याभावाच्चोपपद्येत्यवधेयम् ॥

परिमाणं निरूपयति—

**परिमाणं भवेन्मानव्यवहारस्य कारणम् ॥ १०९ ॥**

परिमाणमिति । परिमितिव्यवहारासाधारणं कारणं परिमाणमित्यर्थः ॥ १०९ ॥

**अणु दीर्घं महद्भ्रस्वमिति तद्भेद ईरितः ।**

तच्चतुर्विधं अणु महद् दीर्घं ह्रस्वं चेति ।

**अनित्ये तदनित्यं स्यान्नित्ये नित्यमुदाहृतम् ॥ ११० ॥**

**संख्यातः परिमाणाच्च प्रचयादपि जायते ।**

तत् परिमाणम् । नित्यमित्यत्र परिमाणमित्यनुषज्यते । जायत इत्यत्रापि परिमाणमित्यनुवर्तते । अनित्यमिति पूर्वोणान्वितम् । तथा चानित्यपरिमाणं संख्याजन्यं परिमाणजन्यं प्रचयजन्यं चेत्यर्थः ॥

तत्र संख्याजन्यमुदाहरति—

**अनित्यं द्व्यणुकादौ तु संख्याजन्यमुदाहृतम् ॥ १११ ॥**

अनित्यमिति । द्व्यणुकस्य त्रसरणोश्च परिमाणं प्रति परमाणुपरिमाणं द्व्यणुकपरिमाणं वा न कारणं परिमाणस्य स्वसमानजातीयोत्कृष्टपरिमाणजनकत्वात् । द्व्यणुकस्याणुपरिमाणं तु परमाण्वणुत्वापेक्षया नोत्कृष्टम् । त्रसरणुपरिमाणं तु न सजातीयम् । अतः परमाणौ द्वित्वसंख्या द्व्यणुकपरिमाणस्य, द्व्यणुके त्रित्वसंख्या च त्रसरणुपरिमाणस्यासमवायिकारणमित्यर्थः ॥ ११० ॥ १११ ॥

१ नियतानेकैकत्वज्ञानाभावादित्यर्थः । नियतानेकैकत्वज्ञानस्य त्रित्वाद्युत्पत्तावनपेक्षितत्वेऽपि तस्मिन्निवृत्तत्वादिप्रकारकप्रत्यक्षं प्रत्यपेक्षितत्वादिति भावः ।

परिमाणजन्यं परिमाणमुदाहरति—

परिमाणं घटादौ तु परिमाणजमुच्यते ।

परिमाणं घटादाविति । घटादिपरिमाणं कपालादिपरिमाणजन्यम् ॥  
प्रचयजन्यमुदाहर्तुं प्रचयं निर्वक्ति—

प्रचयः शिथिलाख्यो यः संयोगस्तेन जन्यते ॥ ११२ ॥

परिमाणं तूलकादौ

प्रचय इति ॥ ११२ ॥

परिमाणं चाश्रयनाशादेव नश्यतीत्याह—

नाशस्त्वाश्रयनाशतः ।

नाश इति । अर्थात्परिमाणस्यैव । न चावयविनाशः कथं परिमाणनाशकः  
सत्यप्यवयविनि त्रिचतुरादिपरमाणुविश्लेषे तदुपचये चावयविनः प्रत्यभिज्ञानेऽपि  
परिमाणान्तरस्य प्रत्यक्षसिद्धत्वादिति वाच्यम्, परमाणुविश्लेषे हि द्व्यणुकस्य  
नाशोऽवश्यमभ्युपेयस्तन्नाशे च त्रसरेणुनाश एवं क्रमेण महावयविनो नाश-  
स्यावश्यकत्वात् । सति च नाशकेऽनभ्युपगममात्रेण नाशस्यापलपितुमशक्यत्वात् ।  
शरीरादाववयवोपचयेऽसमवायिकारणनाशस्यावश्यकत्वादवयविनाश आवश्यकः ।  
नच पटाद्यविनाशेऽपि तन्वन्तरसंयोगात्परिमाणाधिक्यं न स्यादिति वाच्यं, त-  
त्रापि वेमाद्यभिघातेन समवायिकारणतन्तुसंयोगनाशात्पटनाशस्यावश्यकत्वात् ।  
किंच तन्वन्तरस्य तत्पटावयवत्वे पूर्वं तत्पट एव न स्यात्तन्वन्तररूपकारणाभा-  
वात् । तन्वन्तरस्यावयवत्वाभावे च न तेन परिमाणाधिक्यं संयुक्तद्रव्यान्तरव-  
त् । तस्मात्तत्र तन्वन्तरसंयोगे सति पूर्वपटनाशस्ततः पटान्तरोत्पत्तिरित्यवश्यं-  
स्वीकार्यम् । अवयविनः प्रत्यभिज्ञानं तु साजात्येन दीपकलिकादिवत् । नच  
पूर्वतन्त्व एव तन्वन्तरसहकारात्पूर्वपटे सत्येव पटान्तरमारभन्तामिति वाच्यं,  
मूर्तयोः समानदेशताविरोधात्तत्र पटद्वयासंभवादेकदा नानाद्रव्यस्य तत्रोपलम्भ-  
स्य बाधितत्वाच्च । तस्मात्पूर्वद्रव्यस्य प्रतिबन्धकस्य विनाशे द्रव्यान्तरोत्पत्तिरित्य-  
स्यावश्यमभ्युपेयत्वात् ॥

पृथक्त्वं निरूपयति—

संख्यावत्तु पृथक्त्वं स्यात्पृथक्प्रत्ययकारणम् ॥ ११३ ॥

अन्योन्याभावतो नास्य चरितार्थत्वमिष्यते ।

अस्मात्पृथगिदं नेति प्रतीतिर्हि विलक्षणा ॥ ११४ ॥

संख्यावदिति । पृथक्प्रत्ययासाधारणं कारणं पृथक्त्वम् । तन्मित्यतादिकं  
संख्यावत् । तथाहि—नित्येष्वेकत्वं नित्यम् । अनित्येष्वनित्यम् । अनित्यमेकत्वं  
तु आश्रयद्वितीयक्षणे चोत्पद्यते आश्रयनाशाच्चइत्यति । तथैकपृथक्त्वमपि । द्वि-

१ अत्र स्वाश्रयावयवगतैकत्वासमवायिकारणकं चेति पूरणीयम् ।

त्वादिवच्च द्विपृथक्त्वादिकमपीत्यर्थः । नन्वयमस्मात्पृथगित्यादावन्योन्याभावो  
भासते तत्कथं पृथक्त्वं गुणान्तरं स्वीक्रियते, न चास्तु पृथक्त्वं न त्वन्योन्याभाव  
इति वाच्यं, रूपं न घट इति प्रतीत्यनापत्तेः । नहि रूपे घटावधिकं पृथक्त्वं गु-  
णान्तरमस्ति न वा घटे घटावधिकं पृथक्त्वमस्ति येन परंपरासंबन्धः कल्प्यत  
इत्यत आह—अस्मादिति । ननु शब्दवैलक्षण्यमेव न त्वर्थवैलक्षण्यमिति चेत् । न ।  
विनार्थभेदं घटात्पृथगिति वदतो न पट इत्यत्रापि पञ्चमीप्रसंगात् । तस्माद्यर्थ-  
योगे पञ्चमी सोऽर्थो नञर्थान्योन्याभावतो भिन्नो गुणान्तरं कल्प्यत  
इति ॥ ११३ ॥ ११४ ॥

संयोगं निरूपयति—

अप्राप्तयोस्तु या प्राप्तिः सैव संयोग ईरितः ।

कीर्तितस्त्रिविधस्त्वेष आद्योऽन्यतरकर्मजः ॥ ११५ ॥

अप्राप्तयोरिति । तं विभजते—कीर्तित इति । एष संयोगः ॥ ११५ ॥

तथोभयक्रियाजन्यो भवेत्संयोगजोऽपरः ।

आदिमः श्येनशैलादिसंयोगः परिकीर्तितः ॥ ११६ ॥

मेषयोः संनिपातो यः स द्वितीय उदाहृतः ।

संनिपातः संयोगः । द्वितीय उभयकर्मजः ॥

कपालतरुसंयोगात्संयोगस्तरुकुम्भयोः ॥ ११७ ॥

तृतीयः स्यात्कर्मजोऽपि द्विधैव परिकीर्तितः ।

अभिघातो नोदनं च शब्दहेतुरिहादिमः ॥ ११८ ॥

शब्दाहेतुर्द्वितीयः स्याद्

तृतीय इति । संयोगजसंयोग इत्यर्थः । तृतीयः स्यादिति पूर्वोक्तान्वितम् ।

आदिमः अभिघातः । द्वितीयो नोदनाख्यः संयोग इति ॥

विभक्तप्रत्ययकारणं विभागं निरूपयति—

विभागोऽपि त्रिधा भवेत् ।

एककर्मोद्भवस्त्वाद्यो द्वयकर्मोद्भवोऽपरः ॥ ११९ ॥

विभागजस्तृतीयः स्यात्तृतीयोऽपि द्विधा भवेत् ।

हेतुमात्रविभागोऽथो हेत्वहेतुविभागजः ॥ १२० ॥

विभाग इति । एककर्मैति । तदुदाहरणं तु श्येनशैलविभागादिकं पूर्ववद्वो-  
ध्यम् । तृतीयोऽपि विभागजविभागः कारणमात्रविभागजन्यः कारणाकारणवि-  
भागजन्यश्चेति । आद्यस्तावत् । यत्र कपाले कर्म ततः कपालद्वयविभागः ।



ततो घटारम्भकसंयोगनाशः । ततो घटनाशः । ततस्तेनैव कपालविभागेन सकर्मणः कपालस्याकाशविभागो जन्यते । तत आकाशसंयोगनाशः । तत उत्तरदेशसंयोगः । ततः कर्मनाश इति । नच तेन कर्मणैव कथं देशान्तरविभागो न जन्यत इति वाच्यम्, एकस्य कर्मण आरम्भकसंयोगप्रतिद्वन्द्विविभागजनकत्वस्यानारम्भकसंयोगप्रतिद्वन्द्विविभागजनकत्वस्य च विरोधात् । अन्यथा विकसत्कमलकुञ्जलभङ्गप्रसङ्गात् । तस्माद् यदीदमनारम्भकसंयोगप्रतिद्वन्द्विविभागं जनयेत्तदारम्भकसंयोगप्रतिद्वन्द्विविभागं न जनयेत् । नच कारणविभागेनैव द्रव्यनाशात्पूर्वं कुतो देशान्तरविभागो न जन्यत इति वाच्यम्, आरम्भकसंयोगप्रतिद्वन्द्विविभागवतोऽवयवस्य सति द्रव्ये देशान्तरविभागासंभवात् । द्वितीयस्तावत् । यत्र हस्तक्रियया हस्ततरुविभागस्ततः शरीरेऽपि विभक्तप्रत्ययो भवति तत्र शरीरतरुविभागे हस्तक्रिया न कारणं व्यधिकरणत्वात् । शरीरे तु क्रिया नास्त्येव अवयविकर्मणो यावदवयवकर्मनियतत्वात् । अतस्तत्र कारणाकारणविभागो न कार्यकार्यविभागो जन्यत इति । अत एव विभागो गुणान्तरम् । अन्यथा शरीरे विभक्तप्रत्ययो न स्यात् । अतः संयोगनाशेन विभागो नान्यथासिद्धो भवति ॥ ११६ ॥ ११७ ॥ ११८ ॥ ११९ ॥ १२० ॥

परापरव्यवहारनिमित्ते परत्वापरत्वे निरूपयति—

परत्वं चापरत्वं च द्विविधं परिकीर्तितम् ।

दैशिकं कालिकं चापि मूर्त एव तु दैशिकम् ॥ १२१ ॥

परत्वं मूर्तसंयोगभूयस्त्वज्ञानतो भवेत् ।

अपरत्वं तदल्पत्वबुद्धितः स्यादिति रितम् ॥ १२२ ॥

परत्वं चेति । दैशिकमिति । दैशिकपरत्वं बहुतरमूर्तसंयोगान्तरितत्वज्ञानादुत्पद्यते । एवं तदल्पीयस्त्वज्ञानादपरत्वमुत्पद्यते । अत्रावधित्वार्थं पञ्चम्यपेक्षा । यथा पाटलिपुत्रात्काशीमपेक्ष्य प्रयागः परः । पाटलिपुत्रात्कुरुक्षेत्रमपेक्ष्य प्रयागोऽपर इति ॥ १२१ ॥ १२२ ॥

तयोरसमवायी तु दिक्संयोगस्तदाश्रये ।

तयोर्दैशिकपरत्वापरत्वयोः । असमवायी असमवायिकारणम् । तदाश्रये दैशिकपरत्वापरत्वाश्रये ॥

दिवाकरपरिस्पन्दभूयस्त्वज्ञानतो भवेत् ॥ १२३ ॥

परत्वमपरत्वं तु तदीयाल्पत्वबुद्धितः ।

अत्र त्वसमवायी स्यात्संयोगः कालपिण्डयोः ॥ १२४ ॥

दिवाकरेति । अत्र परत्वमपरत्वं कालिकं ग्राह्यम् । यस्य सूर्यपरिस्पन्दापेक्षया

यस्य सूर्यपरिस्पन्दोऽधिकः स ज्येष्ठः । यस्य न्यूनः स कनिष्ठः । कालिकपरत्वापस्त्ये  
जन्यद्रव्य एव । अत्र कालिकपरत्वापरत्वयोः ॥ १२३ ॥ १२४ ॥

**अपेक्षाबुद्धिनाशेन नाशस्तेषां निरूपितः ।**

तेषां कालिकदैशिकपरत्वापरत्वानाम् ॥

क्रमप्राप्तां बुद्धिं निरूपयितुमाह—

**बुद्धेः प्रपञ्चः प्रागेव प्रायशो विनिरूपितः ॥ १२५ ॥**

**अथावशिष्टोऽप्यपरः प्रकारः परिदर्श्यते ।**

**अप्रमा च प्रमा चेति ज्ञानं द्विविधमिष्यते ॥ १२६ ॥**

**तच्छून्ये तन्मतिर्या स्यादप्रमा सा निरूपिता ।**

**तत्प्रपञ्चो विपर्यासः संशयोऽपि प्रकीर्तितः ॥ १२७ ॥**

बुद्धेरिति । तत्राप्राप्तां निरूपयति—तच्छून्य इति । तदभाववति तत्प्रका-  
रकं ज्ञानं भ्रम इत्यर्थः । तत्प्रपञ्चोऽप्रमाप्रपञ्चः ॥ १२५ ॥ १२६ ॥ १२७ ॥

**आद्यो देहेष्वात्मबुद्धिः शङ्कादौ पीततामतिः ।**

**भवेन्निश्चयरूपा या संशयोऽथ प्रदर्श्यते ॥ १२८ ॥**

आद्य इति । विपर्यास इत्यर्थः । शरीरादौ निश्चयरूपं यदात्मत्वप्रकारकं ज्ञानं  
गौरोऽहमित्याकारकम् । एवं शङ्कादौ पीतः शङ्क इत्याकारकं यज्ज्ञानं निश्चयरूपं  
तद्व्रम इति ॥ १२८ ॥

**किंस्विन्नरो वा स्थाणुर्वेत्यादिबुद्धिस्तु संशयः ।**

**तदभावाप्रकारा धीस्तत्प्रकारा तु निश्चयः ॥ १२९ ॥**

**किंस्विदिति । किंस्विदिति वितर्के । निश्चयस्य लक्षणमाह—तदभावेति ।**

तदभावाप्रकारकं तत्प्रकारकं ज्ञानं निश्चयः ॥ १२९ ॥

संशयं लक्षयति—

**स संशयो मतिर्या स्यादेकत्राभावभावयोः ।**

**साधारणादिधर्मस्य ज्ञानं संशयकारणम् ॥ १३० ॥**

स संशय इति । एकधर्मिकविरुद्धभावाभावप्रकारकं ज्ञानं संशय इत्यर्थः ।  
साधारणेति । उभयसाधारणो यो धर्मस्तज्ज्ञानं संशयकारणम् । यथोच्चैस्तरत्वं-  
स्थाणुपुरुषसाधारणं ज्ञात्वायं स्थाणुर्न वेति संदिग्धे । एवमसाधारणधर्मज्ञानमपि  
कारणम् । यथा शब्दत्वस्य नित्यानित्यव्यावृत्तत्वेन शब्दे गृहीतत्वाच्छब्दो नित्यो न  
वेति संदिग्धे । विप्रतिपत्तिस्तु शब्दो नित्यो न वेत्यादिशब्दात्मिका न संशयका-  
रणं शब्दव्याप्तिज्ञानादीनां निश्चयमात्रजनकत्वस्वभावात् । किंतु तत्र शब्देन को-

द्विद्वयज्ञानं जन्यते संशयस्तु मानस एवेति । एवं ज्ञाने प्रामाण्यसंशयाद्विषयसंशय इति । एवं व्याप्यसंशयादपि व्यापकसंशय इत्यादिकं बोध्यम् । किंतु संशये धर्मि-ज्ञानं धर्मीन्द्रियसंनिकर्षो वा कारणमिति ॥ १३० ॥

**दोषोऽप्रमाया जनकः प्रमायस्तु गुणो भवेत् ।**

**पित्तदूरत्वादिरूपो दोषो नानाविधः स्मृतः ॥ १३१ ॥**

दोष इति । अप्रमां प्रति दोषः कारणम् । प्रमां प्रति गुणः कारणम् । तत्रापि पित्तादिरूपा दोषा अननुगताः । तेषां कारणत्वमन्वयव्यतिरेकाभ्यां सिद्धम् । गुणस्य प्रमाजनकत्वं तु अनुमानात्सिद्धम् । यथा प्रमा ज्ञानसाधारणकारणभिन्नकारणजन्या जैत्यज्ञानत्वात् अप्रमावत् । नच दोषाभाव एव कारणमस्त्विति वाच्यं, पीतः शङ्ख इति ज्ञानस्थले पित्तदोषसत्त्वाच्छङ्खत्वप्रमानुत्पत्तिप्रसङ्गात् । विनिगमनाविरहादनन्तदोषाभावकारणत्वमपेक्ष्य गुणस्य कारणताया न्याय्यत्वात् । नच गुणसत्त्वेऽपि पित्तेन प्रतिबन्धाच्छङ्खे न शैत्यज्ञानमतः पित्तादिदोषाभावानां कारणत्वमवश्यं वाच्यं तथाच किं गुणस्य हेतुत्वकल्पनयेति वाच्यं, तथाप्यन्वयव्यतिरेकाभ्यां गुणस्यापि हेतुत्वसिद्धेः । एवं भ्रमं प्रति गुणाभावः कारणमित्यस्यापि सुवचत्वम् । तत्र दोषाः के इत्याकाङ्क्षायामाह—पित्तेति । क्वचिपीतादिभ्रमे पित्तं दोषः । क्वचिच्चन्द्रादेः स्वल्पपरिमाणभ्रमे दूरत्वं दोषः । क्वचिच्च वंशोरगभ्रमे मण्डूकवसाजनमित्येवंरूपा दोषा अननुगता भ्रान्तिजनका इत्यर्थः ॥ १३१ ॥

अथ के गुणा इत्याकाङ्क्षायां प्रत्यक्षादौ क्रमशो गुणान्दर्शयति—

**प्रत्यक्षे तु विशेष्येण विशेषणवता समम् ।**

**संनिकर्षो गुणस्तु स्यादथ त्वनुमितौ पुनः ॥ १३२ ॥**

**पक्षे साध्यविशिष्टे तु परामर्शो गुणो भवेत् ।**

**शक्ये सादृश्यबुद्धिस्तु भवेदुपमितौ गुणः ॥ १३३ ॥**

**शाब्दबोधे योग्यतायास्तात्पर्यस्याथ वा प्रमा ।**

**गुणः स्याद्भ्रमभिन्नं तु ज्ञानमत्रोच्यते प्रमा ॥ १३४ ॥**

प्रत्यक्षे त्विति । प्रत्यक्षे विशेषणवद्विशेष्यसंनिकर्षो गुणः । अनुमितौ साध्यवति साध्यव्याप्यवैशिष्ट्यज्ञानं गुणः । एवमग्रेऽप्युक्तम् । प्रमां निरूपयति—भ्रमभिन्नमिति ॥ १३२ ॥ १३३ ॥ १३४ ॥

१ धर्मिज्ञानस्यापि संशयहेतुत्वात्तत्कृतः संशयविभागः कथं न प्रदर्शित इत्याह—संशये इति । संशये संशयमात्रे । तथाच धर्मिज्ञानजन्यतावच्छेदकस्य संशयत्वसमव्याप्तवान्न तत् विभाजकतावच्छेदकमित्यर्थः । २ आदिपदेन मण्डूकवसादिपरिग्रहः । ३ भगवज्ज्ञाने व्यभिचारवारणाय जन्येति । ४ दोषाभावसत्त्वेऽपि गुणाभावाच्छङ्खादौ न पीतत्वादिप्रमा इति न गुणस्यान्यथासिद्धत्वमिति भावः । ५ अन्वयव्यतिरेकसत्त्वेऽपि यद्यन्यथासिद्धत्वं तदेत्यर्थः ।

ननु यत्र शुक्तिरजतयो रिमे रजते इति ज्ञानं जातं तत्र रजतांशेऽपि प्रमा न स्यात्, तज्ज्ञानस्य भ्रमभिन्नत्वाभावादत आह—

अथ वा तत्प्रकारं यज्ज्ञानं तद्वद्विशेष्यकम् ।

तत्प्रमा न प्रमा नापि भ्रमः स्यान्निर्विकल्पकम् ॥१३५॥

प्रकारतादिशून्यं हि संबन्धानवगाहि तत् ।

अथवेति । तद्वद्विशेष्यकं तत्प्रकारकं ज्ञानं प्रमेत्यर्थः । अथैवं स्मृतेरपि प्रमात्वं स्यात् । ततः किमिति चेत्तथा सति तत्करणस्यापि प्रमाणान्तरत्वं स्यादिति चेत् । न । यथार्थानुभवकरणस्यैव प्रमाणत्वेन विवक्षितत्वात् । इदं तु बोध्यम् । येन संबन्धेन यद्वत्ता तेन संबन्धेन तद्वद्विशेष्यकत्वं तेन संबन्धेन तत्प्रकारकत्वं वाच्यम् । तेन कपालादौ संयोगादिना घटादिज्ञाने नातिव्याप्तिः । एवं सति निर्विकल्पकं प्रमान स्यात्तस्य सप्रकारकत्वाभावादत आह—न प्रमेति । ननु वृक्षे कपिसंयोगज्ञानं भ्रमः प्रमा च स्यादिति चेत् । न । प्रतियोगिव्यधिकरणसंयोगाभाववति संयोग-ज्ञानस्य भ्रमत्वात् । नच वृक्षे संयोगाभावावच्छेदेन संयोगज्ञानं भ्रमो न स्या-त्तत्र संयोगाभावस्य प्रतियोगिसमानाधिकरणत्वादिति वाच्यं, तत्र संयोगाभावाव-च्छेदेन संयोगज्ञानस्य भ्रमत्वात् । लक्ष्यस्थाननुगमाल्लक्षणाननुगमेऽपि न क्षतिः ॥

प्रमात्वं न स्वतो ग्राह्यं संशयानुपपत्तिः ॥ १३६ ॥

प्रमात्वमिति । मीमांसका हि प्रमात्वं स्वतो ग्राह्यमिति वदन्ति । तत्र गुरु-णां मते ज्ञानस्य स्वप्रकाशरूपत्वात्तज्ज्ञानप्रामाण्यं तेनैव गृह्यत इति । भट्टानां मते ज्ञानमतीन्द्रियम् । ज्ञानजन्या ज्ञातता प्रत्यक्षा तथा च ज्ञानमनुमीयते । मुरारिमिश्राणां मतेऽनुव्यवसायेन ज्ञानं गृह्यते । सर्वेषामपि मते तज्ज्ञानविषयक-ज्ञानेन तज्ज्ञानप्रामाण्यं गृह्यते । विषयनिरूप्यं हि ज्ञानमतो ज्ञानवित्तिवेद्यो विषयः । तन्मतं दूषयति—न स्वतो ग्राह्यमिति । संशयेति । यदि ज्ञानस्य प्रामाण्यं स्वतो ग्राह्यं स्यात्तदाऽनभ्यासदशापन्नज्ञाने प्रामाण्यसंशयो न स्यात् । तत्र हि यदि ज्ञानं ज्ञातं तदा त्वन्मते प्रामाण्यं ज्ञातमेवेति कथं संशयः । यदि तु ज्ञानं न ज्ञातं तदा धर्मिज्ञानाभावात्कथं संशयः । तस्माज्ज्ञाने प्रामाण्यमनुमे-यम् । तथाहि—इदं ज्ञानं प्रमा संवादिप्रवृत्तिजनकत्वात् यच्चैवं तच्चैवं यथा-ऽप्रमा । इदं पृथिवीत्वप्रकारकं ज्ञानं प्रमा, गन्धवति पृथिवीत्वप्रकारकज्ञानत्वात् । एवमिदं जलत्वप्रकारकं ज्ञानं प्रमा स्नेहवति जलत्वप्रकारकज्ञानत्वात् । नच हेतु-

१ स्वविषयकत्वादित्यर्थः । २ विषयघटितं हि प्रामाण्यं कथं ज्ञानज्ञाने विषय इत्याशङ्कं निराचष्टे—विषयनिरूप्यमिति । विषयाकारेणाकारवदित्यर्थः । विषयाविषयकप्रत्यक्षाविषय इति यावत् । ३ वित्तिः=ज्ञानम् । ४ अवधृतप्रामाण्यसजातीयेतरेत्यादिः । यस्मिन्प्रामाण्यमवधृतं तत्सजातीये साजात्येन लिङ्गेन प्रामाण्यानुमानात् संशय इति भावः ।

ज्ञानं कथं जातमिति वाच्यं, पृथिवीत्वप्रकारकत्वस्य स्वतो ग्राह्यत्वात् । तत्र गन्धग्रहेण गन्धवद्विशेष्यकत्वस्यापि सुग्रहत्वात् । तत्प्रकारकत्वावच्छिन्नतद्विशेष्यकत्वं परं न गृह्यते, संशयानुरोधात् । ननु सर्वेषां ज्ञानानां यथार्थत्वात्प्रमालक्षणे तद्वद्विशेष्यकत्वं विशेषणं व्यर्थम्, नच रङ्गे रजतार्थिनः प्रवृत्तिर्भ्रमजन्या न स्यात् तव मते भ्रमस्याभावादिति वाच्यं, तत्र हि दोषाधीनस्य पुरोवर्तिनि स्वतन्त्रोपस्थितरजतभेदाग्रहस्य हेतुत्वात् । सत्यरजतस्थले तु विशिष्टज्ञानस्य सत्त्वात्तदेव कारणम्, अस्तु वा तत्रापि भेदाग्रहः, स एव कारणमिति । न चान्यथाख्यातिः संभवति, रजतप्रत्यक्षकारणस्य रजतसंनिकर्षस्याभावात्, रङ्गे रजतबुद्धेरनुपपत्तेरिति चेत् । न । सत्यरजतस्थले प्रवृत्तिं प्रति विशिष्टज्ञानस्य हेतुतायाः क्लृप्तत्वादप्यत्रापि तत्कल्पनात् । नच संवादिप्रवृत्तौ तत्कारणं विसंवादिप्रवृत्तौ च भेदाग्रहः कारणमिति वाच्यं, लाघवेन प्रवृत्तिमात्रे तस्य हेतुत्वकल्पनात् । इत्थं च रङ्गे रजतत्वविशिष्टबुद्ध्यनुरोधेन ज्ञानलक्षणप्रत्यासत्तिकल्पनेऽपि न क्षतिः, फलमुखगौरवस्यादोषत्वात् । किंच यत्र रङ्गरजतयोरिमे रजते रङ्गे वेति ज्ञानं जातं तत्र न कारणबाधोऽपि । अपिच यत्र रङ्गरजतयोरिमे रजतरङ्गे इति ज्ञानं तत्रोभयत्र युगपत्प्रवृत्तिनिवृत्ती स्यातां रङ्गे रङ्गभेदाग्रहे रजते रजतभेदाग्रहे चान्यथाख्यातिभयात् । त्वन्मते दोषादेव रङ्गे रजतभेदाग्रहस्य रजते रङ्गभेदाग्रहस्य च सत्त्वात् । किंचानुमितिं प्रति भेदाग्रहस्य हेतुत्वे जलहृदे वह्निव्याप्यधूमवज्रेदाग्रहादनुमितिर्निराबाधा । यदि च विशिष्टज्ञानं कारणं तदाऽयोगोलके वह्निव्याप्यधूमज्ञानमनुमित्यनुरोधादापतितम् । सेयमुभयतःपाशा रज्जुः । इत्थंचान्यथाख्यातौ प्रत्यक्षमेव प्रमाणं रङ्गं रजततयाऽवेदिषमित्यनुभवादिति संक्षेपः ॥ १३५ ॥ १३६

पूर्वं व्याप्तिरुक्ता तद्ग्रहोपायस्तु न दर्शित इत्यतस्तं दर्शयति—

**व्यभिचारस्याग्रहोऽपि सहचारग्रहस्तथा ।**

**हेतुर्व्याप्तिग्रहे तर्कः क्वचिच्छङ्कानिर्वर्तकः ॥ १३७ ॥**

१ संशयजनकदोषस्य प्रामाण्यग्रहप्रतिबन्धकत्वकल्पनादिति भावः । २ रजतत्वविशिष्टविषयकत्वेन प्रवृत्त्यनुमिती प्रति रजतभेदाग्रहत्वेन हेतुत्वं लाघवात्, ननु प्रवृत्तिं प्रति विशिष्टज्ञानत्वेन पृथक्कारणत्वं गौरवात् । इत्थं च न तदनुरोधेन कल्पनीयभ्रमात्मकरजतज्ञानार्थं ज्ञानलक्षणाप्रत्यासत्त्यादर इति कारणबाधाद्वाधितमेव मिथ्याज्ञानमित्याशङ्कां मनसि निधाय स्थलविशेषे कारणबाधाभावादनिवार्यमेव मिथ्याज्ञानमित्याह—किंचेति । ३ रङ्गे रङ्गभेदाग्रहस्य रजते रजतभेदाग्रहस्येति पूरितस्य सत्त्वादित्यनेनान्वयः । अनेन रङ्गेऽनिष्टभेदाग्रहरूपा निवृत्तिसामग्री रजते इष्टभेदाग्रहरूपा प्रवृत्तिसामग्री च दर्शिता । रङ्गे रजतभेदाग्रहस्येत्यादिना च रङ्गे इष्टभेदाग्रहरूपा प्रवृत्तिसामग्री रजतेऽनिष्टभेदाग्रहरूपा निवृत्तिसामग्री च दर्शिता । ४ त्वन्मते न्यायाभिमतभ्रमस्थलाभिषिक्तभेदाग्रहं प्रति दोषस्य हेतुत्वादिति भावः । ५ ननु रङ्गे रजतभेदाग्रहप्रयोजकदोषस्य प्रतिबन्धकत्वान्न रङ्गे निवृत्तिरेवं रजते रङ्गभेदासंसर्गग्रहप्रयोजकदोषस्य प्रतिबन्धकत्वान्न रजते प्रवृत्तिरिति कथं युगपत्प्रवृत्तिनिवृत्त्योरापादनमित्यत आह—किंचेति ।

व्यभिचारस्येति ॥ व्यभिचाराग्रहः सहचारग्रहश्च व्याप्तिग्रहे कारणम् । व्यभिचारग्रहस्य व्याप्तिग्रहे प्रतिबन्धकत्वात्तदभावः कारणमित्यर्थः । एवमन्वयव्यतिरेकाभ्यां सहचारग्रहस्यापि हेतुता । भूयोदर्शनं तु न कारणं व्यभिचारास्फूर्तौ सकृद्दर्शनेऽपि क्वचिद्व्याप्तिग्रहात् । क्वचिद्व्यभिचारशङ्काविधूननद्वारा भूयोदर्शनमुपयुज्यते । यत्र तु भूयोदर्शनादपि शङ्का नापैति तत्र विपक्षबाधकतर्कोऽपेक्षितः । तथाहि—वह्निविरहिण्यपि धूमः स्यादिति यद्याशङ्का भवति तदा सा वह्निधूमयोः कार्यकारणभावस्य प्रतिसंधानाच्चिवर्तते । यद्ययं वह्निमान्न स्यात्तदा धूमवान्न स्यात्कारणं विना कार्यानुत्पत्तेः । यदि च क्वचित्कारणं विना कार्यं भविष्यति तदाऽहेतुक एव भविष्यतीति तत्राप्याशङ्का भवेत्तदा सा व्याघातादपसारणीया । यदि हि कारणं विना कार्यं स्यात्तदा धूमार्थं वह्नेस्तृप्त्यर्थं भोजनस्य वा नियमत उपादानं तवैव न स्यादिति । यत्रैव एव शङ्का नावतरति तत्र न तर्कापेक्षापीति तदिदमुक्तम्—तर्कः क्वचिच्छङ्कानिवर्तक इति ॥ १३७ ॥

इदानीं परकीयव्याप्तिग्रहप्रतिबन्धार्थमुपाधिं निरूपयति—

साध्यस्य व्यापको यस्तु हेतोरव्यापकस्तथा ।

स उपाधिर्भवेत्तस्य निष्कर्षोऽयं प्रदर्श्यते ॥ १३८ ॥

साध्यस्येति । साध्यत्वाभिमतव्यापकत्वे सति साधनत्वाभिमतव्यापकत्वमुपाधिरित्यर्थः । ननु सँ श्यामो मित्रातनयत्वादित्यत्र शाकपाकजन्यत्वं नोपाधिः स्यात्तस्य साध्यव्यापकत्वाभावाच्छ्यामत्वस्य घटादावपि सत्त्वात्, एवं वायुः प्रत्यक्षः प्रत्यक्षस्पर्शाश्रयत्वादित्यत्रोद्भूतरूपवत्त्वं नोपाधिः स्यात्प्रत्यक्षत्वस्यात्मादिषु सत्त्वात्तत्र च रूपाभावात्, एवं ध्वंसो विनाशी जन्यत्वादित्यत्र भावत्वं नोपाधिः स्याद्विनाशित्वस्य प्रागभावेऽपि सत्त्वात्तत्र च भावत्वाभावादिति चेत् । न । यद्धर्मावच्छिन्नसाध्यव्यापकत्वं तद्धर्मावच्छिन्नसाधनाव्यापकत्वमित्यर्थे तात्पर्यात् । मित्रातनयत्वावच्छिन्नश्यामत्वस्य व्यापकं शाकपाकजत्वं तदवच्छिन्नसाधनाव्यापकं च । एवं पक्षधर्मबहिर्द्रव्यत्वावच्छिन्नप्रत्यक्षत्वस्य व्यापकमुद्भूतरूपवत्त्वम् । एवं बहिर्द्रव्यत्वावच्छिन्नसाधनस्याव्यापकं च । एवं ध्वंसो विनाशी जन्यत्वादित्यत्र जन्यत्वावच्छिन्नसाध्यव्यापकं भावत्वम् । सद्धेतौ तु एतादृशो धर्मो नास्ति यदवच्छिन्नस्य साध्यस्य व्यापकं तदवच्छिन्नस्य साधनस्य चाव्यापकं किञ्चि-

१ तादृशतर्ककारणीभूतकार्यकारणभावग्रहेऽपीत्यर्थः । पक्षे आपाद्याभाववत्तानिश्चयस्य तर्ककारणत्वात् । २ ननु तर्केषु आपाद्यव्याप्यापादकवत्ताज्ञानं कारणं तत्र व्याप्तिज्ञानप्रतिबन्धकव्यभिचारशङ्कानिवर्तकस्तर्कोऽपेक्षित एवमग्रेपीत्यनवस्थेत्यत आह—यत्रेति । ३ शङ्कासामग्रीविरहादेव । ४ काकः श्यामः मित्रातनयत्वादित्यर्थः । तेन वक्ष्यमाणेन ध्वंसो विनाशी, जन्यत्वादित्यनेन न पौनरुक्त्यम् । अस्य साधनावच्छिन्नसाध्यव्यापकत्वादग्रिमस्य साधनरूपपक्षधर्मावच्छिन्नसाध्यव्यापकत्वात् । ५ उपाधेः साध्यव्यापकत्वे कार्यकारणभावलक्षणानुकूलतर्कप्रदर्शनार्थमुद्भूतपदम् ।

त्सात् । व्यभिचारिणि तूपाध्यधिकरणं यत्साध्याधिकरणं यच्चोपाधिगुण्यं साध्य-  
व्यभिचाराधिकरणं तदन्यतरत्वावच्छिन्नस्य साध्यस्य व्यापकत्वं साधनस्य चाव्या-  
पकत्वमुपाधेरन्तर्तः संभवतीति ॥ १३८ ॥

अतएव लक्ष्यमप्युपाधिस्वरूपमेतदनुसारेण दर्शयति—

**सर्वे साध्यसमानाधिकरणाः स्युरुपाधयः ।**

**हेतोरेकाश्रये येषां स्वसाध्यव्यभिचारिता ॥ १३९ ॥**

सर्व इत्यादिना । स्वसाध्येति । स्वं च साध्यं च स्वसाध्ये तयोर्व्यभिचारितेत्यर्थः ॥

उपाधेर्दूषकताबीजमाह—

**व्यभिचारस्यानुमानमुपाधेस्तु प्रयोजनम् ।**

व्यभिचारस्येति । उपाधिव्यभिचारेण हेतौ साध्यव्यभिचारानुमानमुपाधेः प्र-  
योजनमित्यर्थः । तथाहि—यत्र शुद्धसाध्यव्यापक उपाधिस्तत्र शुद्धेनैवोपाधिव्यभिचा-  
रेण साध्यव्यभिचारानुमानम् । यथा धूमवान्वह्नेरित्यादौ वह्निर्धूमव्यभिचारी, तद्व्याप-  
काद्रैन्धनसंयोगव्यभिचारित्वादिति । व्यापकव्यभिचारिणो व्याप्यव्यभिचारावश्य-  
कत्वात् । यत्र तु किञ्चिद्धर्मावच्छिन्नसाध्यव्यापक उपाधिस्तत्र तद्धर्मवति उपाधिव्यभि-  
चारेण साध्यव्यभिचारानुमानम् । यथा स श्यामो मित्रातनयत्वादित्यादौ मित्रातन-  
यत्वं श्यामत्वव्यभिचारि मित्रातनये शाकपाकजत्वव्यभिचारित्वादिति । बाधानु-  
ज्जीतपक्षेतरस्तु साध्यव्यापकताग्राहकप्रमाणाभावात्स्वव्याघातकर्त्तृत्वाच्च नोपाधिः ।  
बाधोन्जितस्तूपाधिर्भवत्येव । यथा वह्निरनुष्णः कृतकत्वादित्यादौ प्रत्यक्षेण वह्ना-  
नुष्णत्वग्रहे वह्नीतरत्वमुपाधिः । यत्र तूपाधेः साध्यव्यापकता संदिह्यते स संदि-  
ग्धोपाधिः । पक्षेतरस्तु संदिग्धोपाधिरपि नोद्भावनीयः कथकसंप्रदायानुरोधादिति ।  
केचित्तु सत्प्रतिपक्षोत्थापनमुपाधिफलम् । तथाहि—अयोगोलकं धूमवद्वह्नेरित्या-  
दावयोगोलकं धूमाभाववदाद्रैन्धनाभावादिति सत्प्रतिपक्षसंभवात् । इत्थं च सा-  
धनव्यापकोऽपि कचिदुपाधिः । यथा करका पृथिवी कठिनसंयोगवत्त्वादित्या-  
दावनुष्णाक्षीतस्पर्शवत्वम् । न चात्र स्वरूपासिद्धिरेव दूषणमिति वाच्यं, सर्व-  
त्रोपाधेर्दूषणान्तरसांकर्यात् । अत्र च साध्यव्यापकः पक्षावृत्तिरुपाधिरित्याहुः ॥

**शब्दोपमानयोर्नैव पृथक्प्रामाण्यमिष्यते ॥ १४० ॥**

**अनुमानगतार्थत्वादिति वैशेषिकं मतम् ।**

**तन्न सम्यग्विना व्याप्तिबोध शब्दादिबोधतः ॥ १४१ ॥**

१ स्फूर्तावित्यर्थः । २ यद्धर्मावच्छिन्नत्वघटितनिरुक्तलक्षणस्य तात्पर्यविषयत्वादेव । ३ नि-  
रुक्तलक्षणानुसारेणेत्यर्थः । ४ तद्धर्माधिकरणं यदुपाध्यभावाधिकरणं तद्वृत्तित्वेनेत्यर्थः । ५ दूष-  
कताव्याघातकत्वादित्यर्थः । दूषकत्वं ह्यस्य व्यभिचारानुमानाधीनम् । तादृशपक्षेतरस्यो-  
पाधित्वे चानुमानमात्रोच्छेदप्रसङ्ग इति ।

शब्दोपमानयोरिति । वैशेषिकाणां मते प्रत्यक्षमनुमानं च प्रमाणम् । शब्दोपमानयोस्त्वनुमानविधयैव प्रामाण्यम् । तथाहि—दण्डेन गामानयेत्यादिलौकिकपदानि यजेतेत्यादि वैदिकपदानि वा तात्पर्यविषयस्मारितपदार्थसंसर्गप्रमाणपूर्वकाणि, आकाङ्क्षादिमत्पदकदम्बत्वाद्दटमानयेति पदकदम्बवत् । यद्वा एते पदार्था मिथः संसर्गवन्तः, योग्यतादिमत्पदोपस्थापितत्वात्, तादृशपदार्थवत् । दृष्टान्तेऽपि दृष्टान्तान्तरेण साध्यसिद्धिरिति । एवं गवयव्यक्तिप्रत्यक्षानन्तरं गवयपदं गवयत्वप्रवृत्तिनिमित्तकम्, असति वृत्त्यन्तरे वृद्धैस्त्र प्रयुज्यमानत्वात् । असति च वृत्त्यन्तरे वृद्धैर्यत्र यत्प्रयुज्यते तत्र तत्तत्प्रवृत्तिनिमित्तकम् । यथा गोपदं गोत्वप्रवृत्तिनिमित्तकम् । यद्वा गवयपदं सप्रवृत्तिनिमित्तकं साधुपदत्वादित्यनुमानेन पक्षधर्मताबलाद्गवयत्वप्रवृत्तिनिमित्तकत्वं सिद्ध्यति । तन्मतं दूषयति—तन्न सम्यगिति । व्यासिज्ञानं विनापि शाब्दबोधस्यानुभवसिद्धत्वात् । न हि सर्वत्र शब्दश्रवणानन्तरं व्यासिज्ञाने प्रमाणमस्तीति । किंच सर्वत्र शाब्दस्थले यदि व्यासिज्ञानं कल्प्यते तदा सर्वत्रानुमितिस्थले पदज्ञानं कल्पयित्वा शाब्दबोध एव किं न स्वीक्रियतामिति ध्येयम् ॥ १४० ॥ १४१ ॥

त्रैविध्यमनुमानस्य केवलान्वयि भेदतः ।

द्वैविध्यं तु भवेद्व्याप्तेरन्वयव्यतिरेकतः ॥ १४२ ॥

अन्वयव्याप्तिरुक्तैव व्यतिरेकादिहोच्यते ।

त्रैविध्यमिति । अनुमानं हि त्रिविधं केवलान्वयिकेवलव्यतिरेक्यन्वयव्यतिरेकिभेदात् । तत्रासंदिग्धपक्षः केवलान्वयी । यथा घटोऽभिधेयः प्रमेयत्वादित्यादौ । तत्र हि सर्वस्यैवाभिधेयत्वाद्विपक्षासत्त्वम् । असत्संपक्षः केवलव्यतिरेकी । यथा पृथिवी दूतरेभ्यो मिथ्यते, गन्धवत्त्वादित्यादौ । तत्र हि जलादित्रयोदशभेदस्य पूर्वमनिश्चिततया निश्चितसाध्यवतः सपक्षस्याभावात् । सत्संपक्षविपक्षोऽन्वयव्यतिरेकी । यथा वह्निमान्धूमादित्यादौ । तत्र सपक्षस्य महानसादेर्विपक्षस्य जलहृदादेश्च सत्त्वादिति ॥

तत्र व्यतिरेकिणि व्यतिरेकव्यासिज्ञानं कारणं तदर्थं व्यतिरेकव्याप्तिं निर्वक्ति-

साध्याभावव्यापकत्वं हेत्वभावस्य यद्भवेत् ॥ १४३ ॥

१ तात्पर्यविषयो यः स्मारितपदार्थानां संसर्ग इत्यर्थः । २ अत्यन्ताभावाप्रतियोगिसाध्यक इत्यर्थः । तेन न सिद्ध्यसिद्धिव्याघातः । प्रसिद्धानां घटाद्यत्यन्ताभावानां प्रतियोगित्वस्य घटादेवेव सत्त्वात्, अभिधेयत्वादीनां च सर्वत्र विद्यमानतयाऽत्यन्ताभावाप्रसिद्धेरत्यन्ताभावाप्रतियोगित्वस्याक्षततया घटोऽभिधेयः प्रमेयत्वादित्यादौ तादृशसाध्यके प्रमेयत्वादौ लक्षणसमन्वयः । ३ सिद्ध्यसिद्धिव्याघातादत्राप्यगृहीतहेतुसङ्चारं यद्व्यतिरेकि साध्यं तत्कत्वमित्यर्थः । साध्ये व्यतिरेकित्वं चाल्यन्ताभावप्रतियोगित्वं बोध्यम् । ४ गृहीतान्वयव्यतिरेकसाध्यकमित्यर्थः ।



साध्याभावेति । साध्याभावव्यापकीभूताभावप्रतियोगित्वमित्यर्थः । अत्रेदं बोध्यम् । यत्संबन्धेन यदवच्छिन्नं प्रति येन संबन्धेन येन रूपेण व्यापकता गृह्यते तत्संबन्धावच्छिन्नप्रतियोगिताकतद्धर्मावच्छिन्नाभाववत्ताज्ञानात्तत्संबन्धावच्छिन्नप्रतियोगिताकतद्धर्मावच्छिन्नाभावस्य सिद्धिरिति । इत्थं च यत्र विशेषणतादिसंबन्धेनेतरत्वव्यापकत्वं गन्धाभावे गृह्यते तत्र गन्धाभावाभावेनेतरत्वात्यन्ताभावः सिध्यति । यत्र तु तादात्म्यसंबन्धेनेतरव्यापकत्वं गन्धाभावस्य गृह्यते तत्र तादात्म्यसंबन्धेनेतरस्याभावः सिध्यति । स एवान्योन्याभावः । एवं यत्र संयोगसंबन्धेन धूमं प्रति संयोगसंबन्धेन बह्वेव्यापकता गृह्यते तत्र संयोगसंबन्धावच्छिन्नप्रतियोगिताकवह्न्यभावेन जलहृदे संयोगसंबन्धावच्छिन्नप्रतियोगिताकधूमाभावः सिध्यति । अत्र च व्यतिरेकव्याप्तिग्रहे व्यतिरेकसहचारज्ञानं कारणम् । केचित्तु व्यतिरेकसहचारेणान्वयव्याप्तिरेव गृह्यते न तु व्यतिरेकव्याप्तिज्ञानं कारणम् । यत्र व्यतिरेकसहचाराद्व्याप्तिग्रहस्तत्र व्यतिरेकीत्युच्यते । साध्यप्रसिद्धिस्तु घटादावेव जाता पैश्चात्पृथिवीत्वावच्छेदेन साध्यत इति वदन्ति ॥१४२॥ ॥ १४३ ॥

अर्थापत्तिस्तु नैवेह प्रमाणान्तरमिष्यते ।

व्यतिरेकव्याप्तिबुद्ध्या चरितार्था हि सा यतः ॥१४४॥

अर्थापत्तिरिति । अर्थापत्तिः प्रमाणान्तरमिति केचन मन्यन्ते । तथाहि—यत्र देवदत्तस्य शतवर्षजीवित्वं ज्योतिःशास्त्रादवगतं जीविनो गृहासत्त्वं च प्रत्यक्षादवगतं तत्र शतवर्षजीविनो गृहासत्त्वं बहिःसत्त्वं विनाऽनुपपन्नमिति बहिःसत्त्वं कल्प्यत इति । तदनुमानेन गतार्थत्वाग्नेष्यते । तथाहि—यत्र जीवित्वस्य बहिःसत्त्वगृहसत्त्वान्यतरव्याप्यत्वं गृहीतं तत्रान्यतरसिद्धौ जायमानायां गृहसत्त्वबाधाद्वहिःसत्त्वमनुमितौ भासते । एवं पीनो देवदत्तो दिवा न भुङ्क्त इत्यादौ पीनत्वस्य भोजनव्याप्यत्वावगमाद्भोजनसिद्धौ दिवाभोजनबाधे रात्रिभोजनं सिध्यतीति । अभावप्रत्यक्षस्यानुभविक्त्वादनुपलम्भोऽपि न प्रमाणान्तरम् । किंचानुपलम्भस्याज्ञातस्य हेतुत्वे ज्ञानाकरणकत्वात्प्रत्यक्षत्वम् । ज्ञातस्य हेतुत्वे तु तत्राप्यनुपलम्भान्तरापेक्षेत्यनवस्था । एवं चेष्टापि न प्रमाणान्तरं तस्याः संकेतग्राहकशब्दस्मारकत्वेन लिप्यादिसमशीलत्वाच्छब्द एवान्तर्भावात् । यत्र च व्याहयादिग्रहस्तत्रानुमितिरेवेति ॥ १४४ ॥

१ यत्संबन्धावच्छिन्न-यद्रूपावच्छिन्न-व्याप्यतानिरूपितव्यापकता गृह्यत इत्यर्थः । २ तादात्म्यसंबन्धावच्छिन्ना या इतरनिष्ठव्याप्यता तन्निरूपितव्यापकतेत्यर्थः । ३ अवच्छेदकावच्छेदेनानुमितौ सामानाधिकरण्येन साध्यसिद्धेरप्रतिबन्धकत्वादिति भावः । ४ मीमांसकाः । ५ 'यत्र यत्र जीवित्वं तत्र तत्र बहिःसत्त्वगृहसत्त्वान्यतरत्वं' इति व्याप्तिग्रहेण, अन्यतरत्वेन रूपेण बहिःसत्त्वमानमित्यर्थः ।

सुखं निरूपयति—

सुखं तु जगतामेव काम्यं धर्मेण जायते ।

सुखं त्विति । काम्यमभिलाषविषयः । धर्मेणेति । धर्मत्वेन सुखत्वेन कार्य-  
कारणभाव इत्यर्थः ॥

दुःखं निरूपयति—

अधर्मजन्यं दुःखं स्यात्प्रतिकूलं सचेतसाम् ॥ १४५ ॥

अधर्मेति । अधर्मत्वेन दुःखत्वेन कार्यकारणभाव इत्यर्थः । प्रतिकूलमिति ।  
दुःखत्वज्ञानादेव सर्वेषां स्वाभाविकद्वेषविषय इत्यर्थः ॥ १४५ ॥

इच्छां निरूपयति—

निर्दुःखत्वे सुखे चेच्छा तज्ज्ञानादेव जायते ।

इच्छा तु तदुपाये स्यादिष्टोपायत्वधीर्यदि ॥ १४६ ॥

निर्दुःखत्व इति । इच्छा द्विविधा फलविषयिणी उपायविषयिणी च । फलं  
तु सुखं दुःखाभावश्च । तत्र फलेच्छां प्रति फलज्ञानं कारणम् । अत एव पुरुषार्थः  
संभवति । यज्ज्ञातं सत्स्ववृत्तितयेष्यते स पुरुषार्थ इति तल्लक्षणात् । इतरेच्छान-  
धीनेच्छाविषयत्वं फलितोऽर्थः । उपायेच्छां प्रतीष्टसाधनताज्ञानं कारणम् ॥ १४६ ॥

चिकीर्षा कृतिसाध्यत्वप्रकारेच्छा च या भवेत् ।

तद्धेतुः कृतिसाध्येष्टसाधनत्वमतिर्भवेत् ॥ १४७ ॥

चिकीर्षेति । कृतिसाध्यत्वप्रकारिका कृतिसाध्यक्रियाविषयिणीच्छा चिकी-  
र्षा, पाकं कृत्या साधयामीति तदनुभवात् । चिकीर्षां प्रति कृतिसाध्यताज्ञानमि-  
ष्टसाधनताज्ञानं च कारणम् । तद्धेतुरिति । अत एव वृष्ट्यादौ कृतिसाध्यता-  
ज्ञानाभावाच्च चिकीर्षा ॥ १४७ ॥

बलवद्विष्टहेतुत्वमतिः स्यात्प्रतिबन्धिका ।

बलवदिति । बलवद्विष्टसाधनताज्ञानं प्रतिबन्धकम् । अतो मधुविषसंपृष्ठा-  
न्नभोजने न चिकीर्षा । बलवद्वेषः प्रतिबन्धक इत्यन्ये ॥

१ ननु कृतिसाध्यताज्ञानस्य स्वतन्त्रेण चिकीर्षां प्रति हेतुत्वे मानाभावः । तद्धर्मावच्छिन्न-  
विशेष्यकेष्टसाधनताज्ञानस्य तद्धर्मप्रकारेच्छां प्रति हेतुतायाः कृतत्वात्कृतिसाध्यपाकत्वावच्छि-  
न्नविशेष्यकेष्टसाधनताज्ञानादेव चिकीर्षायाः संभवादिति चेत् । न । यत्र कृतिसाध्यपाकत्वेनेष्टसा-  
धनत्वं न गृहीतमपि तु शुद्धपाकत्वेन कृतिसाध्यत्वं शुद्धपाकत्वेन चेष्टसाधनत्वं गृहीतं तत्रापि  
पाकगोचरप्रवृत्तेरानुभविक्तया तदनुरोधेन चिकीर्षाया अप्यावश्यकत्वेन तन्निर्वाहाय कृति-  
साध्यताज्ञानस्य स्वातन्त्र्येण हेतुताया आवश्यकत्वात् ।

तदहेतुत्वबुद्धेस्तु हेतुत्वं कस्यचिन्मते ॥ १४८ ॥

तदहेतुत्वेति । बलवदनिष्टाजनकत्वज्ञानं कारणमित्यर्थः ॥ १४८ ॥

द्वेषं निरूपयति—

द्विष्टसाधनताबुद्धिर्भवेद्द्वेषस्य कारणम् ।

द्विष्टसाधनतेति । दुःखोपायविषयकं द्वेषं प्रति बलवद्विष्टसाधनताज्ञानं कारणमित्यर्थः । बलवद्विष्टसाधनताज्ञानं प्रतिबन्धकम् । तेन नान्तरीयकदुःखजनके पाकादौ न द्वेषः ॥

प्रयत्नं निरूपयति—

प्रवृत्तिश्च निवृत्तिश्च तथा जीवनकारणम् ॥ १४९ ॥

एवं प्रयत्नत्रैविध्यं तान्त्रिकैः परिकीर्तितम् ।

प्रवृत्तिश्चेति । प्रवृत्ति-निवृत्ति-जीवनयोनियत्नभेदात्प्रयत्नत्रिविध इत्यर्थः ॥

चिकीर्षा कृतिसाध्येष्टसाधनत्वमतिस्तथा ॥ १५० ॥

उपादानस्य चाध्यक्षं प्रवृत्तौ जनकं भवेत् ।

चिकीर्षेत्यादि । मधुविषसंपृक्तान्नभोजनादौ बलवदनिष्टानुबन्धित्वेन चिकीर्षा-भावाच्च प्रवृत्तिरिति भावः । कृतिसाध्यताज्ञानादिवद्वलवदनिष्टानुबन्धित्वज्ञानमपि स्वतन्त्रान्वयव्यतिरेकाभ्यां प्रवृत्तौ कारणमित्यपि वदन्ति । कार्यताज्ञानं प्रवर्तकमिति गुरवः । तथाहि—ज्ञानस्य प्रवृत्तौ जननीयायां चिकीर्षातिरिक्तं नापेक्षितमस्ति । साच कृतिसाध्यताज्ञानसाध्या इच्छायाः स्वप्रकारप्रकारकधीसाध्यत्वनियमात् । चिकीर्षा हि कृतिसाध्यत्वप्रकारिकेच्छा । तत्र कृतिसाध्यत्वं प्रकारस्तत्प्रकारकज्ञानं चिकीर्षायां तद्वारा च प्रवृत्तौ हेतुर्न त्विष्टसाधनताज्ञानं तत्र हेतुः । कृत्यसाध्येऽपि चन्द्रमण्डलानयनादौ प्रवृत्त्यापत्तेः । ननु कृत्यसाध्यताज्ञानं प्रतिबन्धकमिति चेत् । न । तदभावापेक्षया कृतिसाध्यताज्ञानस्य लघुत्वात् । नच द्वयोरपि हेतुत्वं, गौरवात् । ननु त्वन्मतेऽपि मधुविषसंपृक्तान्नभोजने चैत्यवन्दने च प्रवृत्त्यापत्तिः कार्यताज्ञानस्य सत्त्वादिति चेत् । न । स्वविशेषणवत्ताप्रतिसंधानजन्यकार्यताज्ञानस्य प्रवर्तकत्वात् । काम्ये हि यागपाकादौ कामना स्वविशेषणम् । ततश्च बलवदनिष्टानुबन्धिका-

१ चिकीर्षेत्यर्थः । २ स्वं प्रवर्तमानः पुरुषस्तद्विशेषणं काम्ये कामना नित्ये कालशौचादि तद्वत्ता पक्षे तत्संबन्धः । तस्य प्रतिसंधानं ज्ञानमित्यर्थः । तस्य कार्यताज्ञानहेतुता लिङ्गज्ञानविषया । तथाहि—पाको मत्कृतिसाध्यः मत्कृतिं विनाऽसत्त्वे सति मदिष्टसाधनत्वादित्यनुमानम् ।

म्यसाधनताज्ञानेन कार्यताज्ञानम् । ततः प्रवृत्तिः । तृप्तश्च भोजने न प्रवर्तते तदानीं कामनायाः पुरुषविशेषणत्वाभावात् । नित्ये च शौचादिकं पुरुषविशेषणम् । तेन शौचादिज्ञानाधीनकृतिसाध्यताज्ञानात्तत्र प्रवृत्तिः । ननु तदपेक्षया लाघवेन बलवदनिष्टाननुबन्धीष्टसाधनताविषयककार्यताज्ञानत्वेनैव हेतुत्वमस्तु बलवदनिष्टाननुबन्धित्वं श्रेष्ठोत्पत्तिनान्तरीयकदुःखाधिकदुःखाजनकत्वं बलवद्भूषविषयदुःखाजनकत्वं वेति चेत् । न । इष्टसाधनत्वकृतिसाध्यत्वयोर्युगपज्ज्ञातुमशक्यत्वात्साध्यत्वसाधनत्वयोर्विरोधात् । असिद्धस्य हि साध्यत्वं सिद्धस्य च साधनत्वम् । न चैकमेकैकैकदा सिद्धमसिद्धं चेति शायते तस्मात्कालभेदादुभयं शायत इति । मैवं । लाघवेन बलवदनिष्टाननुबन्धीष्टसाधनत्वे सति कृतिसाध्यताज्ञानस्य हेतुत्वात् । नच साध्यत्वसाधनत्वयोर्विरोधो यदा कदाचित्साध्यत्वसाधनत्वयोरविरोधादेकदा साध्यत्वसाधनत्वयोश्च ज्ञानात् । नभ्यास्तु ममेदं कृतिसाध्यमिति ज्ञानं न प्रवर्तकमनागते तस्य ज्ञातुमशक्यत्वात् । किंतु यादृशस्य पुंसः कृतिसाध्यं यदृष्टं तादृशत्वं स्वस्य प्रतिसंधाय तत्र प्रवर्तते । तेनौदनकामस्य तत्साधनताज्ञानवतस्तदुपकरणवतः पाकः कृतिसाध्यस्तादृशश्चाहमिति प्रतिसंधाय पाके प्रवर्तत इत्याहुः । तच्च । स्वकल्पितलिप्यादिप्रवृत्तौ यौवने कामोद्भेदादिना संभोगादौ च तदभावात् । इदं तु बोध्यम् । इदानींतनेष्टसाधनत्वादज्ञानं प्रवर्तकं तेन भावियौवराज्ये बालस्य न प्रवृत्तिः, तदानीं कृतिसाध्यत्वाज्ञानात् । एवं तृप्तश्च भोजने न प्रवर्तते तदानीमिष्टसाधनत्वाज्ञानात् । प्रवर्तते च रोगदूषितचित्तो विपादिभक्षणे तदानीं बलवदनिष्टाननुबन्धित्वाज्ञानात् । न चास्तिकस्यागम्यागमनशत्रुवधादिप्रवृत्तौ कथं बलवदनिष्टाननुबन्धित्वबुद्धिर्नरकसाधनत्वज्ञानादिति वाच्यम्, उत्कृष्टरागादिना नरकसाधनताधीतिरोधानात् । वृष्ट्यादौ तु कृतिसाध्यताज्ञानाभावाच्च धिकीर्षाप्रवृत्तौ किंत्विष्टसाधनताज्ञानादिच्छामात्रम् । कृतिश्च प्रवृत्तिरूपा बोध्या । तेन जीवनयोनियत्नसाध्ये प्राणपञ्चकसंचारे न प्रवृत्तिः । इत्थंच प्रवर्तकत्वानुरोधाद्विधेरपीष्टसाधनत्वादिकमेवार्थः । इत्थंच 'विश्वजिता यजेत' इत्यादौ यत्र फलं न श्रूयते तत्रापि स्वर्गः फलं कल्प्यते । ननु 'अहरहः संध्यामुपासीत' इत्यादाविष्टानुत्पत्तेः प्रवृत्तिः कथम्, न चार्थवादिकं ब्रह्मलोकादि प्रत्यवायाभावो वा फलमिति वाच्यं, तथा सति काम्यत्वेन नित्यत्वहान्यापत्तेः । कामनाभावे चाकरणापत्तेः । इत्थंच यत्र फलश्रुतिस्तत्रार्थवादमात्रमिति चेत् । न । ग्रहणश्राद्धादौ नित्यत्वनैमित्तिकत्वयोरिव नित्यत्वकाम्यत्वयोरप्यविरोधात् । नच कामनाभावे-

१ ननु बलवदनिष्टाजनकत्वज्ञानं न हेतुः, कचिद्ब्रह्मायाससाध्ये बहुतरस्यापि दुःखस्याबलवत्त्वात्, कचिदल्पस्य बलवत्त्वादनुगतस्याबलवत्त्वस्य बलवत्त्वस्य दुर्बलत्वादत आह—बलवदनिष्टाननुबन्धित्वं चेति । २ नन्वेवंसति नरकसाधनत्वेन प्रमिते परदाराधिगमनादौ रागौक्येताश्च प्रवर्तते, श्रेष्ठोत्पत्तिनान्तरीयकदुःखाजनकत्वेन तस्य निश्चयादत आह—बलवद्भेदेति ।

ऽकरणतापत्तिः, त्रिकालस्तवपाठादाविव कामनासद्भावस्यैव कल्पनात्, न तु वेदबो-  
धितकार्यताज्ञानात्प्रवृत्तिरिति संभवति । स्वेष्टसाधनत्वमविज्ञाय तादृशकार्यताज्ञा-  
नसहस्रेणापि प्रवृत्तेरसंभवात् । यदपि पण्डापूर्वं फलमिति तदपि न । कामनाभा-  
वेऽकरणापत्तेस्तौल्यात् । कामनाकल्पने त्वार्थवादिकफलमेव रात्रिसत्रन्यायात्क-  
ल्प्यताम् । अन्यथाप्रवृत्त्यनुपपत्तेः । तेनानुत्पत्तिं प्रत्यवायस्यान्ये मन्यन्ते । एवम्—  
'सन्ध्यामुपासते ये तु सततं शंसितव्रताः । विभूतपापास्ते यान्ति ब्रह्मलोकमनाम-  
यम्॥' एवम्—'दद्यादहरहः श्राद्धं पितृभ्यः प्रीतिमावहन्' इति प्रीत्यात्मकमेव  
फलमस्तु । नच पितृप्रीतिः कथं फलं व्यधिकरणत्वादिति वाच्यं, गयाश्राद्धादावि-  
बोद्देश्यत्वसंबन्धेनैव फलजनकत्वस्य कचित्कल्पनात् । अत एवोक्तं शास्त्रदर्शितफ-  
लमनुष्ठानकर्तरीत्युत्सर्ग इति । पितृणां मुक्तत्वे तु स्वस्य स्वर्गादिफलं, यावच्चि-  
त्यनैमित्तिकानुष्ठानस्य सामान्यतः स्वर्गजनकत्वात् । पण्डापूर्वार्थं प्रवृत्तिश्च न सं-  
भवति । नहि तत्सुखदुःखाभाववत्स्वतः पुरुषार्थो न वा तत्साधनम्, प्रत्यवाया-  
नुत्पत्तौ कथं प्रवृत्तिरिति चेदित्यम्, यथा हि नित्ये कृते प्रत्यवायाभावस्तिष्ठति  
तदभावे तदभावः । एवं प्रत्यवायाभावसत्त्वे दुःखप्रागभावसत्त्वं तदभावे तदभा-  
व इति योगक्षेमसाधारणकारणताया दुःखप्रागभावं प्रत्यपि सुवचत्वात् । एवमेव  
प्रायश्चित्तस्यापि दुःखप्रागभावहेतुत्वमिति । ननु न कलञ्जं भक्षयेदित्यत्र विध्य-  
र्थे कथं नञर्थान्वयः, इष्टसाधनत्वाभावस्य कृतिसाध्यत्वाभावस्य च बोधयितुमश-  
क्यत्वादिति चेत् । न । तत्र बाधादिष्टसाधनत्वं कृतिसाध्यत्वं च न विध्यर्थः किंतु  
बलवदनिष्ठाननुबन्धित्वमात्रं तदभावश्च नञा बोध्यते । अथवा बलवदनिष्ठाननु-  
बन्धित्वविशिष्टेष्टसाधनत्वे सति कृतिसाध्यत्वं विध्यर्थः । तदभावश्च नञा बोध्य-  
मानो विशिष्टाभावो विशेष्यवति विशेषणाभावे विश्राम्यति । ननु श्येनेनाभिच-  
रन् यजेतेत्यादौ कथं बलवदनिष्ठाननुबन्धित्वमर्थः, श्येनस्य मरणानुकूलव्यापारस्य  
हिंसात्वेन नरकसाधनत्वात्, नच वैधत्वाच्च निषेध इति वाच्यम्, अभिचारे प्रा-  
यश्चित्तोपदेशात्, नच मरणानुकूलव्यापारमात्रं यदि हिंसा तदा खड्गकारस्य कू-

१ ननु नित्यगोचरप्रवृत्तौ इष्टसाधनताज्ञानं कारणमेव नेत्यनेनैवोपपत्तौ किमर्थं नि-  
त्यस्यापि काम्यत्वं कल्पनीयमत आह—नत्विति । २ अन्ययव्यतिरेकाभ्यां प्रवृत्तित्वावच्छि-  
न्नं प्रति इष्टसाधनताज्ञानस्य हेतुत्वादिति भावः । ३ यथाहि रात्रिसत्रशब्दवाच्यानां  
ज्योतिरित्यादिवाक्योत्पन्नकर्मणां फलजिज्ञासायामत्यन्ताश्रुतस्वर्गादिकल्पने गौरवात् ।  
विश्वजिज्ञासापवादेन 'प्रतितिष्ठन्ति ह वा य एता रात्रीरुपयन्ति' इत्यर्थवादश्रुतौ प्रतिष्ठेव  
फलमिति सिद्धान्तितं तथात्राप्यार्थवादिकं ब्रह्मलोक एव फलं लाघवादित्यर्थः ।  
४ प्रवृत्तिं प्रति कृतिसाध्यत्वविशिष्टबलवदनिष्ठाननुबन्धित्वविशिष्टेष्टसाधनत्वज्ञानत्वेनैकस्यैव  
हेतुत्वं लाघवाज्जतु कृतिसाध्यत्वादिप्रत्येकविषयकज्ञानत्वेन गौरवादतो विधेरपि विशिष्टमे-  
व शक्यं वाच्यम् । एवंच निषेधस्थले विशिष्टाभावो विधिसमभिव्याहृतनञा बोध्यत  
इत्यभिप्रायवानाह—अथवेति । ५ एवंच इष्टसाधनत्वादिमिति कलञ्जभक्षणादौ विशिष्टाभावो  
बोध्यमानो बलवदनिष्ठाननुबन्धित्वाभावे पर्यवस्यतीति भावः ।

पकर्तुश्च हिंसकत्वापत्तिर्गल्लभान्नभक्षणजन्यमरणे स्वात्मवधत्वापत्तिश्चेति वाच्यं, मरणोद्देश्यकत्वस्यापि विशेषणत्वात्, अन्योद्देश्यकक्षिसनाराधितब्राह्मणस्य तु वाचनिकं प्रायश्चित्तमिति चेत् । न । श्येनवारणायादृष्टद्वारकत्वेन विशेषणात् । अत एव काशीमरणार्थं कृतशिवपूजादेरपि न हिंसात्वम् । नच साक्षान्मरणजनकस्यैव हि हिंसात्वं श्येनस्तु न तथा किंतु तज्जन्यापूर्वमिति वाच्यं, खड्गाघातेन ब्राह्मणे ब्रणपाकपरंपरया मृते हिंसात्वानापत्तेः । केचित्तु श्येनस्य हिंसाफलं न तु मरणम् । तेन श्येनजन्यखड्गाघातादिरूपा हिंसाऽभिचारपदार्थः । तस्य च पापजनकत्वम् । अतः श्येनस्य वैधत्वात्पापाजनकत्वेऽपि अग्रिमपापं प्रतिसंधाय सन्तो न प्रवर्तन्त इत्याहुः । आचार्यास्तु आप्ताभिप्रायो विध्यर्थः । 'पाकं कुर्याः' इत्यादावाज्ञादिरूपे-च्छावाचित्ववल्लिङ्गमात्रस्येच्छावाचित्वं लाघवात् । एवं च 'स्वर्गकामो यजेत' इत्यादौ यागः स्वर्गकामकृतिसाध्यतया आसेष्ट इत्यर्थः । ततश्चासेष्टत्वेनेष्टसाधनत्वादिकमनुमाय प्रवर्तते । कलञ्जभक्षणे तदभावाच्च प्रवर्तते । यस्तु वेदे पौरुषेयत्वं नाभ्युपैति तं प्रति विधिरेव तावद्भ्रं इव श्रुतिकुमार्याः पुंयोगे मानम् । नच कर्त्रस्मरणं बाधकं, कपिलकणादादिभिरद्यपर्यन्तं कर्तृस्मरणस्यैव प्रतीयमानत्वात् । अन्यथा स्मृतीनामप्यकर्तृकत्वापत्तेः । तत्रैव कर्तृस्मरणमस्तीति चेद्वेदेऽपि 'छन्दांसि जज्ञिरे तस्मात्' इत्यादिकर्तृस्मरणमस्त्येव । एवं 'प्रतिमन्वन्तरं चैषा श्रुतिरन्या विधीयते' इत्यपि द्रष्टव्यम् । 'स्वयंभूरेष भगवान्वेदो गीतस्त्वया पुरा । शिवा-दिऋषिपर्यन्ताः स्मर्तारोऽस्य न कारकाः ॥' इति तु वेदस्य स्तुतिमात्रम् । नच पौरुषेयत्वे भ्रमादिसंभवादप्रामाण्यं स्यादिति वाच्यं, नित्यसर्वज्ञत्वेन निर्दोषत्वात् । अत एव पुरुषान्तरस्य भ्रमादिसंभवाच्च कपिलादेरपि कर्तृत्वं वेदस्य । किंच वर्णानामेवानित्यत्वस्य वक्ष्यमाणत्वात्सुतरां तत्संदर्भस्य वेदस्या-नित्यत्वमिति संक्षेपः ॥ उपादानस्येति । उपादानस्य समवायिकारणस्याध्यक्षं च प्रत्यक्षं प्रवृत्तौ कारणमिति ॥

**निवृत्तिस्तु भवेद्वेषाद्विष्टसाधनता धियः ॥ १५१ ॥**

निवृत्तिरिति । द्विष्टसाधनता ज्ञानस्य निवृत्तिं प्रति जनकत्वमन्वयव्यतिरेकाभ्यामवधारितमिति भावः ॥ १४९ ॥ १५० ॥ १५१ ॥

**यत्नो जीवनयोनिस्तु सर्वदातीन्द्रियो भवेत् ।**

यत्न इति । जीर्वेनयोनियत्नो यावज्जीवनमनुवर्तते । स चातीन्द्रियः ।

१ वक्तृभिन्नेच्छाया बोधने विधेः सामर्थ्याभावाद्विधिरेव वेदवक्तृश्वरे मानम् । २ वेदोऽपौरुषेयः, अस्मर्यमाणकर्तृकत्वादित्यनुमानमेव बाधकमित्यर्थः । ३ वेदस्य नित्यत्वबोधकं भारताद्येव तस्याकर्तृत्वे प्रमाणं भविष्यतीत्याशङ्कते—स्वयंभूरिति । ४ नव्यास्तु जीवनयोनि-यत्ने मानाभावः, प्राणक्रियाया अदृष्टविशेषप्रयोग्यात्ममनोयोगरूपाज्जीवनात्तत्प्रयोजकाऽदृष्टाद्वा संभवादित्याहुः ।

तत्र प्रमाणमाह—

**शरीरे प्राणसंचारे कारणं परिकीर्तितः ॥ १५२ ॥**

शरीर इति । प्राणसंचारो हि अधिकश्चासादिः यत्नसाध्यः । इत्थं च प्राणसंचारस्य सर्वस्य यत्नसाध्यत्वानुमानात्प्रत्यक्षयत्नबाधाच्चातीन्द्रिययत्नसिद्धिः । स एव जीवनयोनिर्यत्नः ॥ १५२ ॥

गुरुत्वं निरूपयति—

**अतीन्द्रियं गुरुत्वं स्यात्पृथिव्यादिद्वये तु तत् ।**

**अनित्ये तदनित्यं स्यान्नित्ये नित्यमुदाहृतम् ॥ १५३ ॥**

**तदेवासमवायि स्यात्पतनाख्ये तु कर्मणि ।**

अतीन्द्रियमिति । अनित्य इति । अनित्ये द्व्यणुकादौ तद्गुरुत्वमनित्यम् । नित्ये परमाणौ नित्यम् । गुरुत्वमित्यनुवर्तते । तद्गुरुत्वमसमवायि, असमवायिकारणम् । पतनाख्य इति । आद्यपतन इत्यर्थः ॥

द्रवत्वं निरूपयति—

**सांसिद्धिकं द्रवत्वं स्यान्नैमित्तिकमथापरम् ॥ १५४ ॥**

**सांसिद्धिकं तु सलिले द्वितीयं क्षितितेजसोः ।**

सांसिद्धिकमिति । द्रवत्वं द्विविधं सांसिद्धिकं नैमित्तिकं चेति । द्वितीयं नैमित्तिकम् ॥

**परमाणौ जले नित्यमन्यत्रानित्यमुच्यते ॥ १५५ ॥**

परमाणाविति । जलपरमाणौ द्रवत्वं नित्यमित्यर्थः । अन्यत्र पृथिवीपरमाण्वादौ जलद्व्यणुकादौ च द्रवत्वमनित्यम् । कुत्रचित्तेजसि कुत्रचित्पृथिव्यां च नैमित्तिकं द्रवत्वम् ॥ १५३ ॥ १५४ ॥ १५५ ॥

तत्र को वा नैमित्तिकार्थस्तद्दर्शयति—

**नैमित्तिकं वह्नियोगात्तपनीयघृतादिषु ।**

नैमित्तिकमिति । वह्नीति । अग्निसंयोगजन्यं नैमित्तिकं द्रवत्वम् । तच्च सुवर्णादिरूपे तेजसि घृतजतुप्रभृतिपृथिव्यां च वर्तत इत्यर्थः ॥

**द्रवत्वं स्यन्दने हेतुर्निमित्तं संग्रहे तु तत् ॥ १५६ ॥**

द्रवत्वमिति । हेतुरिति । असमवायिकारणमित्यर्थः । संग्रहे सक्तुकादिसंयोगविशेषे तत् द्रवत्वं छेदसहितमिति बोद्धव्यम् । तेन द्रुतसुवर्णादीनां न संग्रहः । ॥ १५६ ॥

१ द्वितीयादिपतनस्य वेगासमवायिकारणकत्वादाह—आद्ये इति । एवं च संयोगासमबन्धानकालीना क्रिया गुणासमवायिकारणिका, क्रियात्वात्, संयोगजन्यक्रियावदित्यनुमानेन गुरुत्वसिद्धिरिति भावः । २ अग्निसंयोगासमवायिकारणकमित्यर्थः । ३ सांसिद्धिकमित्यर्थः । तथाच सांसिद्धिकद्रवत्वत्वेन हेतुत्वान्न सुवर्णादिद्रवत्वसंग्रहः ।

स्नेहं निरूपयति—

स्नेहो जले स नित्योऽणावनित्योवयविन्यसौ ।

तैलान्तरे तत्प्रकर्षाद्दहनस्यानुकूलता ॥ १५७ ॥

स्नेह इति । जले इति । जल एवेत्यर्थः । असौ स्नेहः । ननु पृथिव्यामपि तैले स्नेह उपलभ्यते, न चासौ जलीयः, तथा सति दहनप्रातिकूल्यं स्यादत आह—  
तैलान्तर इति । तत्प्रकर्षात्स्नेहप्रकर्षात् । तैले उपलभ्यमानः स्नेहोऽपि जलीय एव तस्य प्रकृष्टत्वादग्रेरानुकूल्यम् । अपकृष्टस्नेहं हि जलं वह्निं नाशयतीति भावः ॥ १५७ ॥

संस्कारं निरूपयति—

संस्कारभेदो वेगोऽथ स्थितिस्थापकभावेन ।

संस्कारेति । वेगस्थितिस्थापकभावनाभेदात्संस्कारद्विविध इत्यर्थः ॥

मूर्तमात्रे तु वेगः स्यात्कर्मजो वेगजः क्वचित् ॥ १५८ ॥

मूर्तमात्र इति । कर्मजवेगजभेदाद्वेगो द्विविध इत्यर्थः । शरीरादौ हि नो-  
दनजनितेन कर्मणा वेगो जन्यते । तेनै च पूर्वकर्मनाशस्तत उत्तरं कर्म । एवमग्रे-  
ऽपि । विना च वेगं कर्मणः कर्मप्रतिबन्धकत्वात्पूर्वकर्मनाश उत्तरकर्मोत्पत्तिश्च न  
स्यात् । यत्र वेगवता कपालेन जनिते घटे वेगो जन्यते स वेगजो वेगः ॥ १५८ ॥

स्थितिस्थापकसंस्कारः क्षितौ केचिच्चतुर्विधः ।

अतीन्द्रियोऽसौ विज्ञेयः क्वचित्स्पन्देऽपि कारणम् ॥ १५९ ॥

स्थितिस्थापकेति । आकृष्टशाखादीनां परित्यागे पुनर्गमनस्य स्थि-  
तिस्थापकसाध्यत्वात् । केचिदिति । चतुर्षु क्षित्यादिषु स्थितिस्थापकं केचिन्म-  
न्यन्ते तदप्रमाणमिति भावः । असौ स्थितिस्थापकः । क्वचिदाकृष्टशाखादौ ॥ १५९ ॥

भावनारूपस्तु संस्कारो जीववृत्तिरतीन्द्रियः ।

उपेक्षानात्मकस्तस्य निश्चयः कारणं भवेत् ॥ १६० ॥

भावनारूप इति । तस्य संस्कारस्य । उपेक्षात्मकज्ञानात्संस्कारानुत्पत्तेरुपेक्षा-  
नात्मक इत्युक्तम् । तत्संशयात्तस्यानुत्पत्तेर्निश्चय इत्युक्तम् । तेनोपेक्षान्यनिश्चयत्वेन  
संस्कारं प्रति हेतुतेति भावः । ननु स्मरणं प्रत्युपेक्षान्यनिश्चयत्वेन हेतुत्वं,  
तेनोपेक्षादिस्थले न स्मरणम् । इत्थं च संस्कारं प्रति ज्ञानत्वेनैव हेतुतास्त्विति

१ तैलान्तः जलभागस्वीकारे । २ कर्मनाशकस्योत्तरसंयोगस्य तदानीमभावाद्देगस्यैव कर्म-  
नाशकत्वं कल्प्यत इति भावः । ३ वेगस्य तत्तरसंयोगजनकक्रियाजनकत्वं ननु यथापूर्वसंयो-  
गजनकक्रियाजनकत्वमिति न वेगेन स्थितिस्थापकस्यान्यथासिद्धिरिति भावः ।



चेत् । न । विनिगमनाविरहेणापि संस्कारं प्रति उपेक्षान्यनिश्चयत्वेन हेतुतायाः सिद्धत्वात् । किंचोपेक्षास्थले संस्कारकल्पनाया गुरुत्वासंस्कारं प्रति चोपेक्षान्य-निश्चयत्वेन हेतुतायाः सिद्धत्वात् ॥ १६० ॥

### स्मरणे प्रत्यभिज्ञायामप्यसौ हेतुरुच्यते ।

असौ संस्कारः । तत्र प्रमाणं दर्शयति—स्मरण इति । यतः स्मरणं प्रत्यभिज्ञानं च जनयत्यतः संस्कारः कल्प्यते । विना व्यापारं पूर्वानुभवस्य स्मरणादिजननासामर्थ्यात्स्वव्यापारान्यतराभावे कारणत्वौसंभवात् । नच प्रत्यभिज्ञां प्रति तत्तत्संस्कारस्य हेतुत्वे प्रत्यभिज्ञायाः संस्कारजन्यत्वेन स्मृतित्वापत्तिरिति वाच्यम्, अप्रयोजकत्वात् । परे त्वनुहुद्धसंस्कारात्प्रत्यभिज्ञानुदयादुहुद्धसंस्कारस्य हेतुत्वापेक्षया तत्तत्स्मरणस्यैव प्रत्यभिज्ञां प्रति हेतुत्वं कल्प्यत इत्याहुः ॥

अदृष्टं निरूपयति—

धर्माधर्मावदृष्टं स्याद्धर्मः स्वर्गादिसाधनम् ॥ १६१ ॥

गङ्गास्नानादियागादिव्यापारः स तु कीर्तितः ।

धर्माधर्माविति । स्वर्गादीति । स्वर्गादिसकलसुखानां स्वर्गसाधनीभूतशरीरादीनां च साधनं धर्म इत्यर्थः । तत्र प्रमाणं दर्शयितुमाह—यागादीति । यागोदिव्यापारतया धर्मः कल्प्यते । अन्यथा यागादीनां चिरविनष्टतया निर्व्यापारतया च कालान्तरभाविस्वर्गजनकत्वं न स्यात् । तदुक्तमाचार्यैः—‘चिरध्वस्तं फलायालं न कर्मातिशयं विना’ इति । ननु यागध्वंस एव व्यापारः स्यात्, नच प्रतियोगितङ्कस्योरेकत्राजनकत्वं, सर्वत्र तथात्वे मानाभावात्, नच त्वन्मते फलानन्त्यं मन्मते चरमफलस्यापूर्वनाशकत्वान्न तथात्वमिति वाच्यं, कालविशेषस्य सहकारित्वादित्यत आह—गङ्गास्नानेति । गङ्गास्नानस्य हि स्वर्गजनकत्वेऽनन्तानां जलसंयोगध्वंसानां व्यापारत्वमपेक्षैकमपूर्वमेव कल्प्यते लाघवादिति भावः ॥

ननु ध्वंसोऽपि न व्यापारोऽस्तु, नच निर्व्यापारस्य चिरध्वस्तस्य कथं कारणत्वमिति वाच्यम्, अनन्यथासिद्धनियतपूर्ववर्तित्वस्य तत्रापि सत्त्वात् । अव्यवहितपूर्ववर्तित्वं हि चक्षुस्संयोगादेः कारणत्वे, न तु सर्वत्र; कार्यकालवृत्तित्वमिव समवायिकारणस्य कारणत्वे इत्यत आह—

कर्मनाशाजलस्पर्शादिना नाशयस्त्वसौ मतः ॥ १६२ ॥

१ उद्देश्यवाचकपदस्य प्रागपेक्षितत्वात्तथाऽन्वयप्रदर्शनार्थमुदीच्यस्याप्यसावित्यस्य प्राग्धारणमिति बोध्यम् । २ कार्याव्यवहितप्राक्क्षणवृत्तित्व-स्वव्यापारान्यतरकत्वस्यैव कारणतापदार्थत्वादित्यर्थः । मणिकृन्मतं प्रदर्शयति—परे त्विति । ४ धर्मे । ५ आदिना होमदानपरिग्रहः । यागत्वं च देवतोद्देश्यकत्वस्वत्वध्वंसवद्ब्रह्मविशेष्यकेच्छावत्त्वम् । देवतोद्देश्यकत्वं च देवतास्वत्ववद्ब्रह्मविशेष्यकत्वम् । शब्दमयीदेवतेति पक्षे तु तस्या इदमित्यारोपज्ञानविषयत्वमुद्देश्यत्वम् । होमत्वं चाग्निसंयोगानुकूलक्रियानुकूलवृत्तादिवृत्तिनोदनादिव्यापारवत्त्वम् । दानत्वं च मूल्य-ग्रहणं विना स्वत्वत्वध्वंसपरस्वत्वजनकत्यागत्वमिति संप्रदायः । ६ अपूर्वम् ।

कर्मनाशेति ॥ यदि ह्यपूर्वं न स्यात्तदा कर्मनाशाजलस्पर्शादिना नाशत्वं धर्मस्य न स्यात्, नहि तेन यागादेर्नाशः प्रतिबन्धो वा कर्तुं शक्यते तस्य पूर्वमेव वृत्तत्वादिति भावः । एतेन देवताप्रीतेरेव फलत्वमित्यपास्तम् । गङ्गास्नानादौ सर्वत्र देवताप्रीतेरसंभवाच्च । देवतायाश्चेतनत्वेऽपि तत्प्रीतेरनुद्देश्यत्वात् । प्रीतेः सुखस्वरूपत्वेन विष्णुप्रीत्यादौ तदसंभवात् । अन्यसुखादेस्तत्राभावात् । तेन विष्णुप्रीतिजन्यत्वेन पराभिमतस्वर्गादिरेव विष्णुप्रीतिशब्देन लक्ष्यते ॥ १६१ ॥ १६२ ॥

**अधर्मो नरकादीनां हेतुर्निन्दितकर्मजः ।**

अधर्म इति ॥ नरकादिसकलदुःखानां नारकीयशरीरादीनां च साधनमधर्म इत्यर्थः ॥

तत्र प्रमाणमाह—

**प्रायश्चित्तादिनाशयोऽसौ जीववृत्ती त्विमौ गुणौ ॥ १६३ ॥**

प्रायश्चित्तेति । यदि ह्यधर्मो न स्यात्तदा प्रायश्चित्तादिनाशयत्वं न स्यात् । नहि तेन ब्रह्मह्ननादीनां नाशः प्रतिबन्धो वा विधातुं शक्यते । तस्य पूर्वमेव विनष्टत्वादिति भावः ॥ जीवेति । ईश्वरस्य धर्माधर्माभावादिति भावः ॥ १६३ ॥

**इमौ तु वासनाजन्यौ ज्ञानादपि विनश्यतः ।**

इमौ धर्माधर्मौ । वासनेति । अतो ज्ञानिना कृते अपि सुकृतदुष्कृतकर्मणि न फलायालमिति भावः ॥ ज्ञानादपीति । अपिना भोगपरिग्रहः । ननु तत्त्वज्ञानस्य कथं धर्माधर्मनाशकत्वं 'नाभुक्तं क्षीयते कर्म कल्पकोटिशतैरपि' इति वचनविरोधात्, इत्थं च तत्त्वज्ञानिनां झटिति कायव्यूहेन सकलकर्मणां भोगेन क्षय इति चेत् । न । तत्र भोगस्य वेदबोधितनाशकोपलक्षकत्वात् । कथमन्यथा प्रायश्चित्तादिना कर्मणां नाशः तदुक्तम्—'ज्ञानाग्निः सर्वकर्मणि' इत्यादिना । 'क्षीयन्ते चास्य कर्माणि तस्मिन्दृष्टे परावरे ।' इति ॥ ननु तत्त्वज्ञानिनस्तर्हि शरीरावस्थानं सुखदुःखादि च न स्याज्ज्ञानेन च सर्वेषां कर्मणां नाशादिति चेत् । न । प्रारब्धेतरकर्मणामेव नाशात् । तत्तच्छरीरभोगजनकं हि यत्कर्म तत्प्रारब्धं तदभिप्रायमेव नाभुक्तमिति वचनमिति ॥

शब्दं निरूपयति—

**शब्दो ध्वनिश्च वर्णश्च मृदङ्गादिभवो ध्वनिः ॥ १६४ ॥**

**कण्ठसंयोगादिजन्या वर्णास्ते कादयो मताः ।**

**सर्वः शब्दो नभोवृत्तिः श्रोत्रोत्पन्नस्तु गृह्यते ॥ १६५ ॥**

१ ननु गङ्गादिदर्शनादिना ईश्वरे कुतो न धर्मादेरुत्पत्तिरत आह—वासनाजन्याविति । ईश्वरे मिथ्याज्ञानजन्यवासनाविरहाच्च धर्मादेरुत्पत्तिरिति भावः । २ कर्मजन्याऽदृष्टानीत्यर्थः । ३ स्मृतिं दर्शयित्वा श्रुतिं दर्शयति—क्षीयन्त इति ।

## बीचीतरङ्गन्यायेन तदुत्पत्तिस्तु कीर्तिता ।

शब्द इति । नभोवृत्तिराकाशसमवेतः । दूरस्थशब्दस्याग्रहणादाह—श्रोत्रेति । ननु मृदङ्गाद्यवच्छेदेनोत्पन्ने शब्दे श्रोत्रे कथमुत्पत्तिरत आह—बीचीति । आद्यशब्देन बहिर्दशदिगवच्छिन्नोऽन्यः शब्दस्तेनैव शब्देन जन्यते । तेन चापरस्तद्व्यापकः । एवं क्रमेण श्रोत्रोत्पन्नो गृह्यत इति ॥

## कदम्बगोलकन्यायादुत्पत्तिः कस्यचिन्मते ॥ १६६ ॥

कदम्बेति । आद्यशब्दादृशदिक्षु दश शब्दा उत्पद्यन्ते । तैश्चान्ये दशशब्दा उत्पद्यन्त इति भावः । अस्मिन्मते गौरवादुक्तं—कस्यचिन्मतइति ॥ ६४ ॥ ६५ ॥ ६६ ॥  
ननु शब्दस्य नित्यत्वादुत्पत्तिकथनमसंगतमत आह—

## उत्पन्नः को विनष्टः क इति बुद्धेरनित्यता ।

उत्पन्न इति । शब्दानामुत्पादविनाशप्रत्ययशालित्वादनित्यत्वमित्यर्थः ॥  
ननु स एवायं ककार इत्यादिप्रत्यभिज्ञानाच्छब्दानां नित्यत्वम्, इत्थं चोत्पादविनाशबुद्धिर्भ्रमरूपैवेत्यत आह—

## सोऽयं क इति बुद्धिस्तु साजात्यमवलम्बते ॥ १६७ ॥

सोऽयं क इति ॥ साजात्यमिति । तत्र प्रत्यभिज्ञानस्य तत्सजातीयत्वं विषयो न तु तद्व्यक्त्यभेदो विषयः । उक्तप्रतीतिविरोधात् । इत्थंच द्वयोरपि प्रतीत्योर्न भ्रमत्वमिति ॥ १६७ ॥

ननु सजातीये सोऽयमिति प्रत्यभिज्ञा कुत्र दृष्टेत्यत आह—

## तदेवौषधमित्यादौ सजातीयेऽपि दर्शनात् ।

## तस्मादनित्या एवेति वर्णाः सर्वे मतं हि नः ॥ १६८ ॥

इति श्रीविश्वनाथपञ्चाननभट्टाचार्यकृता कारिकावली समाप्ता ॥

तदेवेति ॥ यदौषधं मया कृतं तदौषधमन्येनापि कृतमित्यादिदर्शनादिति भावः ॥ १६८ ॥

इति श्रीमहामहोपाध्याय-विद्यानिवासभट्टाचार्यसुत-श्रीविश्वनाथपञ्चाननभट्टाचार्य-  
विरचितायां सिद्धान्तमुक्तावल्यां गुणनिरूपणम् ॥

## ॥ समाप्तोऽयं ग्रन्थः ॥

१ उत्पादप्रतीति-प्रत्यभिज्ञानयोरित्यर्थः । २ अत्र स्वकर्तृकत्वस्वभिन्नकर्तृकत्वरूपविरुद्ध-  
धर्माध्यासायितभेदप्रत्ययस्य प्रतिबन्धकस्य सत्त्वान्न व्यक्त्यभेदो विषयः, किंतु तत्सजातीयाभे-  
दो विषय इति भावः ।